

THE HARVARD ORIENTAL SERIES

VOLUME ONE

HARVARD ORIENTAL SERIES

EDITED

WITH THE COÖPERATION OF VARIOUS SCHOLARS

BY

CHARLES ROCKWELL LANMAN

CORRESPONDING MEMBER OF THE INSTITUTE OF FRANCE
(ACADÉMIE DES INSCRIPTIONS ET BELLES-LETTRES), ETC.
WALES PROFESSOR OF SANSKRIT IN HARVARD UNIVERSITY

Volume One

Q41:22529
- N43



CAMBRIDGE, MASSACHUSETTS

The Harvard University Press

1943

THE JATAKA-MĀLA

Stories of Buddha's Former Incarnations

OTHERWISE ENTITLED BODHISATTVA-AVADĀNA-MĀLĀ

By ĀRYA-ÇŪRA

CRITICALLY EDITED IN THE ORIGINAL SANSKRIT

BY

DR. HENDRIK KERN

PROFESSOR IN THE UNIVERSITY OF LEIDEN



CAMBRIDGE, MASSACHUSETTS

The Harvard University Press

1943

Third Printing

**PRINTED AT THE HARVARD UNIVERSITY PRINTING OFFICE
CAMBRIDGE, MASSACHUSETTS, U.S.A.**

TO
OTTO BÖHTLINGK,
THE SCHOLAR AND THE FRIEND,

THIS VOLUME
IS
GRATEFULLY INSCRIBED

BY

THE EDITOR,

H. KERN.

PREFACE.

The printed text of the Jātaka-mālā is based upon the following Manuscripts:

A: Add. MS. 1328 of University Library, Cambridge.

B: Add. " 1415 " " " "

P: MS. 95 Burnouf, Bibl. Nationale, Paris.

For the two Cambridge MSS. I refer to the *Catalogue of Buddhist Sanskrit Manuscripts in the University Library, Cambridge*, by Cecil Bendall, p. 51 and p. 92; about the Paris MS. see L. Feer, in *Journal Asiatique*, May 1875, p. 413⁽¹⁾.

These MSS. are all of them derived from one and the same, somewhat remote, source. This is proved by their having in common a great many striking errors; e. g. p. 18, l. 10 all omit दान; p. 20, l. 11 all have दिसन्ति for दित्सन्ति; p. 21, l. 2 यच्छान्ति° for तच्छान्ति°; p. 38, l. 20 अनर्घ for अर्घ; p. 52, l. 15 प्रभृत for प्रसृत; p. 72, l. 1 दशः for यशः; l. 13 संध्यापारे for सव्यापारे; p. 107, l. 1 निरसंस्वम् for निवसंस्वम्; etc. Another not less conclusive argument is afforded by the circumstance that the MSS. agree in having no indication of the number of *çlokas* (al. *granthas* of 32 syllables) before the end of Jāt. xviii, nor after Jāt. xxi, xxii and xxxiv, whereas such an indication reappears Jāt. xxiii—xxxiii.

Notwithstanding their proceeding from one archetype, which, as the instances adduced abundantly prove, must have been far

(1) A MS. in Nāgarī of the Bibliothèque Nationale (s. Feer l. c.) and another in St. Petersburg appear from some test passages to be mere copies from B, or from its original; s. Bendall *Catalogue* p. 93 and cp. the remark by S. Oldenburg in *Zapiski Vostochnago Otděleniya Imper. Russkago Archeolog. Obshchestva* IV, p. 384.

from correct, the MSS. show several discrepancies of such a kind as cannot have their origin in clerical errors. This fact, however, is easily accounted for. Our MSS. contain a considerable number of second hand or marginal readings, partly, it may be assumed, various readings taken from Codices of another family, partly probably conjectures added by some reader or corrector. Here and there we see how the scribes, by mistake, have mixed up two various readings. So e. g. P p. 13, l. 19 has च नु, instead of either ऽच or नु; B p. 239, l. 10 विलुष्यच न लभ्यते, where two readings have been blended, विलुष्यते and न लभ्यते. In A p. 91, l. 8 a whole marginal gloss: शीता पातपटविशेषः has crept into the text.

In general it should be observed that the scribes of our MSS. or their predecessors have allowed themselves some liberties with their original, not only with regard to matters of little importance, as spelling and punctuation, but to the choice of words. P goes so far as to insert a whole tale, the Kacchapa-jātaka, after xvi. The spuriousness of this Jātaka, which is given in its crude state as an Appendix, is clear at first sight, since it is written in a totally different kind of language, something like the so-called Gāthā-dialect. Both the Kacchapa-jātaka and the next following begin with the word *aneka*, and this circumstance accounts for the place of the insertion⁽¹⁾, but not for the addition of a whole tale, by which the number of 34 has been exceeded. This is the official number of Jātakas according to the Northern Buddhists; hence one of the epithets of the Buddha is *catustrimṣaḥjātakajña*⁽²⁾. But the Cariya-Piṭaka of the Southern canon contains 35 tales. Now it is not impossible that the same tradition lingered among some Buddhists

(1) The titles of the Jātakas may be indicated by the initial words; s. Feer, *Journ. As.*, May 1875, p. 372.

(2) See Hemacandra st. 233 with the note on it, and Tāranātha p. 92. The story told by the latter about Aṣvaghōṣa is rather absurd, because the knowledge of 34 Jātakas possessed by the Buddha is not dependent upon the performance of Aṣvaghōṣa. Yet there may be a residue of truth in the story.

of the North, and that the latter, originally possessing an older redaction, say in Gāthā-dialect, of 35 tales, afterwards adopted the text remoulded by Ārya Āura, but with addition of the Kacchapa-jātaka, which they may have taken from their own collection.

The orthography of our Manuscripts is not wholly uniform, nor very consistent. The doubling of consonants after *r* occurs in all of them, but not to an equal extent; B strictly adheres to the rule of doubling, but A and P show many exceptions. There is, of course, nothing strange in this manner of writing, which I have disregarded in the Various Readings, nor in the constant use of *tra*, *tva* in *chatra*, *satva* and the like. Among the peculiarities of our Manuscripts it is worth while to note the propensity of the copyists to replace the correct Sanskrit forms by the debased ones, to which they were accustomed by their handling of Buddhist works in bad Sanskrit. So we find much oftener *tūṣṇī* than *tūṣṇīm*; several times *-bhats*, but another time *-bhartas*, and once *-bharts*. From such variations we may safely infer that the author himself wrote *-bharts*, as it ought to be. When one Manuscript writes *l* for *r*, e. g. in the word *kālunya*, where the two others have *kārunya*, few will be tempted to ascribe the wrong form to the author.

Our Manuscripts, on account of their common origin, should everywhere have the same reading, and therefore I have thought it unnecessary to mention in the Various Readings the occasional slips of the copyists, except in a few cases, where the blunders are more or less characteristic or possibly transmitted from older copies. Many errors, common to our Manuscripts, must, as I have shown above, have occurred already in the archetype. Some faulty readings arising from a confusion between the characters of *ra* and *va*, show that the archetype was written in an alphabet in which those letters were much alike, whereas in our MSS. they are quite distinct as in Nāgari.

As to punctuation, there is a considerable difference between B

and the two other Codices. In B only one sign is used, the double stroke; A and P have three signs, viz. a dot between two syllables, a single and a double stroke. The dot is put, in verses, after the first and third *pādas*; in prose, it has the value of our comma, though its use is much more limited; it chiefly serves to separate two attributes preceding a substantive. It should be observed, however, that the dot is often wanting, where we should expect it. In the printed text I have, to a certain extent, followed the system of A and P. The distinction between single and double stroke is also found in other Buddhist texts, as the *Lalita-Vistara* and the *Aṣṭasāhasrikā Pāramitā*.

A discussion of the historical and literary questions connected with the subject matter and the author of the *Jātaka-mālā* does not lie within the scope of this preface, but, for the convenience of the reader, I think it proper to give a comparative list of the tales in the present work and those in the Pāli collection of *Jātakas*, because a comparison of the two redactions throws light upon the meaning of sundry passages. The list is incomplete, for the fifth volume of Prof. Fausböll's edition has not yet appeared. I have also added the corresponding tales of the *Cariyā-Piṭaka*, edited by the Rev. R. Morris.

Jātaka-mālā.	Pāli Jāt.	Cariyā-Piṭaka.
1. Vyāghrī-j.		
2. Ābi-	499. Sivi-j.	8. Sivrāja-c.
3. Kulmāsapinḍi-	415. Kummāsapinḍi-	
4. Āreṣṭhi-	40. Khadirāngāra-	
5. Avisaḥya-	340. Visayha-	
6. Āṇa-	316. Sasa-	10. Sasapaṇḍita-
7. Agastya-	480. Akitti-	1. Akatti-
8. Māitribala-		
9. Viṇvamtara-		9. Vessantara-
10. Yajña-		

Jātaka-mālā.	Pāli Jāt.	Cariyā-Pitaka.
11. Çakra-	31. Kulavaka-	
12. Brāhmaṇa-		
13. Unmādayantī-		
14. Supāraga-	463. Suppāraka-	
15. Matsya-	75. Maccha-	30. Maccharāja-
16. Vartakāpotaka-	35. Vaṭṭaka-	29. Vaṭṭakāpotaka-
17. Kumbha-		
18. Aputra-		
19. Bisa-	488. Bhisā-	24. Bhisā-
20. Çreṣṭhi-	171. Kalyāṇadhamma-	
21. Culla-bodhi-	443. Culla-bodhi-	14. Cūla-bodhi-
22. Haṃsa-	502. Haṃsa-	
23. Mahā-bodhi-		
24. Mahākapi-		
25. Çarabha-	483. Sarabha-	
26. Ruru-	482. Ruru-	
27. Mahākapi-	407. Mahākapi-	27. Kapirāja-
28. Kṣānti-	313. Khantivādi-	
29. Brahma-		
30. Hasti-		
31. Sutasoma-		32. Sutasoma-
32. Ayogrha-	510. Ayoghara-	23. Ayoghara-
33. Mahiṣa-	278. Mahiṣa-	15. Mahiṃsa-
34. Çatapattra-	308. Javasakuna-	

So far as I know, there are only a few tales of our Jātaka-mālā, which have their parallels in works not belonging to Buddhist lore. The Vartakā-jātaka is evidently related to the Çarṅga-kopākhyāna in Mahā-bhārata I, Adhy. 229 (Bombay ed.). The story of Unmādayantī is told three times over in the Kathāsarit-sāgara, where the heroine is called Unmādinī; s. Taraṅga 15, 63 ff.; 33, 62 ff.; 91, 3 ff. The tale of Tārāvaloka in the same work,

Tar. 113, 17—95, agrees with the Viçvamtara-jātaka, and in Tar. 28, 29 ff. we find the outlines of the Kṣānti-jātaka. In the Āṭāpattā-jātaka every reader will recognize a wellknown widespread fable, which is supposed to have its original home in ancient Egypt.⁽¹⁾

It may be questioned whether there ever existed more than one redaction or edition of our Jātaka-mālā. All the Manuscripts known to us belong, indeed, to one family, but on comparing the number of syllables according to the metrical notices at the end of Jāt. xvii etc. with the actual figures, we discover a considerable disagreement, except in the single instance of Jāt. xxiv. In this Jāt. the sum total of syllables should be 3523, and so it is really, if we leave out of account the epilogue beginning with the stereotype नदेवं. Now there is some reason to doubt the genuineness of those epilogues, for they show a style curiously different from the rest. It may be said that the author not unlikely followed a time-honoured example, and on this assumption such a difference might be explained. Internal arguments in this case not being conclusive, I hoped to gather sufficient external evidence, but I have been disappointed. The results of my enumeration compared with the official figures partly favour the supposition of the epilogues being spurious, partly they do not. So e. g. we find that Jāt. xxiii, without the epilogue, contains 6440 syllables, which comes near to 6446, the official number, but Jāt. xviii, without the epilogue, yields 1762, and with it 1824, which latter number remains below the sum total according to the reckoning of the monks, viz. 1844. Under such circumstances it seemed to me that the editor of the text had better leave the epilogues without any mark of interpolation.

Before concluding this Preface, I have to fulfil the agreeable task of acknowledging my obligations, in the first place, to the authorities of Cambridge University for their having allowed me

(1) See Weber, Indische Studien 3, 128, and cp. Fausböll, Five Jātakas, p. 12.

the use of two MSS., and to Professor COWELL for his exertions to obtain that favour on my behalf. Alas, that I can no more address the same thanks to that eminent scholar and noblehearted friend, WILLIAM WRIGHT, to whom an equal share of my gratitude is due!

Further I have to offer my thanks to the Chief Administrator of the Bibliothèque Nationale at Paris for his kindly entrusting during a certain period MS. P to the care of the Director of the Leiden University Library; to Professor LANMAN for his kind endeavours in securing this publication, and last not least to my friend BÖHTLINGK, who by taking the trouble of perusing the proofsheets and by several valuable suggestions has not a little contributed to the usefulness of my edition of the Jātaka-mālā.

Leiden, July 1890.

H. KERN.

CONTENTS.

No.	Title	Page	No.	Title	Page
1.	ध्याद्योजातकम्	1	19.	बिसा	106
2.	शिवि	6	20.	शेष्टि	116
3.	कुत्भाषपियडो	14	21.	सुदुकोधि	121
4.	शेष्टि	19	22.	हंस	127
5.	भविष्य	22	23.	महाकोधि	142
6.	शश	27	24.	महाकपि	155
7.	क्षगस्त्य	33	25.	शरभ	162
8.	मैत्रीबल	41	26.	कक	167
9.	विश्वंतर	51	27.	महाकपि	175
10.	यज्ञ	67	28.	शान्ति	181
11.	शक	73	29.	ब्रह्म	192
12.	ब्राह्मण	77	30.	हस्ति	200
13.	उन्मादयन्ती	80	31.	सुतसोम	207
14.	सुपाय	88	32.	अयोयह	224
15.	मत्स्य	95	33.	महिष	232
16.	वर्तकापोतक	98	34.	शतयज्ञ	235
17.	कुम्भ	100		Appendix	240
18.	अपुत्र	105		Various Readings	242

जातकमाला

बोधिसत्त्वावदानमालापराख्या

श्रीमदार्यशूरेण विरचिता

भट्टकर्णेन संशोधिता ॥

CORRIGENDA.

- Page ix, line 2, read Kulāvaka
Page 11, line 4, read -kānti nayanam
Page 18, line 19, read sā parṣat
Page 19, line 10, read -praṇayo 'rthivargah
Page 19, line 19, read praçamā-
Page 21, line 21, read jānāṇaç ca niratya-
yatām
Page 21, line 25, read -danta-
Page 33, line 7, read kṣaṇadātīlakaç
Page 40, line 15, read munir
Page 42, line 15, read vivikta-
Page 42, line 23, read svastyayana-
Page 45, line 8, read kartum
Page 45, line 12, read svayammṛtānām
Page 52, line 25, read saṁkramya-
Page 55, line 10, read tu pārthivānām
Page 58, line 7, read çoka-
Page 58, line 25, read anupūrveṇa
Page 64, line 23, read -āvacchādyamānam
(i.e. -tamisrayā ava-)
Page 72, line 13, read loke
Page 73, line 17, read lokā-
Page 78, line 3, read upādhyāya dhanāny api
Page 90, line 24, read supāragam
Page 97, line 8, read payoda-
Page 103, line 7, read vismṛta-
Page 108, line 24, read -sukharasa-
Page 109, line 15, read açithilādardir
Page 111, line 24, read çakras
Page 112, line 8, read dhārya-
Page 113, line 18, read satkārālabdhām
Page 121, line 8, read prabhutvam
Page 122, line 11, read -āhāryavi-
Page 123, line 14, read -kuvulayaalamkr-
Page 148, line 3, read kuça
Page 154, line 5, read samarjaya
Page 154, line 22, read bahūna
Page 164, line 3, read kiṇā-
Page 169, cancel lines 1 and 2
Page 176, line 18, read visiṣṇiye
Page 177, line 6, read tām nadim
Page 190, line 23, read vijñāpayām āsuh
Page 203, line 6, read pāntyam
Page 210, line 1, read devam apy apahar-
tum
Page 217, line 11, read vṛtti-
Page 219, line 3, read āçāṅkamānāh
Page 223, line 22, read hi ka
Page 225, line 13, read vighāṭṭita-
Page 233, line 19, read jijñāsamāna.

श्रीमन्ति सद्गुणपरिग्रहमङ्गलानि

कीर्त्यास्पदान्यनवगीतमनोहराणि ।

पूर्वप्रजन्मसु मुनेश्चरिताद्भुतानि

5

भक्त्या स्वकाव्यकुसुमाञ्जलिनार्चयिष्ये ॥ १ ॥

श्चाद्यैरमीभिरभिलक्षितचिह्नभूतै-

रादेशितो भवति यत्सुगतत्वमार्गः ।

स्यादेव हृक्षमनसामपि च प्रसादो

धर्म्याः कथाश्च रमणीयतरत्वमीयुः ॥ २ ॥

10

लोकार्थमित्यभिसमीक्ष्य करिष्यते ऽयं

श्रुत्यार्षयुक्त्यविगुणेन पथा प्रयत्नः ।

लोकोत्तमस्य चरितातिशयप्रदेशैः

स्वं प्रातिभं गमयितुं श्रुतिवल्लभत्वम् ॥ ३ ॥

स्वार्थोद्यतैरपि परार्थचरस्य यस्य

15

नैवान्वगम्यत गुणप्रतिपत्तिशोभा ।

सर्वज्ञ इत्यवितथाक्षरदीप्तकीर्तिं

मूर्धा नमे तमसमं सहधर्मसंघम् ॥ ४ ॥

सर्वसत्त्वेष्वकारणपरमवत्सलस्वभावः सर्वभूतात्मभूतः पूर्वजन्म-

स्वपि स भगवानिति बुद्धे भगवति परः प्रसादः कार्यः ॥ तद्यथानु-

20

श्रूयते रत्नत्रयगुरुभिः प्रतिपत्तिगुणाभिराधितगुरुभिर्गुणप्रविचयगु-

रुभिरस्मद्गुरुभिः परिकीर्त्यमानमिदं भगवतः पूर्वजन्मावदानम् । बो-

धिसत्त्वः किलायं भगवान्भूतः प्रतिज्ञातिशयसदृशैर्दानप्रियवचनार्थ-

चर्याप्रभृतिभिः प्रज्ञापरिग्रहनिरवद्यैः काश्यपिनिस्यन्दैर्लोकमनुगृह्णन्
स्वधर्माभिरत्युपनतशुचिवृत्तिन्युदितोदिते महति ब्राह्मणकुले जन्मप-
रिग्रहं चकार ॥ स कृतसंस्कारक्रमो जातकर्मादिभिरभिवर्धमानः प्र-
कृतिमेधावित्वात्सानाथ्यविशेषाज्ज्ञानकौतूहलादकौसीद्याञ्च नचिरे-
5 शैवाष्टादशसु विद्यास्थानेषु स्वकुलक्रमाविरुद्धासु च सकलासु क-
लास्वाचार्यकं पदमवाप ।

स ब्रह्मवद्ब्रह्मविदां बभूव राजेव राज्ञां बहुमानपापम् ।

साक्षात्सहस्राक्ष इव प्रजानां ज्ञानार्थिनामर्षचरः पितेव ॥ ५ ॥

तस्य भाग्यगुणातिशयसमावर्जितो महौष्माभसत्कारयशोविशेषः
10 प्रादुरभूत् । धर्माभ्यासभावितमतिः कृतप्रव्रज्यापरिचयस्तु बोधिसत्त्वो
न तेनाभिरेमे ।

स पूर्वचर्यापरिशुद्धबुद्धिः कामेषु दृष्ट्वा बहुदोषजातम् ।

गाहस्थमस्वास्थ्यमिवावधूय कंचिद्वनप्रस्थमलंचकार ॥ ६ ॥

स तत्र निःसङ्गतया तया(च) प्रज्ञावदातेन शमेन चैव ।

15 प्रत्यादिदेशेव कुकार्यसङ्गाद्विष्टिष्टिशिष्टोपशमं नृलोकम् ॥ ७ ॥

मैत्रीमयेण प्रशमेन तस्य विस्यन्दिनेवानुपरीतचित्ताः ।

परस्परद्रोहनिवृत्तभावास्तपस्विब्रह्माडमृगा विचेरुः ॥ ८ ॥

आचारशुद्धा निभृतेन्द्रियत्वात्संतोषयोगात्करुणागुणाञ्च ।

असंस्तुतस्यापि जनस्य लोके सो ऽभूत्प्रियस्तस्य यथैव लोकः ॥ ९ ॥

20 अल्पेच्छभावात्कुहनानभिज्ञस्त्यक्तस्पृहो लाभयशःसुखेषु ।

स देवतानामपि मानसानि प्रसादभक्तिप्रवणानि चक्रे ॥ १० ॥

श्रुत्वाथ तं प्रव्रजितं मनुष्या गुणैस्तदीयैरवबद्धचित्ताः ।

विहाय बन्धूंश्च परिग्रहांश्च तच्छिथतां सिद्धिमिवोपजग्मुः ॥ ११ ॥

शीले श्रुचाविन्द्रियभावनायां स्मृत्यप्रमोषे प्रविविक्ततायाम् ।

25 मैत्र्यादिके चैव मनःसमाधौ यथाबलं सो ऽनुशशास शिष्यान् ॥ १२ ॥

अथ कदाचित्स महात्मा परिनिष्पन्नभूयिष्ठे पृथुभूते शिष्यगणे
तिष्ठापिते ऽस्मिन्कल्याणे वर्त्मन्यवतारिते नैष्कर्म्यसत्पथं लोके सं-
तेष्विवापायद्वारेषु राजमार्गीकृतेष्विव सुगतिमार्गेषु दृष्टधर्मसुख-
वहारार्थं तत्कालशिष्येणाजितेनानुगम्यमानो योगानुकूलान्यर्वतद-
निकुञ्जाननुविचचार ॥

अथात्र व्याघ्रवनितां ददर्श गिरिगह्वरे ।

प्रसूतिक्लेशदोषेण गतां निस्पन्दमन्दताम् ॥ १३ ॥

परिक्षामेक्षणयुगां क्षुधा छाततरोदरीम् ।

आहारमिव पश्यन्तीं बालान्स्वतनयानपि ॥ १४ ॥

स्तन्यतर्षादुपसृतान्मातृविस्रम्भनिर्व्यथान् ।

रोह्यितरवैः क्रूरैर्भर्त्सयन्तीं परानिव ॥ १५ ॥

बोधिसत्त्वस्तु तां दृष्ट्वा धीरो ऽपि करुणावशात् ।

चकम्पे परदुःखेन महीकम्पादिवाद्रिराट् ॥ १६ ॥

महत्स्वपि स्वदुःखेषु व्यक्तधैर्याः कृपात्मकाः ।

मृदुनाथन्यदुःखेन कम्पन्ते यत्तदद्भुतम् ॥ १७ ॥

अथ स बोधिसत्त्वः ससंभ्रमाग्नेडितपदं स्वभावातिशयव्यञ्जकं
रुणाबलसमाहिताक्षरं शिष्यमुवाच । वत्स वत्स ।

पश्य संसारनैर्गुण्यं मृग्येषा स्वसुतानपि ।

लङ्घितस्नेहमर्यादा भोक्तुमन्विच्छति क्षुधा ॥ १८ ॥

अहो बतातिकष्टेयमात्मस्नेहस्य रौद्रता ।

येन मातापि तनयानाहारयितुमिच्छति ॥ १९ ॥

आत्मस्नेहमयं शत्रुं को वर्धयितुमर्हति ।

येन कुर्यात्पदन्यासमीदृशेष्वपि कर्मसु ॥ २० ॥

तच्छ्रीघ्रमन्विथतां तावत्कुतश्चिदस्याः क्षुद्दुःखप्रतीकारहेतुर्योवन्न
नयानात्मानं चोपहन्ति । अहमपि चैनां प्रयतिथे साहसादस्मा-

त्रिवारयितुम् । स तथेत्यसौ प्रतिश्रुत्य प्रकान्तासदाहाराम्बेक्षणपरो
बभूव ॥ अथ बोधिसत्त्वस्तं शिष्यं सध्यपदेशमतिवाद्य चिन्तामापेदे ।
संविद्यमाने सकले शरीरे कस्मात्परस्मान्मृगयामि मांसम् ।
यादृच्छिकी तस्य हि लाभसंपत् कार्यात्ययः स्याच्च तथा ममायम् ॥

5 अपि च ।

निरात्मके भेदिनि सारहीने दुःखे कृतघ्ने सतताशुचौ च ॥
देहे परस्माद्युपयुज्यमाने न प्रीतिमान्यो न विचक्षणः सः ॥ २२ ॥
स्वसौख्यसङ्गेन परस्य दुःखमुपेक्ष्यते शक्तिपरिक्षयाद्वा ।
न चान्यदुःखे सति मेऽस्ति सौख्यं सत्यां च शक्तौ किमुपेक्षकः स्याम् ॥
10 सत्यां च शक्तौ मम यद्युपेक्षा स्यादाततायिन्यपि दुःखमपे ।
कृत्वेव पापं मम तेन चित्तं दक्षेत क्लृप्तं महताग्निनेत्र ॥ २४ ॥
तस्मात्करिष्यामि शरीरकेण तटप्रपातोद्गतजीवितेन ।
संरक्षणं पुत्रवधाच्च मृग्या मृग्याः सक्वाशाच्च तदात्मजानाम् ॥ २५ ॥
किं च भूयः ।

15 संदर्शनं लोकहितोत्सुकानामुत्तेजनं मन्दपराक्रमाणाम् ।
संहर्षणं त्यागविशारदानामाकर्षणं सज्जनमानसानाम् ॥ २६ ॥
विषादनं मारमहाचमूनां प्रसादनं बुद्धगुणप्रियाणाम् ।
व्रीडोदयं स्वार्थपरायणानां मात्सर्यलोभोपहतात्मनां च ॥ २७ ॥
अज्ञापनं यानवराश्रितानां विस्सापनं त्यागकृतस्मयानाम् ।
20 विशोधनं स्वर्गमहापथस्य त्यागप्रियाणामनुमोदि नृणाम् ॥ २८ ॥
कदा नु गाचैरपि नाम कुर्यां हितं परेषामिति यच्च मेऽभूत् ।
मनोरथस्तत्सफलीक्रियां च संबोधिमम्यामपि चाविदूरे ॥ २९ ॥
अपि च ।

न स्पर्धया नैव यशोऽभिलाषाच्च स्वर्गलाभाच्च च राज्यहेतोः ।
25 नात्यन्तिकेऽप्यात्मसुखे यथायं ममादरोऽन्यत्र परार्थसिद्धेः ॥ ३० ॥

तथा ममानेन समानकालं लोकस्य दुःखं च सुखोदयं च ।

हर्तुं च कर्तुं च सदास्तु शक्तिस्तमः प्रकाशं च यथैव भानोः ॥ ३१ ॥

दृष्टे गुणे ऽनुस्मृतिमागतो वा स्पष्टः कथायोगमुपागतो वा ।

सर्वप्रकारं जगतो हितानि कुर्यामजस्रं सुखसंहितानि ॥ ३२ ॥

5 एवं स निश्चित्य परार्थसिद्धौ प्राणान्त्यये ऽथापतितप्रमोदः ।

मनांसि धीराण्यपि देवतानां विस्मापयन्त्वां तनुमुत्ससर्ज ॥ ३३ ॥

अथ सा व्याघ्री तेन बोधिसत्त्वस्य शरीरनिपातशब्देन समुत्था-
पितकौतूहलामर्षा विरम्य स्वतनयवैशसोद्यमात्ततो नयने विचि-
क्षेप । दष्टैव च बोधिसत्त्वशरीरमुद्गतप्राणं सहसाभिसृत्य भक्षयि-

10 तुमुपचक्रमे ॥ अथ स तस्य शिष्यो मांसमनासाद्यैव प्रतिनिवृत्तः

कुचोपाध्याय इति विलोकयंस्तबोधिसत्त्वशरीरमुद्गतप्राणं तथा व्या-
घ्रयुवत्या भक्ष्यमाणं ददर्श । स तत्कर्मातिशयविस्मयात्प्रतिब्यूढः

शोकदुःखावेगस्तद्गुणाश्रयबहुमानमिवोद्गिरन्निदमात्मगतं ब्रुवाण
शोभेत ।

15 अहो दयास्य व्यसनातुरे जने स्वसौख्यनैःसङ्गमहो महात्मनः ।

अहो प्रकर्षं गमिता स्थितिः सतामहो परेषां मृदिता यशःश्रियः ॥ ३४ ॥

अहो पराक्रान्तमपेतसाध्वसं गुणाश्रयं प्रेम परं प्रदर्शितम् ।

अहो नमस्कारविशेषपाचतां प्रसह्य नीतास्य गुणातनुस्तनुः ॥ ३५ ॥

निसर्गसौम्यस्य वसुंधराधृतेरहो परेषां व्यसनेष्वमर्षिता ।

20 अहो मदीया गमिता प्रकाशतां खटुङ्कता विक्रमसंपदानया ॥ ३६ ॥

अनेन नाथेन सनाथतां गतं न शोचितथं खलु सांप्रतं जगत् ।

पराजयाशङ्कितजातसंभ्रमो ध्रुवं विनिश्वासपरो ऽद्य मन्मथः ॥ ३७ ॥

सर्वथा नमो ऽस्त्वस्मै महाभागाय सर्वभूतशरण्यायातिविपुलका
रुण्यायाप्रमेयसत्त्वाय भूतार्थबोधिसत्त्वाय महासत्त्वायेति ॥ अथ १

25 तमर्थं सब्रह्मचारिभ्यो निवेदयामास ।

तत्कर्मविस्मितमुखैरथ तस्य शिष्यै-
र्गन्धर्वयक्षभुजगैस्त्रिदशाधिपैश्च ।

माल्याक्षराभरणचन्दनचूर्णवर्षै-

श्छन्ना तदस्थिवसुधा वसुधा बभूव ॥ ३८ ॥

- 5 तदेवं सर्वसत्त्वेष्वकारणपरमवात्सलस्वभावः सर्वभूतात्मभूतः पूर्व-
जन्मस्वपि स भगवानिति बुद्धे भगवति परः प्रसादः कार्यः । जातप्र-
सादैश्च बुद्धे भगवति परा प्रीतिरुत्पादयितव्या । एवमायतनगतो नः
प्रसाद इत्येवमप्युच्चेयम् । तथा सत्कृत्य धर्मः श्रोतव्यः । एवं दुष्कारश-
तसमुदानीतत्वात्करुणावर्णे ऽपि वाच्यमेवं स्वभावातिशयस्य निष्पा-
10 दिका परानुग्रहप्रवृत्तिहेतुः करुणेति ॥

॥ इति व्याप्रोक्तात्मकं प्रथमम् ॥

- दुष्कारशतसमुदानीतो ऽयमस्मदर्थे तेन भगवता सद्धर्म इति सत्कृ-
त्य श्रोतव्यः ॥ तद्यथानुश्रूयते । बोधिसत्त्वभूतः किलायं भगवान-
परिमितकालाभ्यासात्सात्मीभूतोपचितपुण्यकर्मा कदाचिच्छिबीनां
15 राजा बभूव । स बाल्यात्प्रभृत्येव वृद्धोपासनरतिर्विनयानुरक्तो ऽनु-
रक्तप्रकृतिः प्रकृतिमेधावित्वादानेकविद्याधिगमविपुलतरमतिरुत्सा-
हमन्त्रप्रभावशक्तिदैवसंपन्नः स्वा इव प्रजाः प्रजाः पालयति स्म ।
तस्मिंस्त्रिवर्गानुगुणा गुणौघाः संहर्षयोगादिव संनिविष्टाः ।
समस्तरूपा विबभुर्न चासु विरोधसंक्षोभविपन्नशोभाः ॥ १ ॥
20 विडम्बनेवाविनयोद्धतानां दुर्मेधसामापदिवातिकष्टा ।
अल्पात्मनां या मदिरेव लक्ष्मीर्बभूव सा तत्र यथार्थनामा ॥ २ ॥
उदारभावात्करुणागुणाच्च वित्ताधिपत्याच्च स राजवर्यः ।
रेमे ऽर्थिनामीप्सितसिद्धिर्हर्षोर्दाक्लिष्टशोभानि मुस्तानि पश्यन् ॥ ३ ॥
अथ स राजा दानप्रियत्वात्समन्ततो नगरस्य सर्वोपकरणधनधा-

न्यसमृद्धा दानशालाः कारयित्वा स्वमाहात्म्यानुरूपं यथाभिप्रायसंपा-
दितं सोपचारं मनोहरमनतिक्रान्तकालसुभगं दानवर्षं कृतयुगमेघ
इव ववर्ष । अन्नमन्त्रार्थिभ्यः पानं पानार्थिभ्यः शयनासनवसनभो-
जनगन्धमाल्यरजतसुवर्णादिकं तत्तदर्थिभ्यः ॥ अथ तस्य राज्ञः प्रदा-
5 नौदार्यश्रवणाद्विस्मितप्रमुदितहृदया नानादिगभिलक्षितदेशनिवा-
सिनः पुरुषास्तं देशमुपजग्मुः ।

परीत्य कृत्स्नं मनसा नृलोकमन्येष्वलब्धप्रणयावकाशाः ।

तमर्थिनः प्रीतमुखाः समीयुर्महाहृदं वनगजा यथैव ॥ ४ ॥

अथ स राजा समन्ततः समापततो लाभाशाप्रमुदितमनसः प-
10 थिकजननेपथ्यप्रच्छादितशोभस्य वनीपकजनस्य

विप्रोषितस्येव सुहृज्जनस्य संदर्शनात्प्रीतिविजृम्भिताक्षः ।

याञ्चां प्रियास्थानमिवाभ्यनन्दहृत्वा च तुष्ट्यार्थिजनं जिगाय ॥ ५ ॥

दानोद्भवः कीर्तिमयः सुगन्धस्तस्यार्थिनां वागनिलप्रकीर्णः ।

मदं जहारान्यनराधिपानां गन्धद्विपस्येव परद्विपानाम् ॥ ६ ॥

15 अथ कदाचित्स राजा दानशालाः समनुविचरंस्तृप्तत्वादर्थिजनस्य
प्रविरलं याचकजनसंपातमभिसमीक्ष्य दानधर्मस्यानुत्सर्पणान्न तुष्टि-
मुपजगाम ।

तर्षे विनिन्ये ऽर्थिजनस्तमेत्य न त्वर्थिनः प्राथ स दानशौरडः ।

न ह्यस्य दानव्यवसायमर्थी याञ्चाप्रमाणेन शशाक जेतुम् ॥ ७ ॥

20 तस्य बुद्धिर्भवत् अतिसभाग्यास्ते सत्पुरुषविशेषा ये विस्रम्भ-
निर्यन्त्रणप्रणयमर्थिभिः स्वगात्राण्यपि याच्यन्ते । मम पुनः प्रत्या-
स्थानरूक्षाक्षरवचनसंतर्जित इवार्थिजनो धनमात्रके ऽप्रगल्भप्रणयः
संवृत्त इति ॥

अथ क्षितीशस्य तमत्युदारं गात्रेष्वपि स्वेषु निवृत्तसङ्गम् ।

25 विज्ञाय दानाश्रयिणं वितर्के पतिप्रिया स्त्रीव मही चकम्पे ॥ ८ ॥

अथ शक्रो देवेन्द्रः क्षितितलचलनादाकम्पिते विविधरानप्रभो-
द्भासिनि सुमेरौ पर्वतराजे किमिदमिति समुत्पतितवितर्कस्तस्य राज्ञ
इमं वितर्कातिशयं धरणीतलचलननिमित्तमवेत्य विस्मयावर्जितह-
दयश्चिन्तामापेदे ।

5 दानातिहर्षोद्धतमानसेन वितर्कितं किं स्वदिदं नृपेण ।

आबध्य दानव्यवसायकक्ष्यां स्वगापदानस्थिरनिश्चयेन ॥ ९ ॥

तन्मीमांसिथे तावदेनमिति ॥ अथ तस्य राज्ञः पर्वदि निषखस्या-

मात्यगणपरिवृतस्य समुचितायां कृतायामर्षिजनस्य कः किमिच्छ-
तीत्याहानावघोषणायामुद्घाट्यमानेषु क्रोशाध्यक्षाधिस्थितेषु मणि-

10 कनकरजतधननिचयेषु विश्लेष्यमाणासु पुटासु विविधवसनपरि-

पूर्णगर्भासु समुपावर्त्यमानेषु विनीतविविधवाहनस्कन्धप्रतिष्ठितयु-
गेषु विचित्रेषु यानविशेषेषु प्रवृत्तसंपाते ऽर्षिजने शक्रो देवानामि-

न्द्रो वृद्धमन्थं ब्राह्मणरूपमभिनिर्माय राज्ञश्चक्षुःपथे प्रादुरभवत् । अथ

तस्य राज्ञः कारुण्यमैचीपरिभाविताया धीरप्रसन्नसौम्यया प्रत्युन्नत

15 इव परिष्वक्त इव च दृष्ट्या केनार्थं इत्युपनिमन्त्र्यमाणः क्षितिपानु-

चैर्नृपतिसमीपमुपेत्य जयाशीर्वचनपुरःसरं राजानमित्युवाच ।

दूरादपश्यन्स्थविरो ऽभ्युपेतस्त्वच्चक्षुषो ऽर्षीं क्षितिपप्रधान ।

एकेक्षणेनापि हि पङ्कजाक्ष गम्येत लोकाधिप लोकयात्रा ॥ १० ॥

अथ स बोधिसत्त्वः समभिलषितमनोरथप्रसिद्धा परं प्रीत्युत्सव-

20 मनुभवन् किं स्वदिदं सत्यमेवोक्तं ब्राह्मणेन स्यादुत विकल्प्याभ्यासा-

न्मयैवमवधारितमिति जातविमर्शश्चक्षुर्याञ्चाप्रियवचनध्वरणतृषि-

तमतिस्तं चक्षुर्याचनकमुवाच ।

केनानुशिष्टस्वमिहाभ्युपेतो मां याचितुं ब्राह्मणमुख्य चक्षुः ।

सुदुस्त्यजं चक्षुरिति प्रवादः संभावना कस्य मयि व्यतीता ॥ ११ ॥

25 अथ स ब्राह्मणवेषधारी शक्रो देवेन्द्रस्तस्य राज्ञ आशयं विदित्वावाच ।

शक्रस्य शक्रप्रतिमानुशिष्या त्वां याचितुं चक्षुरिहागतो ऽस्मि ।
संभावनां तस्य ममैव चाशां चक्षुःप्रदानात्सफलीकुरुष्व ॥ १२ ॥

अथ स राजा शक्रसंकीर्तनान्नूनमस्य ब्राह्मणस्य भवित्री देवता-
नुभावादनेन विधिना चक्षुःसंपदिति मत्वा प्रमोदविशदाक्षरमेन-
5 मुवाच ।

येनाभ्युपेतो ऽसि मनोरथेन तमेष ते ब्राह्मण पूरयामि ।

आकाङ्क्षमाणाय मदेकमक्षि ददामि चक्षुर्द्वयमप्यहं ते ॥ १३ ॥

स त्वं विबुद्धनयनोत्पलशोभितास्यः

संपश्यतो व्रज यथाभिमतं जनस्य ।

10 स्यात्किं नु सो ऽयमुत नेति विचारदोला-

लोलस्य सो ऽयमिति चोत्थितविस्मयस्य ॥ १४ ॥

अथ तस्य राज्ञो ऽमात्याश्चक्षुःप्रदानावसायमवेत्य ससंभ्रमावेग-
विषादव्यथितमनसो राजानमूचुः ।

दानातिहर्षादनयमसमीक्ष्याहितोदयम् ।

15 प्रसीद देव मा मैवं न चक्षुर्दातुमर्हसि ॥ १५ ॥

एकस्यार्थे द्विजस्यास्य मा नः सर्वान्पराकृथाः ।

अलं शोकाग्निना दग्धुं सुखं संवर्धिताः प्रजाः ॥ १६ ॥

धनानि लक्ष्मीप्रतिबोधनानि श्रीमन्ति रत्नानि पयस्विनीर्गाः ।

रथान्विनीताश्च युजः प्रयच्छ मदीर्जितश्रीललितान्द्विपान्वा ॥ १७ ॥

20 समुच्चरन्नूपुरनिस्वनानि शरत्पयोदाभ्यधिकह्युतीनि ।

गृहाणि सर्वर्तुसुखानि देहि मा दाः स्वचक्षुर्जगदेकचक्षुः ॥ १८ ॥


विमृश्यतामपि च तावन्महाराज ।

अन्यदीयं कथं नाम चक्षुरन्यत्र योज्यते ।

अथ देवप्रभावो ऽयं त्वच्चक्षुः किमपेक्ष्यते ॥ १९ ॥

25 अपि च देव ।

2570



चक्षुषा किं दरिद्रस्य पराभ्युदयसाक्षिणा ।

धनमेव यतो देहि देव मा साहसं कृथाः ॥ २० ॥

अथ स राजा तानमात्यान्सानुनयमधुराक्षरमित्युवाच ।

अदाने कुरुते बुद्धिं दास्यामीत्यभिधाय यः ।

5 स लोभपाशं प्रभ्रष्टमात्मनि प्रतिमुञ्चति ॥ २१ ॥

दास्यामीति प्रतिज्ञाय यो ऽन्यथा कुरुते मनः ।

कार्पण्यानिश्चितमतेः कः स्यात्पापतरस्ततः ॥ २२ ॥

स्थिरीकृत्यार्थिनामाशां दास्यामीति प्रतिज्ञया ।

विसंवादनरुक्षस्य वचसो नास्ति निष्कृतिः ॥ २३ ॥

10 यदपि चेष्टं देवतानुभावादेव चक्षुरस्य किं न संभवतीत्यथ श्रूयताम् ।

नैककारणसाध्यत्वं कार्याणां ननु दृश्यते ।

कारणान्तरसापेक्षः स्याद्देवो ऽपि विधिर्यतः ॥ २४ ॥

तन्न मे दानातिशयव्यवसाये विघ्नाय व्यायन्तुमर्हन्ति भवन्त इति ॥

अमात्या ऊचुः । धनधान्यरत्नानि देवो दातुमर्हति न स्वचक्षुरिति

15 विज्ञापितमस्माभिः । तन्न देवं वयमतीर्थे प्रतारयामः ॥ राजोवाच ।

यदेव याच्येत तदेव दद्यान्नानीप्सितं प्रीणयतीह दत्तम् ।

किमुह्यमानस्य जलेन तोयैः । दास्याम्यतः प्रार्थितमर्थमस्मै ॥ २५ ॥

अथ तस्य राज्ञो दृढतरविस्रम्भप्रणयः स्नेहावेगादनपेक्षितोपचारो

ऽमात्यमुख्यस्तं राजानमित्युवाच । मा तावद्भोः ।

20 या नाल्पेन तपःसमाधिविधिना संप्राप्यते केनचि-

द्यामासाद्य च भूरिभिर्मखशतैः कीर्तिं दिवं चाप्नुयात् ।

संप्राप्तमतिपत्य तां नृपतितां शक्रर्द्धिविस्पर्धिनीं

किं दृष्ट्वा नयने प्रदित्सति भवान्को ऽयं कुतस्त्यो विधिः ॥ २६ ॥

लब्धावकाशस्त्रिदशेषु यज्ञैः कीर्त्या समन्तादवभासमानः ।

25 नरेन्द्रचूडाद्युतिरञ्जिताङ्घ्रिः किं लिप्समानो नु ददासि चक्षुः ॥ २७ ॥

अथ स राजा तममात्यं सानुनयमित्युवाच ।

नायं यत्नः सार्वभौमत्वमाप्तुं नैव स्वर्गं नापवर्गं न कीर्तिम् ।

चातुं लोकानित्ययं त्वादरो मे याञ्चाक्लेशो मा च भूदस्य मोघः ॥ २८ ॥

अथ स राजा नीलोत्पलदलशकलरुचिरकान्तिनयनमेकं वैद्यप-
रिद्वेष्टेन विधिना शनकैरक्षतमुत्पाद्य परया प्रीत्या चक्षुर्याचनकाय
प्रायच्छत् । अथ शक्रो देवेन्द्रस्तादृशमृद्धभिसंस्कारं चक्रे यथा ददर्श
स राजा सपरिजनस्तत्तस्य चक्षुश्चक्षुःस्थाने प्रतिष्ठितम् । अथोन्मि-
षितैकचक्षुषं चक्षुर्याचनकमभिवीक्ष्य स राजा परमेण प्रहर्षेण समा-
पूर्यमाणहृदयो द्वितीयमप्यस्मै नयनं प्रायच्छत् ॥

ततः स राजा नयने प्रदाय विपद्गपद्गाकरतुल्यवक्त्रः ।

पौरैरसाधारणतुष्टिरासीत्समयचक्षुर्दृष्टे द्विजश्च ॥ २९ ॥

अन्तःपुरे ऽथ मनुजाधिपतेः पुरे च

शोकाश्रुभिर्वसुमती सिषिचे समन्तात् ।

शक्रस्तु विस्मयमवाप परां च तुष्टिं

संबोधये नृपमकम्प्यमतिं समीक्ष्य ॥ ३० ॥

अथ शक्रस्य विस्मयावर्जितहृदयस्यैतदभवत् ।

अहो धृतिरहो सत्त्वमहो सत्त्वहितैषिता ।

प्रत्यक्षमपि कर्मेदं करोतीव विचारणाम् ॥ ३१ ॥

तन्नायमाश्चर्यसत्त्वश्चिरमिमं परिक्लेशमनुभवितुमर्हति । यतः प्र-

यतिथे चक्षुरस्योपायप्रदर्शनादुत्पादयितुम् ॥ अथ तस्य राज्ञः क्र-

मात्सरुढनयनव्रणस्यावगीतप्रतनूभूतान्तःपुरपौरजानपदशोकस्य प्र-

विवेककामत्वादुद्यानपुष्करिण्यास्तीरे कुसुमभरावनतरुचिरतरुवरनि-

चिते मृदुसुरभिशिशिरसुखपवने मधुकरगणोपकूजिते पर्यङ्केण निष-

खस्य शक्रो देवेन्द्रः पुरस्तात्प्रादुरभवत् । क एष इति च राज्ञा पर्य-

नुयुक्तो ऽब्रवीत् ।

शक्रो ऽहमस्मि देवेन्द्रस्वत्समीपमुपागतः ।

राजोवाच । स्वागतम् । आज्ञाप्यतां केनार्थं इति ॥ स उपचारपुर-
सरमुक्तो राजानं पुनरुवाच ।

वरं वृणीष्व राजर्षे यदिच्छसि तदुप्यताम् ॥ ३२ ॥

5 अथ स राजा प्रदानसमुचितत्वादनभ्यस्तयाञ्जाकार्पण्यमार्गो वि-
धृत्य विस्मयशैटीर्यमेनमुवाच ।

प्रभूतं मे धनं शक्र शक्तिमच्च महबलम् ।

अन्धभावात्त्रिदानीं मे मृत्युरेवाभिरोचते ॥ ३३ ॥

कृत्वापि पर्याप्तमनोरथानि प्रीतिप्रसादाधिकल्लोचनानि ।

10 मुखानि पश्यामि न याचकानां यत्नेन मृत्युर्दयितो ममेन्द्र ॥ ३४ ॥

शक्र उवाच । अलमलमनेन ते व्यवसायेन । सत्पुरुषा एवेदृशा-
न्यनुप्राप्नुवन्ति । अपि च पृच्छामि तावन्नवन्तम् ।

इमामवस्थां गमितस्य याचकैः कथं नु ते संप्रति तेषु मानसम् ।

प्रचक्ष्व तत्तावदलं निगूहितुं व्रजेच्च संप्रत्यपनीय तां यथा ॥ ३५ ॥

15 राजोवाच । को ऽयमस्मान्विकन्थयितुमशभवतो निर्बन्धः । अपि
च देवेन्द्र श्रूयताम् ।

तदैव चैतर्हि च याचकानां वचांसि याञ्जानियताक्षराणि ।

आशीर्मयाणीव मम प्रियाणि यथा तथोदेतु ममैकमस्मि ॥ ३६ ॥

अथ तस्य राज्ञः सत्याधिष्ठानबलात्पुण्योपचयविशेषाच्च वचन-

20 समनन्तरमेवेन्द्रनीलशकलाक्रान्तमध्यमिव नीलोत्पलदलसदृशमेकं
चक्षुः प्रादुर्भवत् । प्रादुर्भूते च तस्मिन्नयनाश्चर्ये प्रमुदितमनाः स रा-
जा पुनरपि शक्रमुवाच ।

यश्चापि मां चक्षुरयाचतैकं तस्मै मुदा द्वे नयने प्रदाय ।

प्रीत्युत्सवैकायमतिर्यथासं द्वितीयमप्यस्मि तथा ममास्तु ॥ ३७ ॥

अथाभिष्याहारसमनन्तरमेव तस्य राज्ञो विस्पर्धमानमिव तेन
नयनेन द्वितीयं चक्षुः प्रादुरभवत् ॥

ततश्चकम्पे सधराधरा धरा व्यतीत्य वेलं प्रससार सागरः ।

प्रसक्तगम्भीरमनोज्ञनिस्वनाः प्रसस्वनुर्दुन्दुभयो दिवौकसाम् ॥ ३८ ॥

5 प्रसादरम्यं ददृशे वपुर्दिशां रराज शुद्धा शरदीव भास्करः ।

परिधमच्चन्दनचूर्णैरञ्जितं पपात चिचं कुसुमं नभस्तलात् ॥ ३९ ॥

समाययुर्विस्मयफुल्ललोचना दिवौकसस्तत्र सहाप्सरोगणाः ।

ववौ मनोज्ञात्मगुणः समीरणो मनस्सु हर्षो जगतां व्यजृम्भत ॥ ४० ॥

उदीरिता हर्षपरीतमानसैर्महर्द्धिभिर्भूतगणैः सविस्मयैः ।

10 नृपस्य कर्मातिशयस्तवाश्रयाः समन्ततः शुश्रुविरे गिरः शुभाः ॥ ४१ ॥

अहो बतौदार्यमहो कृपालुता विश्रुङ्गता पश्य यथास्य चेतसः ।

अहो स्वसौख्येषु निरुत्सुका मतिर्नमो ऽस्तु ते ऽभ्युन्नतधैर्यविक्रम ॥ ४२ ॥

सनाथतां साधु जगद्गतं त्वया पुनर्विबुद्धेक्षणपङ्कजश्रिया ।

अमोघरूपा बत पुण्यसंचयाश्चिरस्य धर्मैण खलूर्जितं जितम् ॥ ४३ ॥

15 अथ शक्रः साधु साध्वित्येनमभिसंराध्य पुनरुवाच ।

न नो न विदितो राजंस्तव शुद्धाशयाशयः ।

एवं नु प्रतिदत्ते ते मयेमे नयने नृप ॥ ४४ ॥

समन्ताद्योजनशतं शैलैरपि तिरस्कृतम् ।

द्रष्टुमव्याहता शक्तिर्भविष्यत्यनयोश्च ते ॥ ४५ ॥

20 इत्युक्त्वा शक्रस्तत्रैव चान्तर्दधे ॥ अथ बोधिसत्त्वो विस्मयपूर्णम-

नोभिर्मन्दमन्दनिमेषप्रविकसितनयनैरमात्यैरनुयातः पौरैश्चाभिवी-

क्ष्यमाणो जयाशीर्वचनपुरःसरैश्च ब्राह्मणैरभिनन्द्यमानः पुरवरमु-

च्छ्रुतध्वजविचित्रपताकं प्रवितन्यमानाभ्युदयशोभमभिगम्य पर्षदि

निषण्णः सभाजनार्थमभिगतस्यामात्यप्रमुखस्य ब्राह्मणवृद्धपौरजान-

25 पदस्यैवमात्मोपनायिकं धर्मं देशयामास ।

को नाम लोके शिथिलादरः स्यात्कर्तुं धनेनार्थिजनप्रियाणि ।
दिव्यप्रभावे नयने ममेमे प्रदानपुण्योपनते समीक्ष्य ॥ ४६ ॥
अनेकशैलान्तरितं योजनानां शतादपि ।
अदूरस्थितविस्पष्टं दृश्यं पश्यामि सर्वतः ॥ ४७ ॥

- 5 परानुकम्पाविनयाभिजाताहानात्परः को ऽभ्युदयाभ्युपायः ।
यन्मानुषं चक्षुरिहैव दत्त्वा प्राप्तं मया ऽमानुषदिव्यचक्षुः ॥ ४८ ॥
एतद्विदित्वा शिवयः प्रदानैर्भोगेन चार्थान्सफलीकुरुष्वम् ।
लोके परस्मिन्निह वैष पन्थाः कीर्तिप्रधानस्य सुखादयस्य ॥ ४९ ॥
धनस्य निःसारलघोः स सारो यद्दीयते लोकहितोन्मुखेन ।
10 निधानतां याति हि दीयमानमदीयमानं निधनैकनिहम् ॥ ५० ॥

तदेवं दुष्करशतसमुदानीतो ऽयमस्मदर्थे तेन भगवता सद्धर्म इति
सक्तृत्य श्रोतव्यः । तथागतमाहात्म्ये पूर्ववच्च करुणावर्णे ऽपि वाच्य-
मिहैव पुण्यफलप्रदर्शने चैवं सक्तृत्योपचितानि पुण्यानीहैव पुष्य-
मात्रमात्मप्रभावस्य कीर्तिसंततिमनोहरं प्रदर्शयन्तीति ॥

15

॥ इति त्रिविधात्मकं द्वितीयम् ॥

चित्तप्रसादोद्गतं पात्रातिशयप्रतिपादितं च नाल्पकं नाम दान-
मस्ति विपाकमहत्त्वात् ॥ तद्यथानुश्रूयते । बोधिसत्त्वभूतः क्लियायं
भगवान्कोशलाधिपतिर्बभूव । तस्योत्साहमन्त्रप्रभुशक्तिसंपत्प्रभृतीनां
प्रकर्षिणामपि राजगुणानां विभूतिमतिशिशये दैवसंपद्गुणशोभा ।

20

गुणास्तस्याधिकं रेजुदैवसंपद्विभूषणाः ।

किरणा इव चन्द्रस्य शरदुन्मीलितश्रियः ॥ १ ॥

तत्याज दृप्तानपि तस्य शत्रून् रक्तेव रेमे तदपाश्रितेषु ।

इत्यास तस्यान्यनराधिपेषु कोपप्रसादानुविधायिनी श्रीः ॥ २ ॥

धर्मात्मकवान्न च नाम तस्य परोपतापाशिवमास चेतः ।

भृत्यानुरागस्तु तथा जजृम्भे द्विषत्सु लक्ष्मीर्न यथास्य रेमे ॥ ३ ॥

सो ऽनन्तरातीतां स्वजातिमनुसस्मार । तदनुस्मरणाच्च समुपजा-
तसंवेगो विशेषवत्तरं श्रमणब्राह्मणकृपणवनीपकेभ्यः मुखहेतुनिदानं
5 दानमदाच्छीलसंवरमनवरतं पुषोष पोषधनियमं च पर्वदिवसेषु
समाददे । अभीक्षणं च राजा पर्षदि स्वस्मिंश्चान्तःपुरे पुण्यप्रभावो-
द्भावनाल्लोकं श्रेयसि नियोक्तुकामः प्रतीतहृदयो गाथाद्वयमिति नि-
यतार्थं बभाषे ।

न सुगतपरिचर्या विद्यते स्वल्पिकापि

10

प्रतनुफलविभूतिर्यच्छ्रुतं केवलं प्राक् ।

तदिदमलवणायाः शुष्करूक्षारुणायाः

फलविभवमहत्त्वं पश्य कुल्माषपिराज्ञाः ॥ ४ ॥

रथतुरगविचित्रं मत्तनागेन्द्रनीलं

बलमकृशमिदं मे मेदिनी केवला च ।

15

बहु धनमनुरक्ता श्रीरुदाराश्च दाराः

फलसमुदयशोभां पश्य कुल्माषपिराज्ञाः ॥ ५ ॥

तममात्या ब्राह्मणवृद्धाः पौरमुख्याश्च कौतूहलाघूर्णितमनसो
ऽपि न प्रसहन्ते स्म पर्यनुयोक्तुं किमभिसमीक्ष्य महाराजो गाथाद्व-
यमिदमभीक्षणं भाषत इति ॥ अथ तस्य राज्ञो वागित्यत्वादव्याहत-
20 तरप्रणयप्रसारा देवी समुत्पन्नकौतूहला संकथाप्रस्तावागतं पर्षदि
पर्यपृच्छदेनम् ।

नियतमिति नरेन्द्र भाषसे हृदयगतां मुदमुद्गिरन्निव ।

भवति मम कुतूहलाकुलं हृदयमिदं कथितेन तेन ते ॥ ६ ॥

तदर्हति श्रोतुमयं जनो यदि प्रचक्ष्व तत्किं न्विति भाषसे नृप ।

25

रहस्यमेवं च न कीर्त्यते क्वचित्प्रकाशमस्माच्च मयापि पृच्छयते ॥ ७ ॥

अथ स राजा प्रीत्यभिखिग्धया दृष्ट्या समभिबीक्ष्य देवीं स्मित-
प्रविकसितवदन उवाच ।

अविभाष्य निमित्तार्थं क्षुब्धोन्नारमिमं मम ।

न केवलं तवैवाप यौतूहलचलं मनः ॥ ८ ॥ किं तु

5 समन्तमथेतदमात्यमण्डलं कुतूहलाधूर्णितलोलमानसम् ।

पुरं च सान्तःपुरमप तेन मे निश्चम्यतां येन मयैवमुच्यते ॥ ९ ॥

सुप्तप्रबुद्ध इव जातिमनुस्मरामि

यस्यामिहैव नगरे भूतको ऽहमासम् ।

शीलान्वितो ऽपि धनमापसमुच्छ्रितेभ्यः

10 कर्माभिराधनसमर्जितदीनवृत्तिः ॥ १० ॥

सो ऽहं भृतिं परिभवश्चमदन्यशालां

चाणाशयात्स्वयमवृत्तिभयाद्विविधुः ।

भिक्षार्थिनश्च चतुरः श्रमणानपश्यं

वश्येन्द्रियाननुगतानिव भिक्षुलक्ष्म्या ॥ ११ ॥

15 तेभ्यः प्रसादमृदुना मनसा प्रणम्य

कुलमापमाचकमदां प्रयतः स्वगेहे ।

तस्याङ्कुरोदय इवैष यदन्यराज-

चूडाप्रभाश्चरणरेणुषु मे निषक्ताः ॥ १२ ॥

तदेतदभिसंधाय मयैवं देवि कथ्यते ।

20 पुण्येन च लभे तृप्तिमर्हतां दर्शनेन च ॥ १३ ॥

अथ सा देवी प्रहर्षविस्मयविशालाक्षी सबहुमानमुदीक्षमाणा

राजानमित्युवाच । उपपन्नरूपः पुण्यानामयमेवंविधो विपाकाभ्युद-

यविशेषः । पुण्यफलप्रत्यक्षिणश्च महाराजस्य यदयं पुण्येष्व्वाटरः ।

तदेवमेव पापप्रवृत्तिविमुखः पित्तेव प्रजानां सम्यक्परिपालनसु-

25 मुखः पुण्यगणार्जनाभिमुखः ।

यशःश्रिया दानसमृद्धया ज्वलन्प्रतिष्ठिताज्ञः प्रतिराजमूर्धसु ।
समीरणाकुञ्चितसागरास्वरां चिरं महीं धर्मनयेन पालय ॥ १४ ॥

राजोवाच । किं ह्येतद्देवि न स्यात् ।

5 सो ऽहं तमेव पुनराश्रयितुं यतिष्ये
श्रेयःपथं समभिलक्षितरम्यचिह्नम् ।
लोकः प्रदत्सति हि दानफलं निश्चय
दास्याम्यहं किमिति नात्मगतं निश्चय ॥ १५ ॥

अथ स राजा देवीं देवीमिव श्रिया ज्वलन्तीमभिक्षिग्धमवेक्ष्य
श्रीसंपत्तिहेतुकुतूहलहृदयः पुनरुवाच ।

10 चन्द्रलेखेव ताराणां स्त्रीणां मध्ये विराजसे ।
अकृथाः किं नु कल्याणि कर्मातिमधुरोदयम् ॥ १६ ॥

देव्युवाच । अस्ति देव किञ्चिद्दहमपि पूर्वजन्मवृत्तिं समनुस्सरा-
मीति । कथय कथयेदानीमिति च सादरं राज्ञा पर्यनुयुक्तोवाच ।

15 बाल्ये ऽनुभूतमिव तत्समनुस्सरामि
दासी सती यदहमुद्धृतभक्तमेकम् ।
क्षीणास्रवाय मुनये विनयेन दत्त्वा
सुप्तेव तत्र समवापमिह प्रबोधम् ॥ १७ ॥

एतत्स्सरामि कुशलं नरदेव येन
त्वन्नाथतामुपगतास्मि समं पृथिव्या ।
20 क्षीणास्रवेषु न कृतं तनु नाम किञ्चि-
दित्युक्तवानसि यथैव मुनिस्तथैव ॥ १८ ॥

अथ स राजा पुण्यफलप्रदर्शनात्पुण्येषु समुत्पादितबहुमानाम-
भिप्रसन्नमनसं पर्षदं विस्मयैकाग्रामवेत्य नियतमीदृशं किञ्चित्समनु-
शशास ।

अल्पस्यापि शुभस्य विस्तरमिमं दृष्ट्वा विपाकश्चियः
 स्यात्को नाम न दानशीलविधिना पुण्यक्रियात्परः ।
 नैव द्रष्टुमपि क्षमः स पुरुषः पर्याप्तविहो ऽपि स-
 न्यः कार्पण्यतमिस्रयावृतमतिर्नाप्नोति दानैर्यशः ॥ १९ ॥

5 त्यक्तव्यं विवशेन यन्न च तथा कस्मैचिदर्थाय य-
 त्तन्यायेन धनं त्यजन्यदि गुणं कंचित्समुद्भावयेत् ।
 को ऽसौ तत्र भजेत मत्सरपथं ज्ञानगुणानां रसं
 प्रीत्याद्या विविधाश्च कीर्त्यनुसृता दानप्रतिष्ठा गुणाः ॥ २० ॥
 दानं नाम महानिधानमनुगं चौराद्यसाधारणं

10 दानं मत्सरलोभदोषरजसः प्रक्षालनं चेतसः ।
 संसाराध्वपरिष्वमापनयनं दानं सुखं वाहनं
 दानं नैकसुखोपधानसुमुखं सन्मिथमात्यन्तिकम् ॥ २१ ॥
 विभवसमुदयं वा दीप्तमाज्ञागुणं वा
 चिदशपुरनिवासं रूपशोभागुणं वा ।

15 यदभिलषति सर्वं तत्समाप्नोति दाना-
 दिति परिगणितार्थः को न दानानि दद्यात् ॥ २२ ॥

सारादानं दानमाहुर्धनानामैश्वर्याणां दानमाहुर्निदानम् ।
 दानं श्रीमत्सज्जनत्वावदानं बाल्यप्रज्ञैः पांसुदानं सुदानम् ॥ २३ ॥

20 अथ स पर्षत्तस्य राज्ञस्तद्वाहकं वचनं सबहुमानमभिनन्द्य प्रदा-
 नादिप्रतिपत्त्यभिमुखी बभूव ॥ तदेवं चित्तप्रसादोद्भूतं पाषातिशय-
 प्रतिपादितं च नाल्पकं नाम दानमस्ति विपाकमहत्त्वादिति प्रस-
 न्नचित्तेनानुत्तरे पुण्यक्षेत्रे आर्यसंघे दानं दत्ता परा प्रीतिरुत्पादयि-
 तव्या । अदूरे ममाथेवंविधा अतो विशिष्टतराश्च संपन्नय इति ॥

अत्ययमप्यविगण्य दित्सन्ति सत्पुरुषाः । केन नाम स्वस्थेन न
दातव्यं स्यात् ॥ तद्यथानुश्रूयते । बोधिसत्त्वभूतः किलायं भगवान्भा-
ग्यातिशयगुणादुत्थानसंपदा चाधिगतविपुलधनसमृद्धिरविषमव्य-
वहारशीलत्वान्नोके बहुमाननिकेतभूत उदाराभिजनवाननेकविद्या-
5 कलाविकल्पाधिगमविमलतरमतिर्गुणमाहात्म्याद्राज्ञा समुपहतसं-
मानः प्रदानशीलत्वान्नोकेसाधारणविभवः श्रेष्ठी बभूव ।

अर्थिभिः प्रीतहृदयैः कीर्त्यमानमितस्ततः ।

त्यागशौर्योन्नतं नाम तस्य व्याप दिशो दश ॥ १ ॥

दद्यान्न दद्यादिति तत्र नासीद्विचारदोलाचलमानसो ऽर्थी ।

10 ख्यातावदाने हि बभूव तस्मिन्विस्मयभृष्टप्रणयार्थिवर्गः ॥ २ ॥

नासौ जुगोपात्मसुखार्थमर्थं न स्पर्धया लोभपराभवाद्वा ।

सत्त्वार्थिदुःखं न शशाक सोढुं नास्तीति वक्तुं च ततो जुगोप ॥ ३ ॥

अथ कदाचित्तस्य महासत्त्वस्य भोजनकाले स्नातानुलिप्तगात्रस्य
कुशलोदारसूदोपकल्पिते समुपस्थिते वर्णगन्धरसस्पर्शादिगुणसमुदिते
15 विचित्रे भक्ष्यभोज्यादिविधौ तत्पुण्यसंभाराभिवृद्धिकामो ज्ञानामि-
निर्दग्धसर्वक्लेशेन्धनः प्रत्येकबुद्धस्तद्गृहमभिजगाम भिक्षार्थी । समुपेत्य
च द्वारकोष्ठके व्यतिष्ठत ।

अशङ्किताचञ्चलधीरसौम्यमवेक्षमाणो युगमात्रमुर्ध्वाः ।

तत्रावतस्थे प्रणमाभिजातः स पात्रसंसक्तकरायपन्नः ॥ ४ ॥

20 अथ मारः पापीयान्बोधिसत्त्वस्य तां दानसंपदममृष्यमाणस्तद्वि-
घ्नार्थमन्तरा च तं भदन्तमन्तरा च द्वारदेहलीं प्रचलज्वालाकरालोद-
रमनेकपौरुषमतिगम्भीरं भयानकदर्शनं सप्रतिभयनिर्घोषं नरकमभि-
निर्ममे विस्फुरद्भिरनेकैर्जनशतैराचितम् ॥ अथ बोधिसत्त्वः प्रत्येक-
बुद्धं भिक्षार्थिनमभिगतमालोक्य पत्नीमुवाच । भद्रे स्वयमार्याय
25 पर्याप्तं पिण्डपातं देहीति । सा तथेति प्रतिश्रुत्य प्रणीतं भक्ष्यभोज्य-

मादाय प्रस्थिता । नरकमालोक्य द्वारकोटकसमीपे भयविषादचञ्च-
 लाक्षी सहसा न्यवर्तत । किमेतदिति च भर्षा पर्यनुमुक्ता समापति-
 तसाध्वसापिहितकण्ठी तत्कथंचित्तस्मै कथयामास ॥ अथ बोधिसत्त्वः
 कथमयमार्यो मद्गृहादनवाप्तभिक्षु एव प्रतियास्यतीति ससंभ्रमं तत्त-
 5 स्याः कथितमनाहत्य स्वयमेव च प्रणीतं भक्ष्यभोज्यमादाय तस्य
 महात्मनः पिरुडपातं प्रतिपादयितुकामो द्वारकोटकसमीपमभिगत-
 स्तमतिभीषणमन्तरा नरकं ददर्श । तस्य किं स्वदिदमिति समुत्पन्न-
 वितर्कस्य मारः पापीयान्भवनभिक्तेर्विनिःसृत्य संदृश्यमानदिष्याद्भु-
 तवपुरन्तरिक्षे स्थित्वा हितकाम इव नामाब्रवीत् । गृहपते महारौ-
 10 रवनामार्यं महानरकः ।

अर्थिप्रशंसावचनप्रलुब्धा दिप्तन्ति दानव्यसनेन ये ऽर्थांन् ।

शरत्सहस्राणि बहूनि तेषामस्मिन्निवासो ऽसुलभप्रवासः ॥ ५ ॥

अर्थस्त्रिवर्गस्य विशेषहेतुस्तस्मिन्हते केन हतो न धर्मः ।

धर्मं च हत्वार्थनिबर्हणेन कथं नु न स्यान्नरकप्रतिष्ठः ॥ ६ ॥

15 दानप्रसङ्गेन च धर्ममूलं भ्रता त्वयार्थं यदकारि पापम् ।

त्वामन्नुमभ्युद्गतमेतदस्माज्ज्वालायजिह्वं नरकान्तकास्यम् ॥ ७ ॥

तत्साधु दानाद्विनियच्छ बुद्धिमेवं हि सद्यः पतनं न ते स्यात् ।

विचेष्टमानैः करुणं रुदङ्गिर्मा दातृभिर्गाः समताममीभिः ॥ ८ ॥

प्रतियहीता तु जनो ऽभ्युपैति निवृत्तदानापनयः सुरत्वम् ।

20 तत्स्वर्गमार्गावरणाद्विरम्य दानोद्यमात्संयममाश्रयस्व ॥ ९ ॥

अथ बोधिसत्त्वो नूनमस्यैतद्गुरात्मनो मम दानविघ्नाय विचेष्टि-
 तमित्यवगम्य सञ्चावष्टम्भधीरं विनयमधुराविच्छेदं नियतमित्यवो-
 चदेनम् ।

अस्मद्धितावेक्षणदक्षिणेन विदर्शितो ऽयं भवतार्यमार्गः ।

25 युक्ता विशेषेण च दैवतेषु परानुकम्पानिपुणा प्रवृत्तिः ॥ १० ॥

- दोषोदयात्पूर्वमनन्तरं वा युक्तं तु तच्छान्तिपथेन गन्तुम् ।
 गते प्रयासं ह्यपचारदोषैर्याधौ चिकित्साप्रणयो विघातः ॥ ११ ॥
 इदं च दानव्यसनं मदीयं शङ्के चिकित्साविषयव्यतीतम् ।
 तथा ह्यनाहत्य हितैषितां ते न मे मनः संकुचति प्रदानात् ॥ १२ ॥
- 5 दानादधर्मं च यदूचिवांस्त्वमर्थं च धर्मस्य विशेषहेतुम् ।
 तन्मानुषी नेयमवैति बुद्धिर्दानादृते धर्मपथो यथार्थः ॥ १३ ॥
 निधीयमानः स नु धर्महेतुश्चौरैः प्रसह्याथ विलुप्यमानः ।
 ओघोदरान्तर्विनिमयमूर्तिर्हुताशनस्याशनतां गतो वा ॥ १४ ॥
 यच्चान्थ दाता नरकं प्रयाति प्रतिग्रहीता तु सुरेन्द्रलोकम् ।
- 10 विवर्धितस्तेन च मे त्वयायं दानोद्यमः संयमयिष्यतापि ॥ १५ ॥
 अनन्यथा चास्तु वचस्तवेदं स्वर्गं च मे याचनका व्रजन्तु ।
 दानं हि मे लोकहितार्थमिष्टं नेदं स्वसौख्योदयसाधनाय ॥ १६ ॥
 अथ स मारः पापीयान्पुनरपि बोधिसत्त्वं हितैषीव धीरहस्तेनोवाच ।
 हितोक्तिमेतां मम चापलं वा समीक्ष्य येनेच्छसि तेन गच्छ ।
- 15 सुखान्वितो वा बहुमानपूर्वं स्मर्तासि मां विप्रतिसारवान्वा ॥ १७ ॥
 बोधिसत्त्वं उवाच । मार्षं मर्षयतु भवान् ।
 कामं पतामि नरकं स्फुरदुग्रवह्निं
 ज्वालावलीढशिथिलावनतेन मूर्ध्ना ।
 न त्वर्थिनां प्रणयदर्शितसौहृदानां
 20 संमानकालमवमाननया हरिष्ये ॥ १८ ॥
 इत्युक्त्वा बोधिसत्त्वः स्वभाग्यबलावष्टम्भाज्जनानश्च निरत्ययता
 दानस्य निवारणैकरसमवधूय स्वजनपरिजनं साध्वसानभिभूतमतिर-
 भिवृद्धदानाभिलाषो नरकमध्येन प्रायात् ।
 पुण्यानुभावादथ तस्य तस्मिन्नपङ्कजं पङ्कजमुद्भवम् ।
 25 अवज्ञयेवावजहास मारं यच्छुक्लया केशरदन्तिपद्भ्या ॥ १९ ॥

अथ बोधिसत्त्वः पद्मसंक्रमेण स्वपुण्यातिशयनिर्जातेनाभिगम्य
 प्रत्येकबुद्धं प्रसादसंहर्षापूर्णहृदयः पिराडपातमस्मै प्रायच्छत् ॥
 मनःप्रसादप्रतिबोधनार्थं तस्याथ भिक्षुर्वियदुत्पपात ।
 वर्षञ्ज्वलंश्चैव स तत्र रेजे सविद्युदुद्भ्रोतपयोदलक्ष्म्या ॥ २० ॥
 5 अवमृदितमनोरथस्तु मारो द्युतिपरिमोषमवाप्य वैमनस्यात् ।
 तमभिमुखमुदीक्षितुं न सेहे सह नरकेण ततस्तिरोबभूव ॥ २१ ॥
 तत्किमिदमुपनीतम् । एवमत्ययमप्यविगणय्य दित्सन्ति सत्पु-
 रूषाः । केन नाम स्वस्थेन न दातव्यं स्यात् । न सत्त्ववन्तः शक्यन्ते
 भयादप्यगतिं गमयितुमित्येवमप्युच्येयम् ॥

10

॥ इति श्रेष्ठिजातकं चतुर्थम् ॥

न विभवक्षयावेक्षया समृद्धाशया वा प्रदानवैधुर्यमुपयान्ति स-
 त्पुरुषाः ॥ तच्चथानुश्रूयते । बोधिसत्त्वभूतः किलायं भगवांस्त्यागशी-
 लकुलविनयश्रुतज्ञानाविस्मयादिगुणसमुदितो धनदायमानो विभ-
 वसंपदा सर्वान्तिथित्वादानुपरतदानसत्त्वो लोकहितार्थप्रवृत्तो दायक-
 15 श्रेष्ठः श्रेष्ठी बभूव । मात्सर्यादिदोषाविषह्यो ऽविषह्य इति प्रकाश-
 नामा ।

इष्टार्थसंपत्तिविमर्शनाशात्प्रीतिप्रबोधस्य विशेषहेतुः ।
 यथार्थिनां दर्शनमास तस्य तथार्थिनां दर्शनमास तस्य ॥ १ ॥
 देहीति याञ्चानियतार्थमुक्तो नास्तीति नासौ गदितुं शशाक ।
 20 इतावकाशा हि बभूव चित्ते तस्यार्थसक्तिः कृपया महत्या ॥ २ ॥
 तस्यार्थिभिर्निर्हिंस्यमाणसारे गृहे बभूवाभ्यधिकप्रहर्षः ।
 विवेद स ह्युपघनाननर्थानकारणक्षिप्रविरागिणो ऽर्थान् ॥ ३ ॥
 भवन्ति लोकस्य हि भूयसार्था लोभाश्रयाद्गुर्गतिमार्गसार्थाः ।
 परात्मनोरभ्युदयावहत्वादर्थान्स्तदीयास्तु बभुर्भयार्थाः ॥ ४ ॥

अथ तस्य महासस्त्रस्य यथाभिलषितैरङ्गैः शिष्टोपचारविभू-
षणैर्विपुलैरर्थविसर्गैर्याचनकजनं समन्ततः संतर्पयतः प्रदानौदार्य-
श्रवणाद्विस्मयावर्जितमनाः शक्रो देवेन्द्रः प्रदानस्थिरनिश्चयमस्य
जिज्ञासमानः प्रत्यहं धनधान्यरत्नपरिच्छदजातं तत्तदन्तर्धापयामास ।
5 अपि नामायं विभवपरिक्षयाशङ्कयापि मात्सर्याय प्रतार्येतेति । प्र-
दानाधिमुक्तस्य तु पुनर्महासस्त्रस्य

यथा यथा तस्य विनेशुरर्थाः सूर्याभिसृष्टा इव तोयलेशाः ।

तथा तथैनान्विपुलैः प्रदानैर्गृहात्प्रदीप्तादिव निर्जहार ॥ ५ ॥

अथ शक्रो देवेन्द्रस्त्यागपरायणमेव तं महासस्त्रमवेत्य प्रक्षीयमा-
10 णविभवसारमपि विस्मिततरमतिस्तस्यैकराशेण सर्वं विभवसारम-
न्तर्धापयामासान्यत्र रज्जुकुण्डलाहाषाच्चैकस्मात् ॥ अथ बोधिसत्त्वः
प्रभातायां रजन्यां यथोचितं प्रतिविबुद्धः पश्यति स्म धनधान्यपरि-
च्छदपरिजनविभवशून्यं निष्कूजदीनं स्वभवनं राक्षसैरिवोडासितम-
नभिरामदर्शनीयं किमिति च समुन्थितवितर्कः समनुविचरंस्तद्रज्जु-
15 कुण्डलकं दाषं च केवलमत्र ददर्श । तस्य चिन्ता प्रादुर्भवत् । यदि
तावत्केनचिद्वाचितुमनुचितवचसा स्वविक्रमोपार्जितोपजीविना
मद्गृहे प्रणय एवं दर्शितः । सूपयुक्ता एवमर्थाः । अथ त्विदानीं मद्भा-
ग्यदोषादुच्छ्रयमसहमानेन केनचिदनुपयुक्ता एव विदुतास्तत्कष्टम् ।

चलं सौहृदमर्थानां विदितं पूर्वमेव मे ।

20 अर्थिनामेव पीडा तु दहत्यत्र मनो मम ॥ ६ ॥

प्रदानसत्कारसुखोचिताश्विरं

विविक्तमर्थैरभिगम्य मद्गृहम् ।

कथं भविष्यन्ति नु ते ममार्थिनः

पिपासिताः शुष्कमिवागता हृदम् ॥ ७ ॥

25 अथ स बोधिसत्त्वः स्वधैर्यावष्टम्भादनास्वादितविषाददैन्यस्त-

स्यामथवस्थायामनभ्यस्तयाञ्जाक्रमत्वात्परान्याचितुं परिचितानपि न
 प्रसेहे । एवं दुष्करं याचितुमिति च तस्य भूयसी याचनकेष्वनुकम्पा
 बभूव ॥ अथ स महात्मा याचनकजनस्वागतादिक्रियावेक्षया स्वय-
 मेव तद्रज्जुकुण्डलकं दात्रं च प्रतिगृह्य प्रत्यहं तृणविक्रयोपलब्धया
 5 विभवमाचयार्थिजनप्रणयसंमाननां चकार ॥ अथ शक्रो देवेन्द्रस्त-
 स्येमामविषादितां परमे ऽपि दारिद्रे प्रदानाभिमुखतां चावेक्ष्य स-
 विस्मयबहुमानः संदृश्यमानदिव्याङ्गतवपुरन्तरिक्षे स्थित्वा दानाद्भि-
 च्छन्दयंस्तं महासत्त्वमुवाच । गृहपते ।

सुहृन्मनस्तापकरीमवस्थामिमामुपेतस्त्वमतिप्रदानैः ।

10 न दस्युभिर्नैव जलानलाभ्यां न राजभिः संह्रियमाणवित्तः ॥ ८ ॥
 तत्त्वां हितावेक्षितया ब्रवीमि नियच्छ दाने ष्यसनानुरागम् ।
 इत्थंगतः सन्नपि चेन्न दद्या यायाः पुनः पूर्वसमृद्धिशोभाम् ॥ ९ ॥
 शश्वत्कृशेनापि परिष्ययेण कालेन दृष्ट्वा क्षयमर्जनानाम् ।
 चयेन वल्मीकसमुच्छ्रयांश्च वृद्धार्थिनः संयम एव पन्थाः ॥ १० ॥

15 अथ बोधिसत्त्वः प्रदानाभ्यासमाहात्म्यं विदर्शयञ्छक्रमुवाच ।

अनार्यमार्येण सहस्रनेत्र सुदुष्करं सुष्ठुपि दुर्गतेन ।

मा चैव तद्गून्मम शक्र वित्तं यत्प्राप्तिहतोः कृपणाशयः स्याम् ॥ ११ ॥

इच्छन्ति याञ्जामरणेन गन्तुं दुःखस्य यस्य प्रतिकारमार्गम् ।

तेनातुरान्कः कुलपुत्रमानी नास्तीति शुष्काशनिनाभिहन्त्यात् ॥ १२ ॥

20 तन्मद्विधः किं स्वितुपाददीत रत्नं धनं वा दिवि वापि राज्यम् ।
 याञ्जाभितापेन विवर्णितानि प्रसादयेन्नार्थिमुखानि येन ॥ १३ ॥

मात्सर्यदोषोपचयाय यः स्यान्न त्यागचित्तं परिवृंहयेद्वा ।

स त्यागमेवार्हति मद्विधेभ्यः परियहच्छद्ममयो विघातः ॥ १४ ॥

विद्युल्लतानृत्तचले धने च साधारणे नैकविघातहेतौ ।

25 दाने निदाने च सुखोदयानां मात्सर्यमार्यः क इवाश्रयेत् ॥ १५ ॥

तद्दर्शिता शक्र मयि स्वतेयं हिताभिधानादनुकम्पितो ऽस्मि ।

स्वभ्यस्तर्हर्षे तु मनः प्रदानैस्तदुत्पथे केन धृतिं लभेत ॥ १६ ॥

न चात्र मन्योरनुवृत्तिमार्गे चित्तं भवानर्हति संनियोक्तुम् ।

न हि स्वभावस्य विपक्षदुर्गमारोढुमल्पेन बलेन शक्यम् ॥ १७ ॥

5 शक्र उवाच । गृहपते । पर्याप्तविभवस्य परिपूर्णाकोशकोष्ठागारस्य
सम्यक्प्रवृत्तविविधविपुलकर्मान्तस्य विरूढायतेर्लोके वशीकृतैश्वर्य-
स्यायं क्रमो नेमां दशामभिप्रपन्नस्य । पश्य ।

स्वबुद्धिविस्पन्दसमाहितेन वा यशोऽनुकूलेन कुलोचितेन वा ।

समृद्धिमाकृष्य शुभेन कर्मणा सपत्नतेजांस्यभिभूय भानुवत् ॥ १८ ॥

10 जने प्रसङ्गेन वितत्य सन्नतिं प्रबोध्य हर्षे समुहत्सु बन्धुषु ।

अवाप्तसंमानविधिर्नृपादपि श्रिया परिष्वक्त इवाभिकामया ॥ १९ ॥

अथ प्रदाने प्रविजृम्भितक्रमः सुखेषु वा नैति जनस्य वाच्यताम् ।

अजातपक्षः खमिवारुरूक्षया विघातभाङ्गेवलया तु दित्तया ॥ २० ॥

यतो धनं संयमनैभृताश्रयादुपार्ज्यतां तावदलं प्रदित्तया ।

15 अनार्यताप्यत्र च नाम का भवेन्न यत्प्रदद्या विभवेष्वभाविषु ॥ २१ ॥

बोधिसत्त्व उवाच । अलमतिनिर्बन्धेनात्रभवतः ।

आत्मार्थः स्याद्यस्य गरीयान्परकार्या-

त्तेनापि स्याद्देयमनादृत्य समृद्धिम् ।

नैति प्रीतिं तां हि महत्यापि विभूत्या

20 दानैस्तुष्टिं लोभजयाद्यामुपभुङ्क्ते ॥ २२ ॥

नैति स्वर्गं केवलया यच्च समृद्ध्या

दानेनैव ख्यातिमवाप्नोति च पुण्याम् ।

मात्सर्यादीन्नाभिभवत्येव च दोषां-

स्तस्या हेतोर्दानमतः को न भजेत ॥ २३ ॥

चातुं लोकान्यस्तु जरामृत्युपरीता-
 नयात्मानं दिक्षति कारुण्यवशेन ।
 यो नास्वादं वेत्ति सुखानां परदुःखैः
 कस्तस्यार्थस्त्वन्नतया स्यादपि लक्ष्म्या ॥ २४ ॥

५ अपि च देवेन्द्र ।

संपत्तिरिव विज्ञानामध्रुवा स्थितिरायुषः ।
 इति याचनकं लब्ध्वा न समृद्धिरवेक्ष्यते ॥ २५ ॥
 एको रथश्च भुवि यद्विदधाति वर्त्म
 तेनापरो व्रजति धृष्टतरं तथान्यः ।

१०

कल्याणमाद्यमिममित्यवधूय मार्गं
 नासत्यथप्रणयने रमते मनो मे ॥ २६ ॥
 अर्थश्च विस्तरमुपैष्यति चेत्युनर्मे
 हर्ता मनांसि नियमेन स याचकानाम् ।
 एवंगते ऽपि च यथाविभवं प्रदास्ये

१५

मा चैव दाननियमे प्रमदिष्य शक्र ॥ २७ ॥

इत्युक्ते शक्रो देवेन्द्रः समभिप्रसादितमनाः साधु साध्वित्येनमभि-
 संराध्य सबहुमानस्त्रिगुणवेक्षमाण उवाच ।

यशःसपत्नैरपि कर्मभिर्जनः समृद्धिमन्विच्छति नीचदारुणैः ।
 स्वसौख्यसङ्गादनवेक्षितात्ययः प्रतार्यमाणश्चपलेन चेतसा ॥ २८ ॥

२०

अचिन्तयित्वा तु धनक्षयं त्वया स्वसौख्यहानिं मम च प्रतारणाम् ।
 परार्थसंपादनधीरचेतसा महत्त्वमुद्गावितमात्मसंपदः ॥ २९ ॥

अहो बतौदार्यविशेषभास्वतः प्रमृष्टमात्सर्यतमिस्रता हृदः ।
 प्रदानसंकोचविरूपतां गतं धने प्रनष्टे ऽपि न यत्तदाशया ॥ ३० ॥

न चात्र चित्रं परदुःखदुःखिनः कृपावशाल्लोकहितैषिणस्तव ।

२५

हिमावदातः शिखरीव वायुना न यत्प्रदानादसि कम्पितो मया ॥ ३१ ॥

यशः समुद्गावयितुं परीक्षया धनं तवेदं तु निगूढवानहम् ।
 मणिर्हि शोभानुगतो ऽप्यतो ऽन्यथा न संस्पृशेद्रत्नयशोमहार्घताम् ॥
 यतः प्रदानैरभिवर्षे याचकान्हृदान्महामेघ इवाभिपूरयन् ।
 धनक्षयं नाप्स्यसि मत्परिग्रहादिदं क्षमेथाश्च विचेष्टितं मम ॥ ३३ ॥

5 इत्येनमभिसंराध्य शक्रस्तञ्चास्य विभवसारमुपसंहृत्य क्षमयित्वा च
 तच्चैवान्तर्दधे ॥ तदेवं न विभवक्षयावेक्षया समृद्ध्याशया वा प्रदान-
 वैधुर्यमुपयान्ति सत्पुरुषा इति ॥

॥ इत्यविषह्यर्षोष्ठजातकं पञ्चमम् ॥

तिर्यग्गतानामपि सतां महात्मनां शक्त्यनुरूपा दानप्रवृत्तिर्दृष्टा ।
 10 केन नाम मनुष्यभूतेन न दातव्यं स्यात् ॥ तद्वथानुश्रूयते । कस्मिंश्चि-
 दरण्यायतनप्रदेशे मनोज्ञवीरुत्तृणतरुगहननिचिते पुष्पफलवति वै-
 दूर्यनीलशुचिवाहिन्या सरिता विभूषितपर्यन्ते मृदुशाङ्गलास्तरणसु-
 खसंस्पर्शदर्शनीयधरणीतले तपस्विजनविचरिते बोधिसत्त्वः शशो
 बभूव ।

15 स सत्त्वयोगाद्बुधश्च संपदा बलप्रकर्षाद्बिपुलेन चौजसा ।
 अतर्कितः क्षुद्रमृगैरशङ्कितश्चचार तस्मिन्मृगराजलीलया ॥ १ ॥

स्वचर्माजिनसंवीतः स्वतनूरुहवल्कलः ।

मुनिवत्तत्र शृशुभे तुष्टचित्तस्तृणाङ्कुरैः ॥ २ ॥

तस्य मैत्र्यवदातेन मनोवाक्कायकर्मणा ।

20 आसुर्जम्भितदौरात्म्याः प्रायः शिष्यमुखा मृगाः ॥ ३ ॥

तस्य गुणातिशयसंभूतेन स्नेहगौरवेण विशेषवत्तरमवबद्धदयास्तु
 ये सहाया बभूवुरुद्रः शृगालो वानरश्च । ते परस्परसंबन्धनिबद्धस्नेहा
 इव बान्धवा अन्योन्यप्रणयसंमाननविरूढसौहार्दा इव च सुहृदः

संमोदमानास्तत्र विहरन्ति स्म । तिर्यकस्वभावविमुखाश्च प्राणिषु
दयानुवृत्त्या लौल्यप्रशमाद्विस्मृतस्तेयप्रवृत्त्या धर्माविरोधिन्या च
यशोऽनुवृत्त्या पटुविज्ञानत्वाद्विनियमधीरया च सज्जनेष्टया चेष्टया
देवतानामपि विस्मयनीया बभूवुः ।

- 5 सुखानुलोमे गुणबाधिनि क्रमे गुणानुकूले च सुखोपरोधिनि ।
नरो ऽपि तावद्गुणपक्षसंश्रयाद्विराजते किञ्चथ तिर्यगाकृतिः ॥ ४ ॥
अभूत्स तेषां तु शशाकृतिः कृती परानुकम्पाप्रतिपद्गुरुर्गुरुः ।
स्वभावसंपन्न गुणक्रमानुगा यशो यदेषां सुरलोकमप्यगात् ॥ ५ ॥

अथ कदाचित्स महात्मा सायाहूसमये धर्मश्रवणार्थमभिगतैः

- 10 स बहुमानमुपास्यमानस्तैः सहायैः परिपूर्णप्रायमण्डलमादित्यविप्र-
कर्षाच्चवदायमानशोभं रूपदर्पणमिव त्तरुविरहितमीषत्याश्चापवृत्त-
विष्वं श्रुक्पक्षचतुर्दशीचन्द्रमसमुदितमभिसमीक्ष्य सहायानुवाच ।

असावापूर्णशोभेन मण्डलेन हसन्निव ।

निवेदयति साधूनां चन्द्रमाः पोषधोत्सवम् ॥ ६ ॥

- 15 तद्यत्तं श्वः पञ्चदशी । यतो भवद्भिः पोषधनियममभिसंपादय-
द्भिर्न्यायोपलब्धेनाहारविशेषेण कालोपनतमतिथिजनं प्रतिपूज्य प्रा-
णसंधारणमनुष्ठेयम् । पश्यन्तु भवन्तः ।

यत्संप्रयोगा विरहावसानाः समुच्छ्रयाः पातविरूपनिष्ठाः ।

विद्युल्लताभङ्गुरलोलमायुस्तेनैव कार्यो दृढमप्रमादः ॥ ७ ॥

- 20 दानेन शीलाभरणेन तस्मात्पुरायानि संवर्धयितुं यतध्वम् ।
विवर्तमानस्य हि जन्मदुर्गे लोकस्य पुरायानि परा प्रतिष्ठा ॥ ८ ॥
तारागणानामभिभूय लक्ष्मीं विभाति यत्कान्तिगुणेन सोमः ।
ज्योतींषि चाक्रम्य सहस्ररश्मिर्यद्दीप्यते पुरायगुणोच्छ्रयः सः ॥ ९ ॥
दृप्तस्वभावाः सचिवा नृपाश्च पुरायप्रभावात्पृथिवीश्वराणाम् ।
25 सदश्ववृत्त्या हतसर्वगर्वाः प्रीता इवाज्ञाधुरमुद्बहन्ति ॥ १० ॥

पुण्यैर्विहीनाननुयात्यलक्ष्मीर्विस्पन्दमानानपि नीतिमार्गे ।
 पुण्याधिकैः सा ह्यवभर्त्स्यमाना पर्येत्यमर्षादिव तद्विपक्षान् ॥ ११ ॥
 दुःखप्रतिष्ठादयशोऽनुबद्धादपुण्यमार्गादुपरम्य तस्मात् ।
 श्रीमत्सु सौख्योदयसाधनेषु पुण्यप्रसङ्गेषु मतिं कुरुध्वम् ॥ १२ ॥
 5 ते तथेत्यस्यानुशासनां प्रतिगृह्याभिवाद्य प्रदक्षिणीकृत्य चैनं
 स्वान्स्वानालयानभिजग्मुः । अचिरगतेषु च तेषु सहायेषु स महा-
 त्मा चिन्तामापेदे ।

अतिथेरभ्युपेतस्य संमानं येन तेन वा ।
 विधातुं शक्तिरस्त्येषामत्र शोच्यो ऽहमेव तु ॥ १३ ॥
 10 अस्मद्दन्तायविच्छिन्नाः परितिक्षास्तृणाङ्कुराः ।
 शक्या नातिथये दातुं सर्वथा धिगशक्तिताम् ॥ १४ ॥
 इत्यसामर्थ्यदीनेन को न्वर्थो जीवितेन मे ।
 आनन्दः शोक्तां यायाद्यस्यैवमतिथिर्मम ॥ १५ ॥
 तत्कुचेदानीमिदमतिथिपरिचर्यावैगुण्ये निःसारं शरीरकमुत्सृज्य-
 15 मानं कस्यचिदुपयोगाय स्यादिति विमृशन्स महात्मा स्मृतिं प्रति-
 लेभे । अये ।

स्वाधीनसुलभमेतच्चिरवद्यं विद्यते ममैव खलु ।
 अतिथिजनप्रतिपूजनसमर्थरूपं शरीरधनम् ॥ १६ ॥
 तत्किमहं विषीदामि ।
 20 समधिगतमिदं मयातिथेयं हृदय विमुञ्च यतो विषाददैन्यम् ।
 समुपनतमनेन सत्करिथाम्यहमतिथिप्रणयं शरीरकेण ॥ १७ ॥
 इति विनिश्चित्य स महासत्त्वः परममिव लाभमधिगम्य परम-
 प्रीतमनास्तत्रावतस्थे ।

वितर्कातिशये तस्य हृदये प्रविजृम्भिते ।
 25 आविश्चक्रे प्रसादश्च प्रभावश्च दिवौकसाम् ॥ १८ ॥

ततः प्रहर्षादिव साचला चला मही बभूव निभृताणवांशुका ।
वितस्तनुः खे सुरदुन्दुभिस्वना दिशः प्रसादाभरणाश्चकाशिरे ॥ १९ ॥

प्रसक्तमन्दस्तनिताः प्रहासिनस्तडित्पिनङ्गाश्च घनाः समन्ततः ।

परस्पराश्लेषविकीर्णरेणुभिः प्रसक्तमेनं कुसुमैरवाकिरन् ॥ २० ॥

5 समुद्बहन्धीरगतिः समीरणः सुगन्धि नानाद्रुमपुष्पजं रजः ।

मुदा प्रविद्धैरविभक्तभक्तिभिस्तमर्चयामास कृशांशुकैरिव ॥ २१ ॥

तदुपलभ्य प्रमुदितविस्मितमनोभिर्देवताभिः समन्ततः परि-
कीर्यमानं तस्य वितर्काद्भुतं शक्रो देवेन्द्रः समापूर्यमाणविस्मयकौतू-
हलेन मनसा तस्य महासत्त्वस्य भावजिज्ञासया द्वितीये ऽहनि गग-

10 नतलमध्यमभिलङ्गमाने पटुतरकिरणप्रभावे सवितरि प्रस्फुलितम-
रीचिजालवसनासु भास्वरातपविसरावगुण्ठितास्वनालोकनक्षमासु
दिक्षु संक्षिप्यमाणच्छायेष्वभिवृद्धचीरीविरावोन्नादितेषु वनान्तरेषु
विच्छिद्यमानपक्षिसंपातेषु घर्मङ्गमापीतोत्साहेष्वध्वगेषु शक्रो देवा-
नामधिपतिर्ब्राह्मणरूपो भूत्वा मार्गप्रनष्ट इव क्षुत्तर्षश्चमविषाददी-

15 नकण्ठः सस्वरं प्ररुदन्नातिदूरे तेषां विचुक्रोश ।

एकं सार्थात्परिभ्रष्टं भ्रमन्तं गहने वने ।

क्षुच्छ्रमङ्गान्तदेहं मां चातुमर्हन्ति साधवः ॥ २२ ॥

मार्गामार्गज्ञाननिश्चेतनं मां दिक्संमोहात्क्वापि गच्छन्तमेकम् ।

कान्तारे ऽसिन्धर्मतर्षङ्गमार्तं माभैःशब्दैः को नु मां ह्लादयेत ॥ २३ ॥

20 अथ ते महासत्त्वास्तस्य तेन करुणेनाक्रन्दितशब्देन समाकम्पि-
तहृदयाः ससंभ्रमा द्रुततरगतयस्तं देशमभिजग्मुः । मार्गप्रनष्टाध्वग-
दीनदर्शनं चैनमभिसमीक्ष्य समभिगम्योपचारपुरःसरं समाश्वास-
यन्त ऊचुः ।

कान्तारे विप्रनष्टो ऽहमित्यलं विभ्रमेण ते ।

25 स्वस्य शिष्यगणस्येव समीपे वर्तसे हि नः ॥ २४ ॥

तदद्य तावदस्माकं परिचर्यापरियहात् ।

विधायानुग्रहं सौम्य श्वो गन्तासि यथेप्सितम् ॥ २५ ॥

अथोद्रस्तस्य तूष्णींभावादानुमतमुपनिमन्त्रणमवेत्य हर्षसंभ्रमत्वरितगतिः सप्त रोहितमत्स्थान्समुपनीयावोचदेनम् ।

5 मीनारिभिर्विस्मरणोज्झिता वा चासोत्प्लुता वा स्थलमभ्युपेताः ।

खेदप्रसुप्ता इव सप्त मत्स्या लब्धा मयैतान्निवसेह भुक्त्वा ॥ २६ ॥

अथ शृगालो ऽप्येनं यथोपलब्धमन्नजातमुपसंहृत्य प्रणामपुरःसरं सादरमित्युवाच ।

एका च गोधा दधिभाजनं च केनापि संत्यक्तमिहाध्वगच्छन् ।

10 तन्मे हितावेक्षितयोपयुज्य वने ऽस्तु ते ऽस्मिन्गुणवास वासः ॥ २७ ॥

इत्युक्त्वा परमप्रीतमनास्तदस्मै समुपजहार ॥ अथ वानरः परिपाकगुणादुपजातमार्दवानि मनःशिलाचूर्णैरञ्जितानीवातिपिञ्जराण्यतिरक्तबन्धनमूलानि पिराडीगतान्याम्रफलान्यादाय साञ्जलिप्रयहमेनमुवाच ।

15 आम्नाणि पक्वान्युदकं मनोज्ञं छाया च सत्संगमसौख्यशीता ।

इत्यस्ति मे ब्रह्मविदां वरिष्ठ भुक्त्वा तदचैव तवास्तु वासः ॥ २८ ॥

अथ शशः समुपसृत्यैनमुपचारक्रियानन्तरं सबहुमानमुदीक्षमाणः स्वेन शरीरेणोपनिमन्त्रयामास ।

न सन्ति मुग्धा न तिला न तराडुला वने विवृद्धस्य शशस्य केचन ।

20 शरीरमेतत्त्वनलाभिसंस्कृतं ममोपयुज्याद्य तपोवने वस ॥ २९ ॥

यदस्ति यस्येप्सितसाधनं धनं स तन्नियुङ्क्ते ऽर्थिसमागमोत्सवे ।

न चास्ति देहादधिकं च मे धनं प्रतीच्छ सर्वस्वमिदं यतो मम ॥ ३० ॥

शक्र उवाच ।

अन्यस्यापि वधं तावत्कुर्यादस्मद्विधः कथम् ।

25 इति दर्शितसौहार्दे कथा कैव भवद्विधे ॥ ३१ ॥

शश उवाच । उपपन्नरूपमिदमासन्नानुक्रोशे ब्राह्मणे । तदिहैव
 तावद्भवानास्तामस्मदनुपहापेक्षया यावत्कुतश्चिदात्मानुपहोपायमा-
 सादयामीति ॥ अथ शक्रो देवानामिन्द्रस्तस्य भावमवेत्य तन्नतपनी-
 यवर्णे स्फुरत्प्रतनुज्वालं विकीर्यमाणविस्फुलिङ्गप्रकरं निर्धूममङ्गाररा-
 5 शिमभिनिर्ममे ॥ अथ शशः समन्ततो ऽनुविलोकयंस्तमपिस्कन्धं द-
 दर्श । दृष्ट्वा च प्रीतमनाः शक्रमुवाच । समधिगतो ऽयं मयात्मानुप-
 होपायः । तदस्मच्छरीरोपयोगात्सफलामनुपहाशां मे कर्तुमर्हसि ।
 पश्य महाब्राह्मण ।

देयं च दिप्ताप्रवणं च चिह्नं भवद्विधेनातिथिना च योगः ।

10 नावाप्तुमेतद्धि सुखेन शक्यं तत्स्यादमोघं भवदाश्रयान्मे ॥ ३२ ॥
 इत्यनुनीय स महात्मा संमाननादरादतिथिप्रियतया चैनमभिवाद्य ।
 ततः स तं वह्निमभिज्वलन्तं निधिं धनार्थी सहसेव दृष्ट्वा ।
 परेण हर्षेण समारूरोह तोयं हसत्पद्ममिवैकहंसः ॥ ३३ ॥

तद्दृष्ट्वा परमविस्मयावर्जितमतिर्देवानामधिपतिः स्वमेव वपुरा-
 15 स्थाय दिव्यकुसुमवर्षपुरःसरीभिर्मनःश्रुतिसुखाभिर्वाग्भिरभिपूज्य तं
 महासत्त्वं कमलपलाशलक्ष्मीसमृद्धाभ्यां भासुराङ्गुलीभूषणालंकृता-
 भ्यां पाणिभ्यां स्वयमेव चैनं परिगृह्य त्रिदशेभ्यः संदर्शयामास । प-
 श्यन्त्वचभवन्तस्त्रिदशालयनिवासिनो देवाः समनुमोदन्तां चेदमति-
 विस्मयनीयं कर्मावदानमस्य महासत्त्वस्य ।

20 त्यक्तं बतानेन यथा शरीरं निःशङ्कमद्यातिथिवत्सलेन ।
 निर्माल्यमथेवमकम्पमाना नालं परित्यक्तुमधीरसत्त्वाः ॥ ३४ ॥
 जातिः क्लेयं तद्विरोधि ऋ चेदं त्यागौदार्यं चेतसः पाटवं च ।
 विस्पष्टो ऽयं पुण्यमन्दादराणां प्रत्यादेशो देवतानां नृणां च ॥ ३५ ॥

अहो बत गुणाभ्यासवासितास्य यथा मतिः ।

अहो सद्भृत्तवात्सल्यं क्रियौदार्येण दर्शितम् ॥ ३६ ॥

अथ शक्रस्तर्कमातिशयविस्थापनार्थं लोकहितावेक्षी शशबिम्ब-
लक्षणेन वैजयन्तस्य प्रासादवरस्य सुधर्मायाश्च देवसभायाः कूटागा-
रकार्णिके चन्द्रमण्डलं चाभ्यलं चकार ।

संपूर्णे ऽद्यापि तदिदं शशबिम्बं निशाकरे ।

5 छायामयमिवादर्शं राजते दिवि राजते ॥ ३७ ॥

ततः प्रभृति लोकेन कुमुदाकरहासनः ।

क्षणदतिलकश्चन्द्रः शशाङ्क इति कीर्त्यते ॥ ३८ ॥

ते ऽप्युद्रशृगालवानरास्ततश्च्युत्वा देवलोक उपपन्नाः कल्याण-
मिचं समासाद्य ॥ तदेवं तिर्यग्गतानामपि महासत्त्वानां शक्त्यनुरूपा
10 दानप्रवृत्तिर्दृष्टा । केन नाम मनुष्यभूतेन न दातव्यं स्यात् ॥ तथा
तिर्यग्गता अपि गुणवात्सल्यात्संपूज्यन्ते सद्भिरिति गुणेष्वदादरः
कार्यं इत्येवमप्युच्येयम् ॥

॥ इति भगस्यजातकं षष्ठम् ॥

तपोवनस्थानामप्यलंकारस्त्यागशैर्यं प्रागेव गृहस्थानामिति ॥
15 तद्यथानुश्रूयते । बोधिसत्त्वभूतः किलायं भगवाँल्लोकहितार्थं संसा-
राध्वनि वर्तमानश्चारिचगुणविशुद्धभिलक्षितं क्षितितलतिलकभूत-
मन्यतमं महद्वात्सल्यकुलं गगणतलमिव शरदमलपरिपूर्णमण्डलश्च-
न्द्रमाः समुत्पतत्चेवाभ्यलं चकार । स यथाक्रमं श्रुतिस्मृतिविहितान-
नवाप्य जातकर्मादीन्संस्कारानधीत्य साङ्गान्वेदान्कृत्स्नं च कल्पं व्याप्य
20 विद्यायशसा मनुष्यलोकं गुणप्रियैर्दातृभिरभ्यर्थ्य प्रतिगृह्यमाणविभ-
वत्वात्परां धनसमृद्धिमभिजगाम ।

स बन्धुमित्राश्रितदीनवर्गान्संमाननीयानतिथीन्गुहंश्च ।

प्रह्लादयामास तथा समृद्ध्या देशान्महामेघ इवाभिवर्षन् ॥ १ ॥

विद्वत्तया तस्य यशः प्रकाशं तत्त्यागशौर्यादधिकं चकाशे ।

निशाकरस्येव शरद्विशुद्धं समयशोभाधिककान्तिं विश्वम् ॥ २ ॥

अथ स महात्मा कुकार्यव्यासङ्गदोषसंवाधं प्रमादास्पद्भूतं ध-
नार्जनरक्षणप्रसङ्गव्याकुलमुपशमविरोधिव्यसनशरशतलक्ष्यभूतमपर्य-
5 न्तकर्मान्तानुष्ठानपरियहश्चममत्प्रिजनकं कृशास्वादं गार्हस्थ्यमवेत्य
तद्दोषविविक्तसुखां च धर्मप्रतिपत्त्यनुकूलां मोक्षधर्माख्याधिष्ठान-
भूतां प्रव्रज्यामनुपश्यन्महतीमपि तां धनसमृद्धिमपरिक्रेशाधिगतां
लोकसंनतिमनोहरां तृणवदपास्य तापसप्रव्रज्याविनयनियमपरो
बभूव । प्रव्रजितमपि तं महासत्त्वं यशःप्रकाशत्वात्पूर्वसंस्तवानुस्सर-
10 णात्संभावितगुणत्वात्प्रशमाभिलक्षितत्वाच्च श्रेयोऽर्थी जनस्तद्गुणग-
णावर्जितमतिस्तथैवाभिजगाम । स तं गृहिजनसंसर्गं प्रविवेकसुख-
प्रमाथिनं व्यासङ्गविक्षेपान्तरायकरमबहुमन्यमानः प्रविवेकाभिराम-
तया दक्षिणसमुद्रमध्यावगाढमिन्द्रनीलभेदाभिनीलवर्णैरनिलबला-
कलितैरूर्मिमालाविलासैराञ्चुरितपर्यन्तं सितसिकतास्तीर्णभूमिभा-
15 गं पुष्पफलपल्लवालंकृतवितपैर्नानातरुभिरुपशोभितं विमलसलि-
लाशयप्रतीरं काराद्वीपमध्यासनादाश्रमपदश्चिया संयोजयामास ।

सुतनुस्तपसा तत्र स रेजे तपसातनुः ।

नवचन्द्र इव योस्मि कान्तत्वेनाकृशः कृशः ॥ ३ ॥

प्रशमनिभृतचेष्टितेन्द्रियो व्रतनियमैकरसो वने वसन् ।

20 मुनिरिति तनुबुद्धिशक्तिभिर्मृगविहगैरपि सो ऽन्वगम्यत ॥ ४ ॥

अथ स महात्मा प्रदानोचितत्वात्तपोवने ऽपि निवसन्कालोपन-
तमतिथिजनं यथासंनिहितेन मूलफलेन शुचिना सलिलेन हृद्या-
भिश्च स्वागताशीर्वादपेशलाभिस्तपस्विजनयोग्याभिर्वाग्भिः संपू-
जयति स्म । अतिथिजनोपयुक्तशेषेण च याचामाचार्यमभ्यवहतेन
25 तेन वन्येनाहारेण वर्तयामास ॥ तस्य तपःप्रकर्षात्प्रविसृतेन यशसा

समावर्जितहृदयः शक्रो देवेन्द्रः स्थैर्यजिज्ञासया तस्य महासत्त्वस्य तस्मिन्नरण्यायतने तापसजनोपभोगयोग्यं मूलफलमनुपूर्वेण सर्व-
मन्तर्धापयामास । बोधिसत्त्वो ऽपि ध्यानप्रसृतमानसतया संतोषप-
रिचयादनधिमूर्च्छितत्वादाहारे स्वशरीरे चानभिष्वङ्गान्न तमन्तर्धान-
हेतुं मनसि चकार । स तरुणानि तरुपर्णान्यधिश्चाय तैराहारप्रयो-
जनमभिनिष्पाद्यातृणमाण आहारविशेषानुत्सुकः स्वस्थमतिस्तथैव
विजहार ।

न क्वचिद्दुर्लभा वृत्तिः संतोषनियतात्मनाम् ।

कुच नाम न विद्यन्ते तृणपर्णजलाशयाः ॥ ५ ॥

10 विस्मिततरमनास्तु शक्रो देवेन्द्रस्तस्य तेनावस्थानेन स्थिरतरगुण-
संभावनस्तत्परीक्षानिमित्तं तस्मिन्नरण्यवनप्रदेशे निदाघकालानिल-
वत्समयं वीरुत्तृणतरुगणं पर्णसमृद्ध्या वियोजयामास ॥ अथ बोधि-
सत्त्वः प्रत्यार्द्रतराणि शीर्णपर्णानि समाहृत्य तैरुदकस्विचैरनुत्कण्ठि-
तमतिर्वर्तमानो ध्यानसुखप्रीणितमनास्तचामृततृप्त इव विजहार ।

15 अविस्मयः श्रुतवतां समृद्धानाममत्सरः ।

संतोषश्च वनस्थानां गुणशोभाविधिः परः ॥ ६ ॥

अथ शक्रस्तेन तस्याद्भुतरूपेण संतोषस्थैर्येण समभिवृद्धविस्मयः
सामर्ष इव तस्य महासत्त्वस्य व्रतकाले हुताग्निहोत्रस्य परिसमाप्त-
जपस्यातिथिजनदिदृक्षया थ्वलोकयतो ब्राह्मणरूपमास्थायति-
थिरिव नाम भूत्वा पुरस्तात्प्रादुरभूत् । स प्रीतमनाः समभिगम्य चैनं
20 बोधिसत्त्वः स्वागतादिप्रियवचनपुरःसरेणाहारकालनिवेदनेनोपनि-
मन्त्रयामास । तूष्णींभावात्तु तस्याभिमतमुपनिमन्त्रणमवेत्य स
महात्मा

दित्साप्रहर्षविकसन्नयनास्यशोभः

25

द्विग्धैर्मनःश्रुतिसुखैरभिनन्द्य वाक्यैः ।

कृच्छ्रोपलब्धमपि तच्छूपणं समस्तं

तस्मै ददौ स्वयमभूच्च मुदेव तृप्तः ॥ ७ ॥

स तथैव प्रविश्य ध्यानागारं तेनैव प्रीतिप्रामोद्येन तमहोरात्र-
मतिनामयामास ॥ अथ शक्रस्तस्य द्वितीये तृतीये चतुर्थे पञ्चमे ऽपि
5 चाहनि तथैव व्रतकाले पुरतः प्रादुर्भूत् । सो ऽपि चैनं प्रमुदिततर-
मनास्तथैव प्रतिपूजयामास ।

दानाभिलाषः साधूनां कृपाभ्यासविवर्धितः ।

नैति संकोचदीनत्वं दुःखैः प्राणान्तिकैरपि ॥ ८ ॥

अथ शक्रः परमविस्मयाविष्टहृदयस्तपःप्रकर्षादस्य प्रार्थनामाचा-
10 पेक्षं त्रिदशपतिलक्ष्मीसंपर्कमवगम्य समुत्पतितभयाशङ्कः स्वमेव
वपुर्दिव्याद्भुतशोभमभिप्रपद्य तपःप्रयोजनमेनं पर्यपृच्छत् ।

बन्धून्प्रियानश्चमुखान्विहाय परिग्रहान्सौख्यपरिग्रहांश्च ।

आशाङ्कुशं नु व्यवसृज्य कुत्र तपःपरिक्लेशमिमं श्रितो ऽसि ॥ ९ ॥

मुखोपपन्नात्परिभूय भोगाञ्छोकाकुलं बन्धुजनं च हित्वा ।

15 न हेतुनाल्पेन हि यान्ति धीराः सुखोपरोधीनि तपोवनानि ॥ १० ॥

वक्तव्यमेतन्मयि मन्यसे चेत्कौतूहलं नो ऽर्हसि तद्विनेतुम् ।

किं नाम तद्वस्य गुणप्रवेशवशीकृतैवं भवतो ऽपि बुद्धिः ॥ ११ ॥

बोधिसत्त्व उवाच । श्रूयतां मार्षं यन्निमित्तो ऽयं मम प्रयत्नः ।

पुनःपुनर्जातिरतीव दुःखं जराविपद्वाधिविरूपताश्च ।

20 मर्तथमित्याकुलता च बुद्धेर्लोकानतस्त्रातुमिति स्थितो ऽस्मि ॥ १२ ॥

अथ शक्रो देवेन्द्रो नायमस्मत्प्रतां श्रियमभिकामयत इति समा-
श्वासितहृदयः सुभाषितेन तेन चाभिप्रसादितमतिर्युक्तमित्यभिपूज्य
तदस्य वचनं वरप्रदानेन बोधिसत्त्वमुपनिमन्त्रयामास ।

अत्र ते तापसजन प्रतिरूपे सुभाषिते ।

25 ददामि काश्यप वरं तद्दृणीष्व यदिच्छसि ॥ १३ ॥

अथ बोधिसत्त्वो भवभोगसुखेष्वनास्थः प्रार्थनामेव दुःखमवग-
च्छन्सात्मीभूतसंतोषः शक्रमुवाच ।

दातुमिच्छसि चेन्मह्यमनुग्रहकरं वरम् ।

वृणे तस्मादहमिमं देवानां प्रवरं वरम् ॥ १४ ॥

5 दारान्मनोऽभिलषितांस्तनयान्प्रभुत्व-

मर्थानभीप्सितविशालतरांश्च लब्ध्वा ।

येनाभितप्तमतिरेति न जातु तृप्तिं

लोभानलः स हृदयं मम नाभ्युपेयात् ॥ १५ ॥

अथ शक्रस्तया तस्य संतोषप्रवणमानसतया सुभाषिताभिव्यञ्जि-
10 तया भूयस्या मात्रया संप्रसादितमतिः पुनर्बोधिसत्त्वं साधु साधि-
ति प्रशस्य वरेणोपच्छन्दयामास ।

अत्रापि ते मुनिजन प्रतिरूपे सुभाषिते ।

प्रतिप्राभृतवत्प्रीत्या प्रयच्छाम्यपरं वरम् ॥ १६ ॥

अथ बोधिसत्त्वः क्लेशवियोगस्यैव दुर्लभतामस्य प्रदर्शयन्वरया-
15 ज्ञापदेशेन पुनरप्यसौ धर्मं देशयामास ।

ददासि मे यदि वरं सद्गुणावास वासव

वृणे तेनेममपरं देवेन्द्रानवरं वरम् ॥ १७ ॥

अर्थादपि भ्रंशं समाप्नुवन्ति वर्णप्रसादाद्यशसः सुखाच्च ।

येनाभिभूता द्विषतेव सत्त्वाः स द्वेषवह्निर्मम दूरतः स्यात् ॥ १८ ॥

20 तच्छ्रुत्वा शक्रो देवानामधिपतिर्विस्मयवशात्साधु साधित्येनम-
भिप्रशस्य पुनरुवाच ।

स्थाने प्रव्रजितान्कीर्तिरनुरक्तेव सेवते ।

तच्चरं प्रतिगृह्णीष्व मदत्रापि सुभाषिते ॥ १९ ॥

अथ बोधिसत्त्वः क्लेशप्रातिकूल्यात्क्लेशसत्त्वसंपर्कविगर्हो व्रतिसं-
25 प्रतियहापदेशेन कुर्वन्नित्युवाच ।

शृणुयामपि नैव जातु बालं न च वीक्षेय न चैनमालपेयम् ।
न च तेन निवासखेददुःखं समुपेयां वरमित्यहं वृणे त्वाम् ॥ २० ॥
शक्र उवाच ।

- अनुकम्प्यो विशेषेण सतामापन्नतो ननु ।
5 आपदां मूलभूतत्वाद्बाल्यं चाधममिष्यते ॥ २१ ॥
करुणाश्रयभूतस्य बालस्यास्य विशेषतः ।
कृपालुरपि सन्कस्मान्न दर्शनमपीच्छसि ॥ २२ ॥
बोधिसत्त्व उवाच । अगत्या मार्ष । पश्यत्वमभवान् ।
कथंचिदपि शक्येत यदि बालश्चिकित्सितुम् ।
10 तद्धितोद्योगनिर्यत्नः कथं स्यादिति मद्बिधः ॥ २३ ॥
इत्थं चैष चिकित्साप्रयोगस्यापाशमिति गृह्यताम् ।
सुनयवदनयं नयत्ययं परमपि चात्र नियोक्तुमिच्छति ।
अनुचितविनयार्जवक्रमो हितमपि चाभिहितः प्रकुप्यति ॥ २४ ॥
इति परिडितमानमोहदग्धे हितवादिष्वपि रोषरूक्षभावे ।
15 रभसे विनयाभियोगमान्धावद कस्तत्र हितार्पणाभ्युपायः ॥ २५ ॥
इत्यगत्या सुरश्चेष्ट करुणाप्रवणैरपि ।
बालस्याद्रव्यभूतस्य न दर्शनमपीष्यते ॥ २६ ॥
तच्छ्रुत्वा शक्रः साधु साध्वित्येनमभिनन्द्य सुभाषिताभिप्रसादित-
मतिः पुनरुवाच ।
20 न सुभाषितरत्नानामर्घः कश्चन विद्यते ।
कुसुमाञ्जलिवत्प्रीत्या ददाम्यचापि ते वरम् ॥ २७ ॥
अथ बोधिसत्त्वः सर्वावस्थामुखतां सज्जनस्य प्रदर्शयञ्छक्रमु-
वाच ।
वीक्षेय धीरं शृणुयां च धीरं स्यान्मे निवासः सह तेन शक्र ।
25 संभाषणं तेन सहैव भूयादेतं वरं देववर प्रयच्छ ॥ २८ ॥

शक्र उवाच । अतिपक्षपात इव खलु ते धीरं प्रति । तदुच्यतां
तावत् ।

किं नु धीरस्तवाकाशींश्चिद काश्यप कारणम् ।

अधीर इव येनासि धीरदर्शनलालसः ॥ २९ ॥

5 अथ बोधिसत्त्वः सज्जनमाहात्म्यमस्य प्रदर्शयन्नुवाच । श्रूयतां
मार्ष येन मे धीरदर्शनमेवाभिलषते मतिः ।

व्रजति गुणपथेन च स्वयं नयति परानपि तेन वर्त्मना ।

वचनमपि न रूक्षमक्षमां जनयति तस्य हितोपसंहितम् ॥ ३० ॥

अशठविनयभूषणः सदा हितमिति लम्भयितुं स शक्यते ।

10 इति मम गुणपक्षपातिनी नमति मतिर्गुणपक्षपातिनि ॥ ३१ ॥

अथैनं शक्रः साधूपपन्नरूपमिदमिति चाभिनन्द्य समभिवृद्धप्र-
सादः पुनर्वरेणोपनिमन्त्रयामास ।

कामं संतोषसात्मत्वात्सर्वत्र कृतमेव ते ।

मदनुग्रहबुद्ध्या तु ग्रहीतुं वरमर्हसि ॥ ३२ ॥

15 उपकाराशया भक्त्या शक्त्या चैव समस्तया ।

प्रयुक्तस्यातिदुःखो हि प्रणयस्याप्रतियहः ॥ ३३ ॥

अथ तस्य परामुपकर्तुकामतामवेक्ष्य बोधिसत्त्वस्तत्रियहितका-
मतया प्रदानानुतर्षप्राबल्यमस्मै प्रकाशयन्नुवाच ।

त्वदीयमन्नं क्षयदोषवर्जितं मनश्च दित्साप्रतिपत्तिपेशलम् ।

20 विश्रुद्धशीलाभरणाश्च याचका मम स्युरेतां वरसंपदं वृणे ॥ ३४ ॥

शक्र उवाच । सुभाषितरत्नाकरः खल्वत्रभवान् । अपि च ।

यदभिप्रार्थितं सर्वं तन्नथैव भविष्यति ।

ददामि च पुनस्तुभ्यं वरमस्मिन्सुभाषिते ॥ ३५ ॥

बोधिसत्त्व उवाच ।

- वरं ममानुपहसंपदाकरं ददासि चेत्सर्वदिवीकसां वर ।
 न माभ्युपेयाः पुनरित्यभिज्वलन्निमं वरं दैत्यनिसूदनं वृषे ॥ ३६ ॥
 अथ शक्रः सामर्षवदेनमति विस्मयमान उवाच । मा तावन्नोः ।
 जपव्रतेज्याविधिना तपःश्रमैर्जनो ऽयमन्विच्छति दर्शनं मम ।
 5 भवान्पुनर्नेच्छति केन हेतुना वरप्रदित्साभिगतस्य मे सतः ॥ ३७ ॥
 बोधिसत्त्व उवाच । अलं ते मन्युप्रणयेन । समनुनेष्याम्यहमच-
 भवन्तं देवराज । न ह्यसावदाक्षिण्यानुवृत्तिर्न चाप्यबहुमानविचेष्टि-
 तमसमवधानकाम्यता वा भवति भवताम् । किं तु
 निरीक्ष्य ते रूपममानुषाद्भुतं प्रसन्नकान्तिं ज्वलितं च तेजसा ।
 10 भवेत्प्रमादस्तपसीति मे भयं प्रसादसौम्यादपि दर्शनात्तव ॥ ३८ ॥
 अथ शक्रः प्रणम्य प्रदक्षिणीकृत्य चैनं तत्रैवान्तर्दधे । प्रभातायां
 च रजन्यां बोधिसत्त्वः शक्रप्रभावोपहृतं प्रभूतं दिव्यमन्नपानं ददर्श ।
 शक्रोपनिमन्त्रणाहूतानि चानेकानि प्रत्येकबुद्धशतानि ध्यायतावद्ब-
 परिकरांश्च परिवेषणसज्जाननेकांश्च देवकुमारान् ।
 15 तेनान्नपानविधिना स मनिर्महर्षी
 न्तंतर्पयन्मुदमुदारतरामवाप ।
 वृत्त्या च तापसजनोचितयाभिरेमे
 ध्यानाप्रमाणनियमेन शमेन चैव ॥ ३९ ॥
 तदेवं तपोवनस्थानामप्यलंकारस्त्यागशौर्यं प्रागेव गृहस्थानामि-
 20 ति त्यागशौर्येणालंकार्तथ्य एवात्मा सत्पुरुषेणेति ॥ दानपतिसंप्रहर्ष-
 णायामप्युत्तमं लोभद्वेषमोहबाल्यविगर्हायां कल्याणमित्रसंपर्कगुणे
 संतोषकथायां तथागतमाहात्म्ये च । एवं पूर्वजन्मस्वपि सुभाषितर-
 त्नातिशयाकरः स भगवान् प्रागेव संबुद्ध इति ॥

न परदुःखानुराः स्वसुखमवेक्षन्ते महाकारुणिकाः ॥ तद्वथानु-
श्रूयते । बोधिसत्त्वः किल स्वमाहात्म्यकारुण्याभिप्रपन्नो जगत्परिचा-
णाध्याशयः प्रदानदमनियमसौरत्यादिभिर्लोकानुयहानुकूलैर्गुणाति-
शयैरभिवर्धमानः सर्वसत्त्वमैत्रमना मैत्रबलो नाम राजा बभूव ।

8 दुःखं सुखं वा यद्भूत्प्रजानां तस्यापि राज्ञस्तद्भूत्तथैव ।

अतः प्रजारक्षणदक्षिणो ऽसौ शस्त्रं च शास्त्रं च पराममर्शं ॥ 9 ॥

नरेन्द्रचूडाधृतशासनस्य तस्य त्वलंकारवदास शस्त्रम् ।

विस्पष्टरूपं ददृशे च शास्त्रं नयेषु लोकस्य हितोदयेषु ॥ २ ॥

विनियहप्रयहयोः प्रवृत्तिर्धर्मोपरोधं न चकार तस्य ।

10 हिताशयत्वान्नयनैपुणाञ्च परीक्षकस्येव पितुः प्रजासु ॥ ३ ॥

तस्यैवं धर्मेण प्रजाः पालयतः सत्यत्यागोपशमप्रज्ञादिभिश्च पर-
हितपरिणामनात्सविशेषोदात्तक्रमैर्बोधिसंभारविधिभिरभिवर्धमान-
स्य कदाचित्कस्मिंश्चिदपराधे यक्षाणामधिपतिना स्वविषयात्प्रवा-
जिता ओजोहाराः पञ्च यक्षाः परवधदक्षास्तद्विषयमभिजग्मुः । व्य-
15 पगतसर्वोपद्रवत्वाञ्च नित्यप्रवृत्तविविधोत्सवं परया संपदा समुपे-
तरूपं प्रमुदिततुष्टपुष्टजनमभिसमीक्ष्य तद्विषयं तन्निवासिनां पुरु-
षाणामोजांस्यपहर्तुं तेषामभिलाषो बभूव ।

ते परेणापि यत्नेन संप्रवृत्ताः स्वकर्मणि ।

नैव तद्विषयस्थानां हर्तुमोजः प्रसेहिरे ॥ ४ ॥

20 तस्य प्रभावातिशयानृपस्य ममेति यच्चैव बभूव बुद्धिः ।

सैवास्य रक्षा परमास तस्मादोजांसि हर्तुं न विषेहिरे ते ॥ ५ ॥

यदा च परमपि प्रयत्नं कुर्वन्तो नैव शक्नुवन्ति स्म कस्यचिद्विष-
यनिवासिनो जनस्थीजो ऽपहर्तुमथ तेषां परस्परमवेक्ष्यैतद्भूत् । किं
नु खल्विदं मार्षाः ।

अस्मत्प्रभावप्रतिघातयोग्या विद्यातपःसिद्धिमया विशेषाः ।

न सन्ति चैषामथ चाद्य सर्वे व्यर्थाभिधानत्वमुपागताः स्सः ॥ ६ ॥

अथ ते यक्षा ब्राह्मणवर्णमात्मानमभिनिर्माय समनुचरन्तो दह-
श्रुः प्रत्यरण्यचरमन्यतमं गोपालकं सशब्दले छायादुममूले सोपानत्कं
5 संनिषण्णं सपल्लवैर्वनतरुकुसुमैर्विरचितां मालामुब्वहन्तं दक्षिणतो
विन्यस्तदराडपरश्रुमेकाकिनं रज्जुवर्तनव्यापृतं प्रक्ष्वेडितविलासेन गा-
यन्तमासीनं समुपेत्य चैनमूचुः । यथयददकाकाकाका । भो गवां सं-
रक्षाधिकृत । एवं विविक्ते निर्जनसंपाते ऽस्मिन्नरण्ये विचरन्नेवमे-
काकी कथं न विभेषीति ॥ स तानालोक्याब्रवीत् । कुतो वा भेतव्य-
10 मिति ॥ यक्षा ऊचुः । किं त्वया न श्रुतपूर्वा यक्षराक्षसानां पिशा-
चानां वा निसर्गैरौद्रा प्रकृतिरिति ।

सहायमध्ये ऽपि हि वर्तमानो विद्यातपःस्वस्त्ययनैरुपेतः ।

येभ्यः कथंचित्परिमोक्षमेति शौर्यादवज्ञातभयो ऽपि लोकः ॥ ७ ॥

तेभ्यो नृमेदःपिशिताशनेभ्यः कथं भयं ते ऽस्ति न राक्षसेभ्यः ।

15 विकिक्तगाम्भीरभयानकेषु सहायहीनस्य वनान्तरेषु ॥ ८ ॥

इत्युक्ते स गोपालकः प्रहस्यैनानुवाच ।

जनः स्वस्त्ययनेनायं महता परिपाल्यते ।

देवेन्द्रेणाप्यशक्यो ऽयं किं पुनः पिशिताशनैः ॥ ९ ॥

तेन गेह इवारण्ये रात्रावपि यथा दिवा ।

20 जनान्त इव चैको ऽपि निर्भयो विचराम्यहम् ॥ १० ॥

अथैनं ते यक्षाः कुतूहलप्राबल्यात्सादरमुत्साहयन्त इवोचुः । तत्क-

थय कथय तावद्गद्र कीदृशो ऽयं युष्माकं स्वस्त्ययनविशेष इति ॥ स ता-

ग्रहसन्नुवाच । श्रूयतां यादृशो ऽयमस्माकमत्यद्भुतः स्वस्त्ययनविशेषः

कनकगिरिशिलाविशालवक्षाः शरदमलेन्दुमनोज्ज्वलशोभः ।

25 कनकपरिघपीनलक्षबाहुर्वृषभनिभेक्षणविक्रमो नरेन्द्रः ॥ ११ ॥

ईदृशो ऽस्माकं स्वस्त्ययनविशेषः । इत्युक्त्वा सामर्षविस्मयस्तान्य-
क्षानवेक्षमाणः पुनरुवाच । आश्चर्यं बतेदम् ।

एवं प्रकाशो नृपतिप्रभावः कथं नु वः श्रोत्रपथं न यातः ।

अत्यद्भुतत्वादथवा श्रुतो ऽपि भवत्सु विप्रत्ययतो न रूढः ॥ १२ ॥

5 शङ्के गुणान्वेषणविक्रवो वा देशी जनो ऽसावकुतूहलो वा ।

विवर्जितो भाग्यपरिक्षयाद्वा कीर्त्या नरेन्द्रस्य यतो ऽभ्युपैत ॥ १३ ॥

तदस्ति वो भाग्यशेषं यत्तादृशद्देशकान्तारादिहागताः स्य ॥ यक्षा
जचुः । भद्रमुख कथय किंकृतो ऽयमस्य राज्ञः प्रभावो यदस्यामानुषा
न प्रसहन्ते विषयवासिनं जनं हिंसितुमिति ॥ गोपालक उवाच ।

10 स्वमाहात्म्याधिगतः प्रभावो ऽयमस्माकं महाराजस्य । पश्यत महा-
ब्राह्मणाः ।

मैत्री तस्य बलं ध्वजायशबलं त्वाचारमात्रं बलं

नासौ वेत्ति रूपं न चाह परुषं सम्यक्कां गां रक्षति ।

धर्मस्तस्य नयो न नीतिनिकृतिः पूजार्थमर्थः सता-

15 मित्याश्चर्यमयो ऽपि दुर्जनधनं गर्वं च नालक्षते ॥ १४ ॥

एवमादिगुणशतसमुदितो ऽयमस्माकं स्वामी । तेनास्य न प्रस-
हन्ते विषयनिवासिनं जनं हिंसितुमुपद्रवाः । अपि च । कियदहं
वः शक्ष्यामि वक्तुम् । नृपतिगुणश्रवणकौतूहलैस्तु भवद्भिर्नगरमेव
युक्तं प्रवेष्टुं स्यात् । तत्र हि भवन्तः स्वधर्मानुरागाद्भवस्थितार्य-
20 मर्यादं नित्यक्षेमसुभिस्तत्वात्प्रमुदितसमृद्धमनुद्धतोदात्तवेषमभ्यागता-
तिथिजनविशेषवत्सलं नृपतिगुणास्त्रिभृद्दयं तत्कीर्त्याश्रयाः स्तुती-
र्मङ्गलमिव स्वस्त्ययनमिव च प्रहर्षादभ्यस्यन्तं जनं दृष्ट्वा राज्ञो गुण-
विस्तरमनुमास्यन्ते । सत्यां च गुणबहुमानोज्जावनायां तद्दिदृक्षया
यूयमवश्यं तद्गुणप्रत्यक्षिणो भविष्यथेति ॥ अथ ते यक्षाः स्वप्रभाव-

प्रतिघातात्तस्मिन्नाजनि सामर्षहृदया भावप्रयुक्तयापि युक्तया तथा
तद्गुणकथया नैव मार्दवमुपजग्मुः ।

प्रायेण खलु मन्दानाममर्षज्वलितं मनः ।

यस्मिन्वस्तुनि तत्कीर्त्या तद्विशेषेण दृश्यते ॥ १५ ॥

5 प्रदानप्रियतां तु समभिवीक्ष्य तस्य राज्ञस्ते यक्षास्तदपकारचि-
कीर्षवः समभिगम्य राजानं संदर्शनकाले भोजनमयाचन्त । अथ
स राजा प्रमुदितमनास्तदधिकृतान्पुरुषान्समादिदेश क्षिप्रमभिरु-
चितं भोजनं ब्राह्मणेभ्यो दीयतामिति ॥ अथ ते यक्षाः समुपहतं
राजार्हमपि भोजनं हरिततृणमिव व्याघ्रा नैव प्रत्यगृह्णन्तैवविधं
10 भोजनं वयमश्नीम इति । तच्छ्रुत्वा स राजा समभिगम्यैनानब्रवीत् ।
अथ कीदृशं भोजनं युष्माकमुपशेते । यावत्तादृशमन्विष्यतामिति ॥
यक्षा जचुः ।

प्रत्ययोष्माणि मांसानि नराणां रुधिराणि च ।

इत्यन्नपानं पद्याक्ष यक्षाणामक्षतव्रत ॥ १६ ॥

15 इत्युक्त्वा दंष्ट्राकरालवदनानि दीपपिङ्गलकेकरौद्रनयनानि स्फु-
टितचिपिटविरूपघोणानि ज्वलदनलकपिलकेशम्भ्रूणि सजलज-
लधरान्धकाराणि विकृतभीषणानि स्वान्येव वपूंषि प्रत्यपद्यन्त ।
समभिवीक्ष्य चैनान्स राजा पिशाचाः खल्विमे न मानुषास्तेनास-
दीयमन्नपानं नाभिलषन्तीति निश्चयमुपजगाम ॥

20 अथ तस्य नरेन्द्रस्य प्रकृत्या करुणात्मनः ।

भूयसी करुणा तेषु समभूच्छ्रद्धचेतसः ॥ १७ ॥

करुणैकतानहृदयश्च तान्यक्षाननुशोचन्नियतमीदृशमर्थं चिन्तया-
मास ।

दयावतस्तावदिदमन्नपानं सुदुर्लभम् ।

25 प्रत्यहं च तदन्वेषं किं नु दुःखमतः परम् ॥ १८ ॥

निर्दयस्याप्यशक्तस्य विघातैकरसः श्रमः ।

शक्तस्याप्यहिताभ्यासात्किं स्विकृष्टतरं ततः ॥ १९ ॥

एवंविधाहारपरायणानां कारुण्यशून्याशिवमानसानाम् ।

प्रत्याहमेषां दहतां स्वमर्थं दुःखानि यास्यन्ति कदा नु नाशम् ॥ २० ॥

तत्कथमिदानीमहमेषामीदृशाहारसंपादनादेकाहमपि तावत्पर-
हिंसाप्राणविघातं कुर्याम् ।

नहि स्मराम्यर्थितयागतानामाशाविपर्योसहतप्रभाणि ।

हिमानिलघ्नापितपङ्कजानां समानदैत्यानि मुखानि कर्तुमे ॥ २१ ॥

भवतु । दृष्टम् ।

10 स्वतः शरीरान्स्थिरपीवराणि दास्यामि मांसानि सशोणितानि ।

अतो ऽन्यथा को हि मम क्रमः स्यादित्यागतेष्वर्थेषु युक्तरूपः ॥ २२ ॥

स्वयं मृतानां हि निरुष्मकाणि भवन्ति मांसानि विशोणितानि ।

प्रियाणि चैषां नहि तानि सम्यग्बुभुक्षया पीडितवियहाणाम् ॥ २३ ॥

जीवतो ऽपि च कुतो ऽहमन्यस्मान्मांसमादास्ये मामभिगम्य

15 चैते तथैव क्षुब्धपरिक्षामनयनवदना निष्फलाशाप्रणयत्वादधिक-
तरविघातातुरमनसः कथं नाम प्रतियास्यन्ति । तदिदमत्र प्राप्त-
कालम् ।

दुष्टव्रणस्येव सदातुरस्य कडेवरस्यास्य रुजाकरस्य ।

करोमि कार्यातिशयोपयोगादत्यर्थैरम्यं प्रतिकारखेदम् ॥ २४ ॥

20 इति विनिश्चित्य स महात्मा प्रहर्षोऽन्नमस्फीतीकृतनयनवदनशोभः

स्वं शरीरमुपदर्शयंस्तान्यक्षानुवाच ।

अमूनि मांसानि सशोणितानि धृतानि लोकस्य हितार्थमेव ।

यद्यातिथेयत्वमुपेयुरद्य महोदयः सो ऽभ्युदयो मम स्यात् ॥ २५ ॥

अथ ते यक्षा जानन्तो ऽपि तस्य राज्ञस्तमध्याशयमत्यङ्गुतत्वाद्-

25 अहधाना राजानमूचुः ।

अर्धिनात्मगते दुःखे याञ्चादैन्येन दर्शिते ।

ज्ञातुमर्हति दातैव प्राप्तकालमतः परम् ॥ २६ ॥

अथ राजा ऽनुमतमिदमेषामिति प्रमुदितमनाः सिरामोक्षणार्थं
वैद्या आज्ञाप्यन्तामिति समादिदेश ॥ अथ तस्य राज्ञो ऽमात्याः स्व-
5 मांसशोणितप्रदानव्यवसायमवेत्य संभ्रमामर्षव्याकुलहृदया व्यक्तमी-
दृशं कंचिदर्थं स्नेहवशाद्बुधुः । नार्हति देवः प्रदानहर्षातिशयादनुरक्तानां
प्रजानां हिताहितक्रममनवेक्षितुम् । न चैतद्विदितं देवस्य यथा
यद्यत्प्रजानामहितोदयाय तत्तन्त्रियं मानद राक्षसानाम् ।

परोपरोधार्जितवृत्तितुष्टिरेवंस्वभावानघ जातिरेषाम् ॥ २७ ॥

10 सुखेष्वसक्तश्च विभर्षिं देव राज्यश्रमं लोकहितार्थमेव ।

स्वमांसदानव्यवसायमस्मात्स्वनिश्चयोन्मार्गमिमं विमुञ्च ॥ २८ ॥

असंशयं न प्रसहन् एते त्वद्वीर्यगुप्तं नरदेव लोकम् ।

अनर्थपारिडत्यहतास्तथा हि नयेन वाञ्छन्त्यनयं प्रजानाम् ॥ २९ ॥

मेदोवसाद्यैस्त्रिदशा मखेषु प्रीतिं हुताशाभिहुतैर्व्रजन्ति ।

15 सत्कारपूतं भवदीयमन्नं संपन्नमेषां किल नैव रूच्यम् ॥ ३० ॥

कामं नास्मद्विधजनाधेयबुद्धयो देवपादाः स्वकार्यानुरागस्वयम-
स्मानेवमुपचारपथाङ्गंशयति । पञ्चानाममीषामर्थे सकलं जगद्-
नर्थाकर्तव्यमिति को ऽयं धर्ममार्गो देवस्य । अपि च । किंकृतेयम-
स्मास्वेवं निष्प्रणयता केन वास्माकं स्वाम्यर्थे विनियोज्यमानानि
20 विनिगूढपूर्वाणि मांसशोणितानि यदपरिशीलेष्वेवाभीषु स्वानि
देवो दातुमिच्छतीति ॥ अथ स राजा तानमात्यानुवाच ।

संविद्यमानं नास्तीति ब्रूयादस्मद्विधः कथम् ।

न दास्यामीत्यसत्यं वा विस्पष्टमपि याचितः ॥ ३१ ॥

धर्मव्यवस्थासु पुरःसरः सन्स्वयं व्रजेयं यदि कापथेन ।

25 अस्मद्गताचारपथानुगानां भवेदवस्था मम का प्रजानाम् ॥ ३२ ॥

यतः प्रजा एव समीक्षमाणः सारं शरीरादहमुद्धरिष्ये ।

कश्च प्रभावो जगदर्थसाधुर्मात्सर्यहार्याल्पहृदो मम स्यात् ॥ ३३ ॥

यदपि चास्मत्प्रेमबहुमानावर्जितं प्रणयविस्रम्भगर्भमभिधीयते
भवद्भिः किंकृतेयमस्मास्त्वेवं निष्प्रणयता यदपरिक्षीणेष्वेव नो मां-
5 सशोणितेषु स्वानि देवो दातुमिच्छतीति । अत्र वो ऽनुनेषामि । न
खलु मे युष्मासु प्रतिहतविषयः प्रणयमार्गो विस्रम्भविरहात्परिश-
ङ्गागहनदुरवगाहो वा । किं तु

धने तनुत्वं क्रमशो गते वा भाग्यानुवृत्त्या क्षयमागते वा ।

विजृम्भमाणप्रणयः सुहासु शोभेत न स्त्रीतधनः कृशेषु ॥ ३४ ॥

10 विवर्धितेष्वर्थिजनार्थमेव संविद्यमानेषु च मे बृहत्सु ।

गात्रेषु मांसोपचयोन्नतेषु युष्मास्वपि स्यात्प्रणयो विरूपः ॥ ३५ ॥

असंस्तुतानामपि न क्षमेय पीडां कथं कैव कथा भवत्सु ।

स्वान्येव मांसानि यतो ऽस्मि दित्सुर्मां चैव याचन्त इमे न युष्मान् ॥

तदलमस्मदतिस्त्रेहाद्धर्मविघ्ननिःसाध्वसतया । अनुचितः खल्व-
15 यमत्रभवतामस्मदर्षिषु समुदाचारः । मीमांसितव्यमपि च तावदे-
तत्स्यात् ।

स्वार्थमन्नादि दित्सन्तं कथं स्यात्प्रतिषेधयन् ।

साधुवृत्तिरसाधुर्वा प्रागेवैवंविधं विधिम् ॥ ३७ ॥

तदलमनेनात्र वो निर्बन्धेन । न्यायोपपरीक्षया क्रियतामस्मात्सा-

20 चिष्यसदृशमुन्मार्गावरणं मनसः । अनुमोदनानुगुणवचसः खल्वत्रभ-
वन्तः शोभेरन्नैवमधीरनयनाः । कुतः ।

नैकोपयोगस्य धनस्य तावन्न प्रत्यहं याचनका भवन्ति ।

एवंविधस्वर्थिजनो ऽधिगन्तुं न देवताराधनयापि शक्यः ॥ ३८ ॥

एवंविधे चार्थिजने ऽभ्युपेते देहे विनाशिन्यसुखास्पदे च ।

25 विमर्शमार्गो ऽप्यनुदात्तता स्यान्मात्सर्यदैत्यं तु परा तमिस्रा ॥ ३९ ॥

तच्च मा वारयितुमर्हन्त्यत्रभवन्त इत्यनुनीय स राजा स्वां पर्ष-
दमाहूय वैद्यान्यञ्च सिराः स्वशरीरे मोक्षयित्वा तान्यक्षानुवाच ।

धर्मकर्मणि साचिव्यं प्रीतिं च परमां मम ।

भवन्तः कर्तुमर्हन्ति देयस्यास्य प्रतियहात् ॥ ४० ॥

5 ते तथेत्युक्त्वाञ्जलिपुटैरेव राज्ञो रक्तचन्दनरसाभितामं रुधिरं पा-
तुमुपचक्रमिरे ।

स पीयमानस्तजः क्षितीशः क्षपाचरैर्हमवपुश्चकाशे ।

संध्यानुरक्तैर्जलभारनघैः पयोधरैर्मरुविषगूढः ॥ ४१ ॥

प्रीतिप्रकर्षाद्भृतिसंपदा च वपुर्गुणादेव च तस्य राज्ञः ।

10 मझौ न गात्रं न मुमूर्छं चेतः संचिक्षिपे न क्षतजं क्षरद्वा ॥ ४२ ॥

विनीततर्षङ्गमास्तु ते यक्षाः पर्याप्तमनेनेति राजानमूचुः ॥

अनेकदुःखायतने शरीरे सदा कृतघ्ने ऽपि नराधिपस्य ।

गते ऽर्थिसंमाननसाधनत्वं हर्षानुकूलं ग्रहणं बभूव ॥ ४३ ॥

अथ स राजा हर्षप्रबोधादधिकतरनयनवदनप्रसादो नीलोत्पल-

15 दलनीलविमलपत्रं रत्नप्रभोज्जासुररुचिरत्सरुं निशितं निस्त्रिंशमा-
दाय स्वमांसानि च्छित्त्वा तेभ्यः प्रायच्छत् ।

ह्रियमाणावकाशं तु दानप्रीत्या पुनः पुनः ।

न प्रसेहे मनस्तस्य छेददुःखं विगाहितुम् ॥ ४४ ॥

आकृथमाणं शितशस्त्रपातैः प्रीत्या पुनर्दूरमपास्यमानम् ।

20 खेदालसत्वादिव तस्य दुःखं मनःसमुत्सर्पणमन्दमासीत् ॥ ४५ ॥

स प्रीतिमानेव निशाचरांस्तान्संतर्पयन्स्वैः पिशितैस्तथासीत् ।

क्रूराणि तेषामपि मानसानि येनासुराविष्कृतमार्दवानि ॥ ४६ ॥

धर्मप्रियत्वात्करुणावशाद्वा त्यजन्यरार्थे प्रियमात्मदेहम् ।

वेषापिदग्धान्यपि मानसानि प्रसादसौवर्ण्यनवानि कुर्यात् ॥ ४७ ॥

25 अथ ते यक्षास्तं राजानं स्वमांसोत्कर्तनपरं तथैवास्वलितवदन-

प्रसादमविकम्पमानं मांसच्छेदवेदनाभिरभिवीक्ष्य परं प्रसादं वि-
स्मयं चोपजग्मुः ।

आश्चर्यमद्भुतमहो बत किं स्विदेत-

त्सत्यं न वेति समुदीर्णविचारहर्षाः ।

5

राजन्यमर्षमुपमृद्य मनःप्रसादं

तत्संस्तुतिप्रणतिभिः प्रथयां बभूवुः ॥ ४८ ॥

अलमलं देव । विरम्यतां स्वशरीरपीडाप्रसङ्गात् । संतर्पिताः
स्मस्तवानयाद्भुतया याचनकजनमनोहरया प्रतिपत्येति ससंभ्रमाः
सप्रणामं विनिवार्य राजानं प्रसादाश्रुपरिषिक्तवदनाः सबहुमानमु-
दीक्षमाणाः पुनरुचुः ।

10

स्थाने भक्तिवशेन गच्छति जनस्त्वत्कीर्तिवाचालतां

स्थाने श्रीः परिभूय पङ्कजवनं त्वत्संश्रयश्चाधिनी ।

व्यक्तं शक्रसनाथतामपि गता त्वद्वीर्यगुणामिमां

द्यौः पश्यत्युदितस्पृहा वसुमतीं नो चेदहो वक्ष्यते ॥ ४९ ॥

15

किं बहुना । एवंविधजनाभ्युपपन्नः सभाग्यः खलु मनुष्यलोकः ।
युष्मदायासाभ्यनुमोदनात्तु वयमेवात्र दग्धाः । भवद्विधजनापश्रया-
च्छक्यमित्थंगतैरथात्मानं समुद्धर्तुमिति स्वदुष्करप्रतीघाताशया भ-
वन्तं पृच्छामः ।

अनादृत्य सुखप्राप्तामनुरक्तां नृपश्रियम् ।

20

किं तदत्यद्भुतं स्थानं पथानेन यदीप्ससि ॥ ५० ॥

सर्वक्षितिपतित्वं नु धनेशत्वमथेन्द्रताम् ।

ब्रह्मभूयं विमोक्षं वा तपसानेन वाञ्छसि ॥ ५१ ॥

अस्य हि व्यवसायस्य न दूरतरमीप्सितम् ।

श्रोतव्यं चैतदस्माभिर्वक्तुमर्हसि नो भवान् ॥ ५२ ॥

25

राजोवाच । श्रूयतां यदर्थो ऽयं ममाभ्युद्यमः ।

प्रयत्नलभ्या यदयत्ननाशिनी न तृप्तिस्सौख्याय कुतः प्रशान्तये ।
भवाश्रया संपदतो न कामये सुरेन्द्रलक्ष्मीमपि किञ्चयेतराम् ॥ ५३ ॥

न चात्मदुःखक्षयमात्रकेण मे प्रयाति संतोषपथेन मानसम् ।
अमूननाथानभिवीक्ष्य देहिनः प्रसक्ततीव्रव्यसनश्रमातुरान् ॥ ५४ ॥

५ अनेन पुण्येन तु सर्वदर्शितामवाप्य निर्जित्य च दोषविद्विषः ।
जरारुजामृत्युमहोर्मिसंकुलात्समुद्धरेयं भवसागराज्जगत् ॥ ५५ ॥

अथ ते यक्षाः प्रसादसंहर्षिततनुरुहाः प्रणम्य राजानमूचुः । उप-
पन्नरूपमेवंविधस्य थवसायातिशयस्येदं कर्म । तन्न दूरे भवद्विधाना-
मभिप्रायसंपद इति निश्चितमनसो विज्ञापयामः ।

10 कामं लोकहितायैव तव सर्वो ऽयमुद्यमः ।
स्वहितात्यादरं त्वेषां स्मर्तुमर्हसि नस्तदा ॥ ५६ ॥

अज्ञानाच्च यदस्माभिरेवमायासितो भवान् ।
स्वमप्यर्थमपश्यद्भिर्मृष्यतामेव तच्च नः ॥ ५७ ॥

आज्ञामपि च तावन्नस्वमनुपहपङ्कतिम् ।
15 सचिवानामिव स्वेषां विस्रब्धं दातुमर्हसि ॥ ५८ ॥

अथ स राजा प्रसादमृदूकृतहृदयान्मत्वेनानुवाच । उपकारः स्व-
त्वयं नायासो ममेत्यलमत्र वो ऽक्षमाशङ्कया । अपि च ।

एवंविधे धर्मपथे सहायान्किं विस्मरिष्याम्यधिगम्य बोधिम् ।
युष्माकमेव प्रथमं करिष्ये विमोक्षधर्मांमृतसंविभागम् ॥ ५९ ॥

20 अस्मन्नियं चाभिसमीक्षमाणैर्हिंसा भवद्भिर्विषवद्विवर्ज्या ।
लोभः परद्रव्यपरिग्रहेषु वाग्गर्हिता मद्यमयश्च पाप्मा ॥ ६० ॥

अथ ते यक्षास्तथेत्यस्मै प्रतिश्रुत्य प्रणम्य प्रदक्षिणीकृत्य चैनं
तत्रैवान्तर्दधिरे । स्वमांसशोणितप्रदाननिश्चयसमकालमेव तु तस्य
महासत्त्वस्य

- विकम्पमाना बहुधा वसुंधरा विघूर्णयामास सुवर्णपर्वतम् ।
 प्रसस्वनुर्दुन्दुभयश्च तद्गता द्रुमाश्च पुष्पं ससृजुर्विकम्पनात् ॥ ६१ ॥
 तदभ्रवद्भीमनि मारुतेरितं पतचिसेनेव वितानवत्क्वचित् ।
 विसृत्य माला यथितेव कुत्रचित्समं समन्तानृपतेर्बकीर्यत ॥ ६२ ॥
 5 निवारयिष्यन्निव मेदिनीपतिं समुद्धतावेगतया महार्णवः ।
 जलैः प्रकृत्यभ्यधिकक्रमस्वनैः प्रयाणसौजस्कवपुर्ब्यरोचत ॥ ६३ ॥
 किमेतदित्यागतसंभ्रमस्ततः सुराधिपस्तत्र विचिन्त्य कारणम् ।
 नृपात्ययाशङ्किततूर्णमाययौ नृपालयं शोकभयाकुलाकुलम् ॥ ६४ ॥
 तथागतस्यापि तु तस्य भूपतेर्मुखप्रसादात्तविशेषविस्मयः ।
 10 उपेत्य तत्कर्म मनोज्ञया गिरा प्रसादसंहर्षवशेन तुष्टुवे ॥ ६५ ॥
 अहो प्रकर्षो बत सज्जनस्थितेरहो गुणाभ्यासनिधेरुदारता ।
 अहो परानुग्रहपेशला मतिस्त्वदर्पणान्नाथवती बत क्षितिः ॥ ६६ ॥
 इत्यभिप्रशस्यैनं शक्रो देवेन्द्रः सद्यःक्षतरोहणसमर्थैर्दिव्यैर्मानुष्य-
 कैरोषधिविशेषैर्निर्वेदनं यथापौराणं शरीरं कृत्वा दाक्षिण्यविनयोप-
 15 चारमधुरं प्रतिपूजितस्तेन राज्ञा स्वमावासं प्रतिजगाम ॥
 तदेवं परदुःखातुरा नात्मसुखमवेक्षन्ते महाकारुणिका इति । को
 नाम धनमाचके ऽप्यपेक्षां नोत्स्रष्टुमर्हतीति दायकजनसमुत्तेजनायां
 वाच्यम् । करुणावर्णे ऽपि तथागतमाहात्म्ये सत्कृत्य धर्मश्रवणे च ।
 यच्चोक्तं भगवता बहुकराः खल्वेते पञ्चका भिक्षव इति स्यादेतत्सं-
 20 धाय । तेन हि समयेन ते पञ्च यक्षा बभूवुः । तेषां भगवता यथा-
 प्रतिज्ञातमेव प्रथमं धर्मामृतसंविभागः कृत इति ॥

॥ इति मैत्रीबलजातकमष्टमम् ॥

न बोधिसत्त्वचरितं सुखमनुमोदितुमथल्पसत्त्वैः प्रागेवाचरितुम् ॥
 तद्यथानुश्रूयते । सात्मीभूतेन्द्रियजयः पराक्रमनयविनयसंपदा सम-

धिगतविजयश्रीवृद्धोपासननियमात्त्रय्यान्वीक्षिक्योरुपलब्धार्थतत्त्वः
स्वधर्मकर्मनुरक्ताभिरनुद्विग्नसुखोचिताभिरनुरक्ताभिः प्रकृतिभिः प्र-
काश्यमानदराडनीतिशोभः सम्यक्प्रवृत्तवार्त्ताविधिः संजयो नाम
शिबीनां राजा बभूव ।

- 5 गुणोदयैर्यस्य निबद्धभावा कुलाङ्गनेवास नराधिपश्रीः ।
अतर्कणीयान्यमहीपतीनां सिंहाभिगुप्तेव गुहा मृगाणाम् ॥ १ ॥
तपस्सु विद्यासु कलासु चैव कृतश्रमा यस्य सदाभ्युपेताः ।
विशेषयुक्तं बहुमानमीयुः पूजाभिराविष्क्रियमाणसाराः ॥ २ ॥
तस्य राज्ञः प्रतिपत्त्यनन्तरं प्रथितगुणगणनिरन्तरो विश्वन्तरो ना-
10 म पुत्रो युवराजो बभूव । [अयमेव भगवाञ्छाक्यमुनिस्तेन समयेन ।]
युवापि वृद्धोपशमाभिरामस्तेजस्थपि क्षान्तिमुखस्वभावः ।
विद्वानपि ज्ञानमदानभिज्ञः श्रिया समृद्धो ऽथवलेपशून्यः ॥ ३ ॥
दृष्टप्रयाणसु च दिक्षु तस्य व्याप्ते च लोकत्रितये यशोभिः ।
बभूव नैवान्ययशोलवानां प्रसर्तुमुत्साह इवावकाशः ॥ ४ ॥
15 अमृथमाणः स जगद्गतानां दुःखोदयानां प्रसृतावलेपम् ।
दानेषुवर्षी करुणोरुचापस्तैर्युद्धसंरम्भमिवाजगाम ॥ ५ ॥
स प्रत्यहमभिगतमर्थिजनमभिलषिताधिकैरङ्गिदैरर्थविसर्गैः प्र-
यवचनोपचारमनोहरैरतीव प्रह्लादयामास । पर्वदिवसेषु च पोषध-
नियमप्रशमविभूषणः शिरःस्नातः श्रुक्क्षौमवासा हिमगिरिशिखर-
20 संनिकाशं मदलेखाभ्यलंकृतमुखं लक्षणविनयजवसत्त्वसंपन्नं गन्धह-
स्तिनं समाज्ञातमौपवाह्यं द्विरद्वरमभिरुह्य समन्ततो नगरस्याभि-
निविष्टान्यर्थिजननिपानभूतानि स्वानि सन्नागाराणि प्रत्यवेक्षते
स्म । तथा च प्रीतिविशेषमधिजगाम ।
नहि तां कुरुते प्रीतिं विभूतिर्भवनाश्रिता ।
25 संक्रस्यमाणार्थिजने सैव दानप्रियस्य याम् ॥ ६ ॥

अथ कदाचित्तस्यैवंविधं दानप्रसङ्गं प्रमुदितहृदयैरर्थिभिः सम-
 न्ततो विकीर्यमाणमुपलभ्यान्यतमो भूम्यनन्तरस्तस्य राजा शक्यम-
 यमभिसंधातुं दानानुरागवशगत्वादिति प्रतर्क्य द्विरदवरापहरणार्थं
 5 ब्राह्मणांस्तत्र प्रणिदधे ॥ अथ ते ब्राह्मणा विश्वंतरस्य स्वानि सन्ना-
 गाराणि प्रत्यवेक्षमाणस्य प्रमोदादधिकतरनयनवदनशोभस्य जया-
 शीर्वादमुखराः समुच्छ्रिताभिप्रसारितदक्षिणायपाणयः पुरस्तात्सम-
 तिष्ठन्त । स ततो विनिगृह्य द्विरदवरमुपचारपुरःसरमभिगमनप्रयो-
 जनमेनान्यर्यपृच्छदाज्ञाप्यतां केनार्थं इति ॥ ब्राह्मणा ऊचुः ।

अमुष्य तव नागस्य गतिलीलाविलम्बिनः ।
 10 गुणैरर्थित्वमायाता दानशौर्याच्च ते वयम् ॥ ७ ॥
 कैलासशिखराभस्य प्रदानादस्य दन्तिनः ।
 कुरुष्व तावल्लोकानां विस्मयैकरसं मनः ॥ ८ ॥

इत्युक्ते बोधिसत्त्वः प्रीत्या समापूर्यमाणहृदयश्चिन्तामापेदे । चि-
 रस्य खलूदारप्रणयसुमुखमर्थिजनं पश्यामि । कः पुनरर्थं एवंविधेन
 15 द्विरदपतिनैषां ब्राह्मणानाम् । व्यक्तमयं लोभेर्याद्वेषपर्याकुलमनसः
 कस्यापि राज्ञः कार्पण्यप्रयोगः ।

आशाविघातदीनत्वं तन्मा भूत्तस्य भूपतेः ।
 अनाहत्य यशोधर्मौ यो ऽस्मद्धित इवोद्यतः ॥ ९ ॥

इति विनिश्चित्य स महात्मा त्वरितमवतीर्य द्विरदवरात् प्रतिगृ-
 20 ह्यतामिति समुद्यतकाञ्चनभृङ्गारस्तेषां पुरस्तादवतस्थे ॥

ततः स विद्वानपि राजशास्त्रमर्थानुवृत्त्या गतधर्ममार्गम् ।
 धर्मानुरागेण ददौ गजेन्द्रं नीतिव्यलीकेन न संचकाम्ये ॥ १० ॥

तं हेमजालरुचिराभरणं गजेन्द्रं
 विद्युत्पिनद्धमिव शारदमभराशिम् ।

दत्त्वा परां मुदमवाप नरेन्द्रसूनुः

संचुक्षुभे च नगरं नयपक्षपातात् ॥ ११ ॥

अथ द्विरदपतिप्रदानश्रवणात्समुदीर्णक्रोधसंरम्भाः शिबयो ब्राह्मणवृद्धा मन्त्रिणो योधाः पौरमुख्याश्च कोलाहलमुपजनयन्तः संजयं राजानमभिगम्य ससंभ्रमामर्षसंरम्भात्परिशिथिलोपचारयन्त्रणमूचुः । किमियं देव राज्यश्रीर्विलुप्यमानैवमुपेक्ष्यते । नार्हति देवः स्वराज्योपप्लवमेवमभिवर्धमानमुपेक्षितुम् । किमेतदिति च सावेगमुक्त्वा राज्ञा पुनरेवमूचुः । कस्माद्देवो न जानीते ।

निषेव्य मत्तभ्रमरोपगीतं यस्याननं दानसुगन्धि वायुः ।

10 मदावलेपं परवारणानामायासदुःखेन विना प्रमार्ष्टि ॥ १२ ॥

यत्तेजसाक्रान्तबलप्रभावाः संसुप्रदर्पा इव विद्विषस्ते ।

विश्वंतरेषु गजः स दत्तो रूपी जयस्ते ह्रियते ऽन्यदेशम् ॥ १३ ॥

गावः सुवर्णं वसनानि भोज्यमिति द्विजेभ्यो नृप देयरूपम् ।

यस्मिञ्जयश्रीर्नियता द्विपेन्द्रे देयः स नामेत्यतिदानशौर्यम् ॥ १४ ॥

15 नयोत्पथेनैनमिति व्रजन्तं कथं समन्वेष्टति राजलक्ष्मीः ।

नोपेक्षणं देव तवात्र युक्तं पुरायमानन्दयति द्विषस्ते ॥ १५ ॥

तच्छ्रुत्वा स राजा पुत्रप्रियत्वात्किञ्चित्तानेव प्रत्यग्रीतमनाः कार्यानुरोधात्सावेगवदेवमित्युक्त्वा समनुनेष्यञ्छिबीनुवाच । जाने दानप्रसङ्गव्यसनितां नीतिक्रमानपेक्षां विश्वंतरस्य न चैष क्रमो राज्यधुरि संनियुक्तस्य । दत्तं त्वनेन स्वं हस्तिनं वान्तकल्पं कः प्रत्याहरिष्यति । अपि तु तथाहमेव करिष्ये यथा दाने मात्रां ज्ञास्यति विश्वंतरः । तदलमत्र वः संरम्भेणेति ॥ शिबय ऊचुः । न खलु महाराज परिभाषामात्रसाध्यो ऽस्मिन्नर्थे विश्वंतर इति ॥ संजय उवाच । अथ किमन्यदत्र मया शक्यं कर्तुम् ।

दोषप्रवृत्तेर्विमुखस्य यस्य गुणप्रसङ्गा व्यसनीक्रियन्ते ।

बन्धो वधो वात्मसुतस्य तस्य किं निष्क्रयः स्याद्द्विरदस्य तस्य ॥ १६ ॥

तदलमत्र वः संस्भेण । निवारयिथाम्यहमतो विश्वंतरमिति ॥

अथ शिवयः समुदीर्णमन्यवो राजानमूचुः ।

5 कौ वा वधं बन्धनताडनं वा सुतस्य ते रोचयते नरेन्द्र ।

धर्मात्मकस्त्वेष न राज्यभारक्षीभस्य सोढा करुणामृदुवात् ॥ १७ ॥

सिंहासनं तेजसि लब्धशब्दास्त्रिवर्गसेवानिपुणा भजन्ते ।

धर्मानुरागान्नयनिरपेक्षस्तपोवनाध्यासनयोग्य एषः ॥ १८ ॥

फलन्ति कामं वसुधाधिपानां दुर्नीतिदोषास्तदुपाश्रितेषु ।

10 सस्यास्त एषां तु तथापि दृष्टा मूलोपरोधान्न तुपार्थिवानाम् ॥ १९ ॥

किमत्र वा बह्वभिधाय निश्चयस्त्वयं शिवीनां त्वदभूत्यमर्षिणाम् ।

प्रयातु वङ्कं तपसो ऽभिवृद्धये नृपात्मजः सिद्धनिषेवितं गिरिम् ॥ २० ॥

अथ स राजा स्नेहप्रणयविस्रम्भवशादनयापायदर्शिना हितोद्यतेन
तेन जनेन परिनिष्ठुरमित्यभिधीयमानः प्रकृतिकोपाद्वीडावनतवदनः

15 पुत्रवियोगचिन्तापरिगतहृदयः सायासमभिनिश्चस्य शिवीनुवाच ।

यद्येष भवतां निर्बन्धस्तदेकमप्यहोरात्रमस्य मृथताम् । प्रभातायां

रजन्यामभिप्रेतं वो ऽनुष्ठाता विश्वंतर इति । एवमस्त्विति च प्रति-

गृहीतानुनयः शिविभिः स राजा क्षत्तारमुवाच । गच्छेमं वृत्तान्तं

विश्वंतराय निवेदयेति । स तथेति प्रतिश्रुत्य शोकाश्रुपरिषिक्तवदनो

20 विश्वंतरं स्वभवनगतमुपेत्य शोकदुःखावेगात्सस्वरं रुदत्यादयोरस्य

न्यपतत् । अपि कुशलं राजकुलस्येति च ससंभ्रमं विश्वंतरेणानु-

युक्तः समवसीदन्नविशदपदाक्षरमेनमुवाच । कुशलं राजकुलस्येति ।

अथ कस्मादेवमधीरो ऽसीति च पुनरनुयुक्तो विश्वंतरेण क्षत्ता

बाष्पवेगोपरुध्यमानगद्गदकरादः श्वासविस्खलितलुलिताक्षरं शनैरि-

25 त्युवाच ।

सान्त्वगर्भामनादृत्य नृपाज्ञामप्यदक्षिणाः ।

राष्ट्रात्प्रव्राजयन्ति त्वां कुपिताः शिवयो नृप ॥ २१ ॥

विश्वंतर उवाच । मां शिवयः प्रव्राजयन्ति कुपिता इति कः
संबन्धः ।

५ रेमे न विनयोन्मार्गे द्वेषिषि चाहं प्रमादिताम् ।

कुत्र मे शिवयः क्रुद्धा यन्न पश्यामि दुष्कृतम् ॥ २२ ॥

क्षत्तोवाच । अत्युदारतायाम् ।

अलोभशुभा त्वयि तुष्टिरासील्लोभाकुला याचकमानसेषु ।

दत्ते त्वया मानद वारणेन्द्रे धैर्याणि कोपस्त्वहरच्छिबीनाम् ॥ २३ ॥

१० इत्यतीताः स्वमर्यादां रभसाः शिवयस्त्वयि ।

येन प्रव्राजिता यान्ति पथा तेन किल व्रज ॥ २४ ॥

अथ बोधिसत्त्वः कृपाभ्यासरूढां याचनकजनवत्सलतां धैर्याति-
शयसंपदं च स्वामुद्गावयन्नुवाच । चपलस्वभावाः खलु शिवयो
ऽनभिज्ञा इव चास्तस्वभावस्य ।

१५ द्रव्येषु बाह्येषु क एव वादो दद्यामहं स्वे नयने शिरो वा ।

इमं हि लोकार्थमहं विभर्मिं समुच्छ्रयं किञ्चन वस्तवाह्यम् ॥ २५ ॥

यस्य स्वगात्रैरपि याचकानां वचांसि संपूजयितुं मनीषा ।

भयान्न दद्यात्स इति प्रतर्कः प्रकाशना बालिशचापलस्य ॥ २६ ॥

कामं मां शिवयः सर्वे घ्नन्तु प्रव्राजयन्तु वा ।

२० न त्वेवाहं न दास्यामि गच्छाम्येष तपोवनम् ॥ २७ ॥

अथ बोधिसत्त्वो विप्रियश्रवणविक्लवमुखीं पत्नीमुवाच । श्रुतो
ऽचभवत्या शिबीनां निश्चयः ॥ मद्गुवाच । श्रुतो ऽयं देव ॥ विश्वंतर
उवाच ।

तद्यदस्ति धनं किञ्चिदस्मत्तो ऽधिगतं त्वया ।

२५ निधेहि तदनिन्धाक्षि यच्च ते पैतृकं धनम् ॥ २८ ॥

मद्भुवाच । कुचैतद्देव निदधामीति ॥ विश्वंतर उवाच ।

शीलवद्भ्यः सदा दद्या दानं सत्कारशीभरम् ।

तथा हि निहितं द्रव्यमहार्यमनुगामि च ॥ २९ ॥

प्रियं श्वशुरयोः कुर्याः पुत्रयोः परिपालनम् ।

धर्ममेवाप्रमादं च शोकं मद्द्विरहात्तु मा ॥ ३० ॥

तच्छ्रुत्वा मद्ग्री संतप्तहृदयापि भर्तुरधृतिपरिहारार्थमनादृत्य शोक-
दैन्यमित्युवाच ।

नैष धर्मो महाराज यद्याया वनमेककः ।

तेनाहमपि यास्यामि येन क्षत्रिय यास्यसि ॥ ३१ ॥

त्वदङ्गपरिवर्तिन्या मृत्युरुत्सव एव मे ।

मृत्योर्दुःखतरं तत्स्याज्जीवेयं यत्त्रया विना ॥ ३२ ॥

नैव च खलु मे देव वनवासो दुःख इति प्रतिभाति । तथा हि ।

निर्दुर्जनान्यनुपभुक्तसरित्तरूणि

नानाविहंगविरुतानि मृगाकुलानि ।

वैडूर्यकुट्टिममनोहरशाङ्खलानि

क्रीडावनाधिकसुखानि तपोवनानि ॥ ३३ ॥

अपि च देव ।

अलंकृताविमौ पश्यन्कुमारौ मालभारिणौ ।

क्रीडन्तौ वनगुल्मेषु न राज्यस्य स्मरिष्यसि ॥ ३४ ॥

ऋतुप्रयत्नरचिता वनशोभा नवा नवाः ।

वने त्वां रमयिष्यन्ति सरित्कुञ्जाश्च सोदकाः ॥ ३५ ॥

चित्रं विरुतवादित्रं पक्षिणां रतिकङ्किताम् ।

मदाचार्योपदिष्टानि नृत्तानि च शिखरिडनाम् ॥ ३६ ॥

माधुर्यानवगीतं च गीतं मधुपयोषिताम् ।

वनेषु कृतसंगीतं हर्षयिष्यति ते मनः ॥ ३७ ॥

आस्तीर्यमाणानि च शर्वरीषु ज्योत्स्नादुकूलेन शिलातलानि ।
 संबाहमानो वनमारुतश्च लब्धाधिवासः कुसुमद्रुमेभ्यः ॥ ३८ ॥
 चलोपलप्रखलितोदकानां कला विरावाश्च सरिद्धूनाम् ।
 विभूषणानामिव संनिनादाः प्रमोदयिष्यन्ति वने मनस्ते ॥ ३९ ॥

5 इत्यनुनीयमानः स दयितया वनप्रयाणपर्युत्सुकमतिरर्थिजनापे-
 क्षया महाप्रदानं दातुमुपचक्रमे ॥ अथेमां विश्वंतरप्रवाजनप्रवृत्ति-
 मुपलभ्य राजकुले तुमुल आक्रन्दशब्दः प्रादुरभूत् । शाकदुःखावेगा-
 न्मूर्छापरीत इवार्थिजनो मत्तोन्मत्त इव च तत्तद्बहुविधं विललाप ।
 ह्यायातरोः स्वादुफलप्रदस्य छेदार्थमागूर्णपरश्वधानाम् ।

10 धात्री न लज्जां यदुपैति भूमिर्भक्तं तदस्या हतचेतनत्वम् ॥ ४० ॥
 शीतामलस्वादुजलं निपानं विभित्सतामस्ति न चेन्निषेद्धा ।
 व्यर्थाभिधाना बत लोकपाला विप्रोषिता वा श्रुतिमात्रकं वा ॥ ४१ ॥

अधर्मो बत जागर्ति धर्मः सुप्तो ऽथवा मृतः ।

यत्र विश्वंतरो राजा स्वस्माद्राज्यान्निरस्यते ॥ ४२ ॥

15 कौ ऽनर्थपटुसामर्थ्यो याञ्जानूर्जितवृत्तिषु ।

अस्मास्वनपराधेषु वधाभ्युद्यमनिष्ठुरः ॥ ४३ ॥

अथ बोधिसत्त्वो नैकशतसहस्रसंख्यं मणिकनकरजतपरिपूर्ण-
 कोशं विविधधनधान्यनिचयवन्ति कोशकोष्ठागाराणि दासीदास-

20 कदुःखाभिभूतधैर्ययोर्मातापित्रोश्चरणानभिप्रणम्य सपुत्रदारः स्यन्द-
 नवरमभिरुह्य पुण्याहघोषेणैव महतो जनकायस्याक्रन्दितशब्देन पु-
 रवरात्निरगच्छत् । अनुरागवशगमनुयायिनं च जनं शोकाश्रुपरिक्लि-
 त्तवदनं प्रयत्नाद्विनिवर्त्य स्वयमेव रथप्रयहान्प्रतिगृह्य येन वङ्कः
 पर्वतस्तेन प्रायात् । व्यतीत्य चाविक्लवमतिरुद्धानवनरुचिरमालिनं
 25 पुरवरोपचारमनुपूर्वेण प्रविरलच्छायद्रुमं विच्छिद्यमानजनसंपातं

प्रविचरितमृगगणसंबाधदिगालोकं चीरीविरावोच्चादितमरण्यं प्र-
त्यपद्यत ॥ अथैनं यदृच्छयाभिगता ब्राह्मणा रथवाहांस्तुरगानयाचन्त ।

स वर्तमानो ऽध्वनि नैकयोजने सहायहीनो ऽपि कलचवानपि ।

प्रदानहर्षादनपेक्षितायतिर्ददौ द्विजेभ्यश्चतुरस्तुरंगमान् ॥ ४४ ॥

5 अथ बोधिसत्त्वस्य स्वयमेव रथधुर्यतामुपगन्तुकामस्य गाढतरं
परिकरमभिसंयच्छमानस्य रोहितमृगरूपिणश्चत्वारो यक्षकुमाराः सु-
विनीता इव सदश्याः स्वयमेव रथयुगं स्कन्धप्रदेशैः प्रत्यपद्यन्त । तांस्तु
दृष्ट्वा हर्षविस्मयविशालतराक्षीं मर्त्रीं बोधिसत्त्व उवाच ।

तपोधनाध्यासनसत्कृतानां पश्य प्रभावातिशयं वनानाम् ।

10 यच्चैवमभ्यागतवत्सलत्वं संरूढमूलं मृगपुंगवेषु ॥ ४५ ॥

मद्गुवाच ।

तवैवाहमिमं मन्ये प्रभावमतिमानुषम् ।

रूढो ऽपि हि गुणाभ्यासः सर्वत्र न समः सताम् ॥ ४६ ॥

तोयेषु ताराप्रतिबिम्बशोभा विशेथते यत्कुमुदप्रहासैः ।

15 कौतूहलाभिप्रसृता इवेन्दोर्हेतुत्वमत्रायकराः प्रयान्ति ॥ ४७ ॥

इति तयोरन्योन्यानुकूल्यात्परस्परं प्रियं वदतोरध्वानं गच्छतोरथा-
परो ब्राह्मणः समभिगम्य बोधिसत्त्वं रथवरमयाचत ।

ततः स्वसुखनिःसङ्गो याचकप्रियबान्धवः ।

पूरयामास विप्रस्य स रथेन मनोरथम् ॥ ४८ ॥

20 अथ बोधिसत्त्वः प्रीतमना रथादवतार्य स्वजनान्भिर्यात्य रथवरं
ब्राह्मणाय जालिनं कुमारमङ्केनादाय पद्भ्यामेवाध्वानं प्रत्यपद्यत ।
अविमनस्कैव च मर्त्री कृष्णाजिनां कुमारीमङ्केनादाय पृष्ठतो ऽन्वग-
च्छदेनम् ॥

निमन्त्रयामासुरिव दुमास्तं हृद्यैः फलैरानमितायशाखाः ।

25 पुण्यानुभावादभिवीक्षमाणाः शिष्या विनीता इव च प्रणेमुः ॥ ४९ ॥

हंसांसविक्षोभितपङ्कजानि किञ्जल्करेणुस्फुटपिञ्जराणि ।

प्रादुर्बभूवुश्च सरांसि तस्य तत्रैव यत्राभिचकाङ्क्ष वारि ॥ ५० ॥

वितानशोभां दधिरे पयोदाः सुखः सुगन्धिः प्रववौ नभस्वान् ।

परिश्रमक्लेशममृथमाणा यक्षाश्च संचिक्षिपुरस्य मार्गम् ॥ ५१ ॥

5 इति बोधिसत्त्व उद्यानगत इव पादचारविनोदनसुखमनुभव-
न्मार्गपरिखेदरसमनास्वाद्य सपुत्रदारः प्रान्त एव तु वङ्कपर्वतमप-
श्यत् । तत्र च पुष्पफलपल्लवालंकृतस्निग्धविविधरुचिरतरुवरनि-
चितं मदमुदितविहंगबहुविधरुतविनदं प्रवृत्तनृत्तबर्हिगणोपशो-
भितं प्रविचरितनैकमृगकुलं कृतपरिकरमिव विमलनीलसलिलया
10 सरिता कुसुमरजोऽरुणसुखपवनं तपोवनं वनचरकादेशितमार्गः प्र-
विश्य विश्वकर्मणा शक्रसंदेशात्स्वयमभिनिर्मितां मनोज्ञदर्शनां स-
र्वर्तुसुखां तत्र प्रविविक्तां पर्याशालामध्यावसत् ।

तस्मिन्वने दयितया परिचर्यमाणः

शृण्वन्नयत्नमधुरांश्च सुतप्रलापान् ।

15 उद्यानसंस्थ इव विस्मृतराज्यचिन्तः

संवत्सरार्धमधिकं स तपश्चचार ॥ ५२ ॥

अथ कदाचिन्मूलफलार्थं गतायां राजपुत्र्यां पुत्रयोः परिपाल-
ननिमित्तमाश्रमपदमश्रून्यं कुर्वाणे राजपुत्रे मार्गरेणुपरुषीकृतचरण-
प्रजङ्गः परिश्रमक्षामनयनवदनो दण्डकाष्ठावबद्धस्कन्धावसक्तकम-
20 रण्डलुर्ब्राह्मणः पत्न्या परिचारकानयनार्थं समर्पितदृढसंदेशस्तं देशमु-
पजगाम । अथ बोधिसत्त्वश्चिरस्यार्थिजनं दृष्ट्वाभिगतं मनःप्रहर्षात्स-
मुपजायमाननयनवदनप्रसादः प्रत्युद्गम्य स्वागतादिप्रियवचनपुरः-
सरं प्रवेश्य चैनमाश्रमपदं कृतातिथिसत्कारमागमनप्रयोजनमपृ-
च्छत् । अथ स ब्राह्मणो भार्यानुरागादुत्सारितधैर्यलज्जः प्रतियहमा-
25 चसज्जो नियतमर्थमोदृशमुवाच ।

आलोको भवति यतः समश्च मार्गो
लोको ऽयं व्रजति ततो न दुर्गमेण ।
प्रायो ऽस्मिञ्जगति तु मत्सरान्धकारे-

णान्ये न प्रणयपदानि मे वहन्ति ॥ ५३ ॥

5 प्रदानशौर्योदितया यशःश्रिया गतं च गन्तव्यमशेषतस्तव ।

अतो ऽस्मि याञ्चाश्रममभ्युपेयिवान्प्रयच्छ तन्मे परिचारकौ सुतौ ॥

इत्युक्ते बोधिसत्त्वो महासत्त्वः

दानप्रीतौ कृताभ्यासः प्रत्याख्यातुमशिक्षितः ।

ददामीत्यवदद्भृष्टं दयितौ तनयावपि ॥ ५५ ॥

10 स्वस्त्यस्तु । तन्किमिदानीमास्यत इति च ब्राह्मणेनाभिहितः स

महासत्त्वः प्रदानकथाश्रवणोत्पतितविषादविभ्रुताक्षयोः सुतयोः स्ने-
हावेगादवलम्बमानहृदयो बोधिसत्त्व उवाच ।

दत्तावेतौ मया तुभ्यं किं तु मातानयोर्गता ।

वनं मूलफलस्यार्थं सायमद्यागमिष्यति ॥ ५६ ॥

15 तथा दृष्टावुपाघ्रातौ मालिनावभ्यलंकृतौ ।

इहैकरात्रं विश्रम्य श्वो नेतासि सुतौ मम ॥ ५७ ॥

ब्राह्मण उवाच । अलमनेनात्रभवतो निर्बन्धेन ।

गौणमेतद्धि नारीणां नाम वामा इति स्थितम् ।

स्याच्चैव दानविघ्नस्ते तेन वासं न रोचये ॥ ५८ ॥

20 बोधिसत्त्व उवाच । अलं दानविघ्नशङ्कया । सहधर्मचारिणी मम

सा । यथा वात्रभवते रोचते । अपि च महाब्राह्मण ।

सुकुमारतया बाल्यात्परिचर्यास्वकौशलात् ।

कीदृशीं नाम कुर्यातां दासप्रीतिमिमौ तव ॥ ५९ ॥

दृष्ट्वा त्वित्थंगतवेतौ शिविराजः पितामहः ।

25 अद्वा दद्याद्यदिष्टं ते धनं निष्क्रयमेतयोः ॥ ६० ॥

यतस्तद्विषयं साधु त्वमिमौ नेतुमर्हसि ।

एवं ह्यर्थेन महता धर्मेण च समेष्यसि ॥ ६१ ॥

(ब्राह्मण उवाच ।) न शक्याम्यहमाशीविषदुरासदं विप्रियोपा-
यनेन राजानमभिगन्तुम् ।

5 आच्छिन्द्यान्मदिमौ राजा दण्डं वा प्रणयेन्मयि ।

यतो नेथाम्यहमिमौ ब्राह्मण्याः परिचारकौ ॥ ६२ ॥

अथ बोधिसत्त्वो यथेष्टमिदानीमित्यपरिसमाप्तार्थमुक्त्वा सानुन-
यमनुशिष्य तनयौ परिचर्यानुकूल्ये प्रतिपहार्यमभिप्रसारिते ब्राह्म-
णस्य पाणौ कमण्डलुमावर्जयामास ।

10 तस्य यत्नानुरोधेन पपातासु कमण्डलोः ।

पद्मपद्माभिताम्राभ्यां नेत्राभ्यां स्वयमेव तु ॥ ६३ ॥

अथ स ब्राह्मणो लाभातिहर्षात्संभ्रमाकुलितमतिर्बोधिसत्त्वतन-
यापहरणत्वरया संक्षिप्तपदमाशीर्वचनमुक्त्वा निर्गम्यतामित्याज्ञाकर्क-
शेन वचसा कुमारावाश्रमपदान्निष्क्रामयितुमारभे ॥ अथ कुमारौ
15 वियोगदुःखातिभारव्यथितहृदयौ पितरमभिप्रणम्य बाष्पोपरुध्यमा-
ननयनावूचतुः ।

अस्मा च तात निष्क्रान्ता त्वं च नौ दातुमिच्छसि ।

यावत्तामपि पश्यावस्ततो दास्यति नौ भवान् ॥ ६४ ॥

अथ स ब्राह्मणः पुरा मातानयोरागच्छति । अस्य वा पुत्रस्नेहा-
20 त्यश्चात्तापः संभवतीति विचिन्त्य पद्मकलापमिवानयोर्हस्तानाबध्य
लतया संतर्जयन्विचेष्टमानौ पितरं प्रति व्यावर्तितवदनौ प्रकृतिसु-
कुमारौ कुमारौ प्रचकर्ष ॥ अथ कृष्णाजिना कुमार्यपूर्वदुःखोपनिपा-
तात्सस्वरं रुदती पितरमुवाच ।

अयं मां ब्राह्मणस्तात लतया हन्ति निर्देयः ।

25 न चायं ब्राह्मणो व्यक्तं धार्मिका ब्राह्मणाः किल ॥ ६५ ॥

यक्षो ऽयं ब्राह्मणच्छत्रा नूनं हरति खादितुम् ।
नीयमानौ पिशाचेन तात किं नावुपेक्षसे ॥ ६६ ॥

अथ जाली कुमारो मातरमनुशोचयन्नुवाच ।

नैवेदं मे तथा दुःखं यदयं हन्ति मां द्विजः ।

5 नापश्यमक्षां यत्त्वद्य तद्विदारयतीव माम् ॥ ६७ ॥

रोदिष्यति चिरं नूनमक्षा शून्ये तपोवने ।

पुत्रशोकेन कृपणा हतशावेव चातकी ॥ ६८ ॥

अस्मदर्थे समाहृत्य वनान्मूलफलं बहु ।

भविष्यति कथं न्वक्षा दृष्ट्वा शून्यं तपोवनम् ॥ ६९ ॥

10 इमे नावश्वकास्तात हस्तिका रथकाश्च ये ।

अतो ऽर्धं देयमक्षायै शोकं तेन विनेष्यति ॥ ७० ॥

वन्द्यास्मद्वचनादक्षा वार्या शोकाच्च सर्वथा ।

दुर्लभं हि पुनस्तात तव तस्याश्च दर्शनम् ॥ ७१ ॥

एहि कृष्णे मरिष्यावः को न्वर्थो जीवितेन नौ ।

15 दत्तावावां नरेन्द्रेण ब्राह्मणाय धनैषिणे ॥ ७२ ॥

इत्युक्त्वा जग्मतुः ॥ अथ बोधिसत्त्वस्तेनातिकरुणेन तनयप्रलापे-
नाकम्पितमतिरपि क इदानीं दत्तानुतापं करिष्यतीति निष्प्रती-
कारेण शोकाग्निना विनिर्देह्यमानहृदयो विषवेगमूर्च्छापरिगत इव
समुपरुध्यमानचेतास्तत्रैव निषसाद् । शीतलानिलव्यजनप्रतिलब्ध-
20 संज्ञश्च निष्कूजमिवाश्रमपदं तनयशून्यमभिवीक्ष्य बाष्पगद्गदसंनि-
रुद्धकण्ठ इत्यात्मगतमुवाच ।

पुत्राभिधाने हृदये समक्षं प्रहरन्मम ।

नाशङ्कत कथं नाम धिगलज्जो बत द्विजः ॥ ७३ ॥

पत्निकावनुपान्तकौ सौकुमार्याङ्गमासहौ ।

25 यास्यतः कथमध्वानं तस्य च प्रेषतां गतौ ॥ ७४ ॥

मार्गश्रमपरिहानौ को ऽद्य विश्रामयिष्यति ।

शुक्लर्षदुःखाभिहतौ याचिष्येते कमेत्य वा ॥ ७५ ॥

मम तावदिदं दुःखं धीरतां कर्तुमिच्छतः ।

का त्ववस्था मम तयोः सुतयोः सुखवृद्धयोः ॥ ७६ ॥

5 अहो पुत्रवियोगाग्निर्निर्देह्येव मे मनः ।

सतां तु धर्मं संसृत्य को ऽनुतापं करिष्यति ॥ ७७ ॥

अथ मर्त्री विप्रियोपनिपातशंसिभिरनिष्टैर्निमित्तैरुपजनितवैम-
नस्या मूलफलान्यादाय क्षिप्रतरमागन्तुकामापि व्याडमृगोपरुध्य-
मानमार्गो चिरतरेणाश्रमपदमुपजगाम । उचितायां च प्रत्युद्गमन-

10 भूमावाक्रीडास्थाने च तनयावपश्यन्ती भृशतरमरतिवशमगात् ॥

अनीप्सिताशङ्कितजातसंभ्रमा ततः सुतान्वेषणचञ्चलेक्षणा ।

प्रसक्तमाह्वानमसंपरियहं तयोर्विदिन्वा ब्यलपञ्चुचातुरा ॥ ७८ ॥

समाज्वहद्यत्प्रतिभाति मे पुरा सुतप्रलापप्रतिनादितं वनम् ।

अदर्शनादद्य तयोस्तदेव मे प्रयाति कान्तारमिवाशरण्यताम् ॥ ७९ ॥

15 किं नु खलु तौ कुमारौ

क्रीडाप्रसङ्गश्रमजातनिद्रौ सुप्तौ नु नष्टौ गहने वने वा ।

चिरान्मदभ्यागमनादतुष्टौ स्यातां क्वचिद्बालतया निलीनौ ॥ ८० ॥

रुवन्ति कस्माच्च न पक्षिणो ऽप्यमी समाकुलास्तद्वधसाक्षिणो यदि ।

तरंगभङ्गैरविनीतकोपया हतौ नु किं निम्नगयातिवेगया ॥ ८१ ॥

20 अपीदानीं मे वितथा मिथ्याविकल्पा भवेयुः । अपि राजपुत्राय
सपुत्राय स्वस्ति स्यात् । अथनिष्टनिवेदिनां निमित्तानां मच्छरीर

एव विपाको भवेत् । किं नु खल्विदमनिमित्तापवृत्तप्रहर्षमरतितमि-

स्रयावच्छाद्यमातं विद्रवतीव हृदयं । विस्रस्यन्त इव मे गात्राणि ।

व्याकुला इव दिग्विभागाः । भ्रमतीव चेदं परिध्वस्तलक्ष्मीकं वन-

25 मिति ॥ अथानुप्रविश्याश्रमपदमेकान्ते निक्षिप्य मूलफलं यथोप-

चारपुरःसरं भर्तारमभिगम्य क्व दारकाविति पप्रच्छ । अथ बोधिस-
त्त्वो जानानः स्नेहदुर्बलतां मातृहृदयस्य दुर्निवेद्यत्वाच्च विप्रियस्य
नैनां किञ्चिद्वक्तुं शशाक ।

जनस्य हि प्रियार्हस्य विप्रियास्थानवहिना ।

उपेत्य मनसस्तापः सघृणेन मुदुष्कारः ॥ ८२ ॥

अथ मट्टी व्यक्तमकुशलं मे पुत्रयोः । यदयमेवं तूष्णींभूतः शोक-
दैत्यानुवृत्त्यैवेत्यवधार्य समन्ततः क्षिप्रचित्तेव विलोक्याश्चमपदं तन-
यावपश्यन्ती सवाप्यगद्रदं पुनरुवाच ।

दारकौ च न पश्यामि त्वं च मां नाभिभाषसे ।

हता खन्वहं कृपणा विप्रियं हि न कथ्यते ॥ ८३ ॥

इत्युक्त्वा शोकाग्निना परिगतहृदया छिन्नमूलेव लता निपपात ।
पतन्तीमेव चैनां परिगृह्य बोधिसत्त्वस्तृणशयनमानीय शीताभि-
रङ्गिः परिपिच्य प्रत्यागतप्राणां समाश्वासयन्नुवाच ।

सहसैव न ते मट्टि दुःखमाख्यातवानहम् ।

नहि संभाव्यते धैर्यं मनसि स्नेहदुर्बले ॥ ८४ ॥

जरादारिद्र्यदुःखार्तो ब्राह्मणो मामुपागमत् ।

तस्मै दत्ता मया पुत्रौ समाश्वासिहि मा श्रुचः ॥ ८५ ॥

मां पश्य मट्टि मा पुत्रौ परिदेवीश्च देवि मा ।

पुत्रशोकसशल्ये मे प्रहाषीरिव मा हृदि ॥ ८६ ॥

याचितेन कथं शक्यं न दातुमपि जीवितम् ।

अनुमोदस्व तद्भद्रे पुत्रदानमिदं मम ॥ ८७ ॥

तच्छ्रुत्वा मट्टी पुत्रविनाशशङ्काव्यथितहृदया पुत्रयोर्जीवितप्रवृ-
त्तिश्रवणात्प्रतनूभूतशोकक्रमा भर्तुरधृतिपरिहारार्थं प्रमृज्य नयने स-
विस्मयमुदीक्षमाणा भर्तारमुवाच । आश्चर्यम् । किं बहुना ।

नूनं विस्मयवक्तव्यचेतसो ऽपि दिवौकसः ।

यदित्यलब्धप्रसरस्तव चेतसि मत्सरः ॥ ८८ ॥

तथा हि दिक्षु प्रसृतप्रतिस्वनैः समन्ततो दैवतदुन्दुभिस्वनैः ।

प्रसक्तविस्पष्टपदाक्षरं नभस्तवैव कीर्तियथनादरादभूत् ॥ ८९ ॥

5 प्रकम्पिशैलेन्द्रपयोधरा धरा मदादिवाभूदभिवृद्धवेपथुः ।

दिवः पतद्भिः कुसुमैश्च काञ्चनैः सविद्युदुद्योतमिवाभवन्नभः ॥ ९० ॥

तदलं शोकदैन्येन दत्त्वा चित्तं प्रसादय ।

निपानभूतो लोकानां दातैव च पुनर्भव ॥ ९१ ॥

अथ शक्रो देवेन्द्रः क्षितितलचलनादाकम्पिते विविधरत्नप्रभो-
 10 ज्जासिनि सुमेरौ पर्वतराजे किमिदमिति समुत्पन्नविमर्शो विस्मयो-
 त्फुल्लनयनेभ्यो लोकपालेभ्यः पृथिवीकम्पकारणं विश्वंतरपुत्रदानमु-
 पलभ्य प्रहर्षविस्मयाघूर्णितमनाः प्रभातायां तस्यां रजन्यां ब्राह्मण-
 रूपी विश्वंतरमर्षिवदभ्यगच्छत् । कृतातिथिसत्कारश्च बोधिसत्त्वेन
 केनार्थं इत्युपनिमन्वितो भार्यामेनमयाचत ।

15 महाहृदेष्वभ इवोपशोषं न दानधर्मः समुपैति सत्सु ।

याचे ततस्त्वां सुरसंनिभा या भार्यामिमामर्हसि तत्रदातुम् ॥ ९२ ॥

अविमना एव तु बोधिसत्त्वस्तथेत्यस्मै प्रतिशुश्राव ।

ततः स वामेन करेण मदीमादाय सव्येन कमराडलुं च ।

न्यपातयन्नस्य जलं कराये मनोभुवश्चेतसि शोकवह्निम् ॥ ९३ ॥

20 चुकोप मदी न तु नो ह्योद विवेद सा तस्य हि तं स्वभावम् ।

अपूर्वदुःखातिभरातुरा तु तं प्रेक्षमाणा लिखितेव तस्थौ ॥ ९४ ॥

तद्दृष्ट्वा परमविस्मयाक्रान्तहृदयः शक्रो देवानामिन्द्रस्तं महासत्त्व-
 मभिष्टुवन्नुवाच ।

अहो विकृष्टान्तरता सदसङ्घर्मयोर्यथा ।

25 अज्ञातुमपि कर्मदं का शक्तिरकृतात्मनाम् ॥ ९५ ॥

अवीतरागेण सता पुत्रदारमतिप्रियम् ।

निःसङ्गमिति दातव्यं का नामेयमुदात्तता ॥ ९६ ॥

असंशयं त्वद्गुणरक्तसंकथैः प्रकीर्यमाणेषु यशस्सु दिक्षु ते ।

तिरोभविष्यन्त्यपरा यशःश्रियः पतंगतेजस्सु यथान्यदीप्तयः ॥ ९७ ॥

5 तस्य ते ऽभ्यनुमोदन्ते कर्मेदमतिमानुषम् ।

यक्ष्मगन्धर्वभुजगास्त्रिदशश्च सवासवाः ॥ ९८ ॥

इत्युक्त्वा शक्रः स्वमेव वपुरभिज्वलदास्थाय शक्रो ऽहमस्मीति च
निवेद्यात्मानं बोधिसत्त्वमुवाच ।

तुभ्यमेव प्रयच्छामि मर्त्रीं भार्यामिमामहम् ।

10 व्यतीत्य नहि शीतांश्रुं चन्द्रिका स्यातुमर्हति ॥ ९९ ॥

तन्मा चिन्तां पुत्रयोर्विप्रयोगाद्राज्यभ्रंशान्मा च संतापमागाः ।

सार्धं ताभ्यामभ्युपेतः पिता ते कर्ता राज्यं त्वत्सनाथं सनाथम् ॥ १०० ॥

इत्युक्त्वा शक्रस्तचैवान्तर्दधे । शक्रानुभावाच्च स ब्राह्मणो बोधिस-
त्त्वतनयौ शिबिविषयमेव संप्रापयामास । अथ शिबयः संजयश्च

15 शिबिराजस्तदतिकरुणमतिदुष्करं च बोधिसत्त्वस्य कर्म श्रुत्वा समा-
क्लेदितहृदया ब्राह्मणहस्तान्निष्क्रीय बोधिसत्त्वतनयौ प्रसादानीय च
विश्वंतरं राज्य एव प्रतिष्ठापयामासुः ॥

तदेवमत्यद्भुता बोधिसत्त्वचर्येति तदुन्मुखेषु सत्त्वविशेषेषु नावज्ञा
प्रतीघातो वा करणीयः । तथागतवर्णे सत्कृत्य धर्मश्रवणे चोपनेयम् ॥

20

॥ इति विश्वंतरजातकं नवमम् ॥

न कल्याणाशयाः पापप्रतारणामनुविधीयन्त इत्याशयश्रुद्धौ प्र-
यतितव्यम् ॥ तद्यथानुश्रूयते । बोधिसत्त्वः किल स्वपुण्यप्रभावोप-
नतामानतसर्वसामन्तां प्रशान्तस्वपरचक्राद्भुपद्रवत्वादकण्टकामसप-
न्नामेकातपचां दायाद्यक्रमागतां पृथिवीं पालयामास ।

नाथः पृथिव्याः स जितेन्द्रियारिभुक्तावगीतेषु फलेष्वसक्तः ।

प्रजाहितेष्वहितसर्वभावो धर्मैककार्यो मुनिवद्भव ॥ १ ॥

विवेद लोकस्य हि स स्वभावं प्रधानचर्यानुकृतिप्रधानम् ।

श्रेयः समाधित्सुरतः प्रजासु विशेषतो धर्मविधौ ससञ्जे ॥ २ ॥

5 ददौ धनं शीलविधिं समाददे क्षमां निषेवे जगदर्थमैहत ।

प्रजाहिताध्याशयसौम्यदर्शनः स मूर्तिमान्धर्म इव व्यरोचत ॥ ३ ॥

अथ कदाचित्तद्भुजाभिगुप्तमपि तं विषयं सत्त्वानां कर्मवैगुण्या-
त्ममादवशगत्वाच्च वर्षकर्माधिकृतानां देवपुत्राणां दुर्वृष्टिपर्याकुलता
क्वचिक्वचिदभिदुद्राव ॥ अथ स राजा व्यक्तमयं मम प्रजानां वा

10 धर्मापचारात्समुपनतो ऽनर्थं इति निश्चितमतिः संरूढहिताध्याशय-
त्वात्प्रजासु तद्दुःखममृष्यमाणो धर्मतत्त्वज्ञसंमतान्पुरोहितप्रमुखान्ब्रा-
ह्मणवृद्धान्मतिसचिवांश्च तदुद्धरणोपायं पप्रच्छ । अथ ते वेदविहि-

तमनेकप्राणिशतवधारम्भभीषणं यज्ञविधिं सुवृष्टिहेतुं मन्यमाना-
स्तस्मै संवर्णयामासुः । विदितवृत्तान्तस्तु स राजा यज्ञविहितानां

15 प्राणिवैशसानां करुणात्मकत्वाच्च तेषां तद्वचनं भावेनाभ्यनन्दत् ।
विनयानुवृत्त्या चैनामत्याख्यानरूक्षाक्षरमनुक्त्वा प्रस्तावान्तरेणैषां तां
कथां तिरश्चकार । ते पुनरपि तं राजानं धर्मसंकथाप्रस्तावलब्धाव-
सरा गाम्भीर्यावगूढं तस्य भावमजानाना यज्ञप्रवृत्तये समनुशशासुः ।

कार्याणि राज्ञां नियतानि यानि लभे पृथिव्याः परिपालने च ।

20 नात्येति कालस्तव तानि नित्यं तेषां क्रमो धर्मसुखानि यद्वत् ॥ ४ ॥

त्रिवर्गसेवानिपुणस्य तस्य प्रजाहितार्थं धृतकार्मुकस्य ।

यज्ञाभिधाने सुरलोकसेतौ प्रमादतन्द्रेव कथं मतिस्ते ॥ ५ ॥

भृत्यैरिवाज्ञा बहुमन्यते ते साक्षादियं सिद्धिरिति क्षितीशैः ।

श्रेयांसि कीर्तिज्वलितानि चेतुं यज्ञैरयं ते रिपुकाल कालः ॥ ६ ॥

कामं सदा दीक्षित एव च त्वं दानप्रसङ्गान्नियमादराच्च ।
 वेदप्रसिद्धैः क्रतुभिस्तथापि युक्तं भवेन्मोक्तुमृणं सुराणाम् ॥ ७ ॥
 स्विष्ट्याभितुष्टानि हि दैवतानि भूतानि वृष्ट्या प्रतिमानयन्ति ।
 इति प्रजानां हितमात्मनश्च यशस्करं यज्ञविधिं जुषस्व ॥ ८ ॥

5 तस्य चिन्ता प्रादुरभवत् अतिदुर्न्यस्तो बतायं परप्रत्ययहार्यपेल-
 वमतिरमीमांसको धर्मप्रियः श्रद्धानो जनो यच्च हि नाम
 य एव लोकेषु शरण्यसंमतास्त एव हिंसामपि धर्मतो गताः ।
 विवर्तते कष्टमपायसंकटे जनस्तदादेशितकापथानुगः ॥ ९ ॥

को हि नामाभिसंबन्धो धर्मस्य पशुहिंसया ।

10 सुरलोकाधिवासस्य दैवतप्रीणनस्य वा ॥ १० ॥

विशस्यमानः किल मन्त्रशक्तिभिः पशुर्दिवं गच्छति तेन तद्वधः ।

उपैति धर्मत्वमितीदमथसत्परैः कृतं को हि परच्च लप्स्यते ॥ ११ ॥

असत्प्रवृत्तेरनिवृत्तमानसः श्रुभेषु कर्मस्वविरूढनिश्चयः ।

पशुर्दिवं यास्यति केन हेतुना हतो ऽपि यज्ञे स्वकृताश्रयाद्विना ॥ १२ ॥

15 हतश्च यज्ञे त्रिदिवं यदि व्रजेन्ननु व्रजेयुः पशुतां स्वयं द्विजाः ।

यतस्तु नायं विधिरीक्ष्यते क्वचिद्वचस्तदेषां क इव यहीष्यति ॥ १३ ॥

अतुल्यगन्धर्द्धिरसौजसं श्रुभां सुधां किलोत्सृज्य वराप्सरोधृताम् ।

मुदं प्रयास्यन्ति वपादिकारणाद्वधेन शोच्यस्य पशोर्दिवौकसः ॥ १४ ॥

तदिदमत्र प्राप्तकालमिति विनिश्चित्य स राजा यज्ञारम्भसमुत्सुक

20 इव नाम तत्तेषां वचनं प्रतिगृह्यावोचदेनान् । सनाथः खल्वहमनुय-

हवांश्च यदेवं मे हितावहितमनसो ऽचभवन्तः । तदिच्छामि पुरुष-

मेधसहस्रेण यष्टुम् । अन्विष्यतां तदुपयोग्यसंभारसमुदानयनार्थं यथा-

धिकारममात्यैः । परीक्ष्यतां सत्त्वागारनिवेशनयोग्यो भूमिप्रदेशस्तद-

नुगुणश्च तिथिकरणमुहूर्तनक्षत्रयोग इति ॥ अथैनं पुरोहित उवाच ।

25 ईप्सितार्थसिद्धये ज्ञातु तावन्महाराज एकस्य यज्ञस्य समाप्ताववभृथे ।

अथ तद्विषयनिवासिनः पुरुषा यज्ञपशुनिमित्तं दुःशीलपुरुषा-
 न्वेषणादरं तमन्ववेक्ष्य राज्ञस्तां च घोषणामतिभीषणां प्रत्यहमुपशृ-
 खन्तः पापजनोपग्रहावहितांश्च राजपुरुषान्समन्ततः समापततो
 ऽभिवीक्ष्य त्यक्तदौःशील्यानुरागाः शीलसंवरसमादानपरा वैरप्रसङ्ग-
 5 पराङ्मुखाः परस्परप्रेमगौरवसुमुखाः प्रशान्तवियहविवादा गुरुजन-
 वचनानुवर्तिनः संविभागविशारदाः प्रियातिथयो विनयनैभृत्यश्चा-
 घिनः कृत इव युगे बभूवुः ।

भयेन मृत्योः परलोकचिन्तया कुलाभिमानेन यशोऽनुरक्षया ।

सुश्रुक्लभावाच्च विरूढया ह्रिया जनः स शीलामलभूषणो ऽभवत् ॥ १९ ॥

10 यथा यथा धर्मपरो ऽभवज्जनस्तथा तथा रक्षिजनो विशेषतः ।

चकार दुःशीलजनाभिमार्गणामतश्च धर्मान्न चचाल कश्चन ॥ २० ॥

स्वदेशवृत्तान्तमथोपशुश्रुवानिमं नृपः प्रीतिविशेषभूषणः ।

चरान्प्रियाख्यानकदानविस्तरैः संतर्पयित्वा सचिवान्समन्वशात् ॥ २१ ॥

परा मनीषा मम रक्षितुं प्रजा गताश्च ताः संप्रति दक्षिणीयताम् ।

15 इदं च यज्ञाय धनं प्रतर्कितं यियक्षुरस्सीति यथाप्रतर्कितम् ॥ २२ ॥

यदीप्सितं यस्य सुखेन्धनं धनं प्रकाममाप्नोतु स तन्मदन्तिकात् ।

इतीयमस्मद्विषयोपतापिनी दरिद्रता निर्विषयी यथा भवेत् ॥ २३ ॥

मयि प्रजारक्षणनिश्चयस्थिते सहायसंपत्परिवृद्धसाधने ।

इयं जनार्तिर्मदमर्षदीपनी मुहुर्मुहुर्मे ज्वलतीव चेतसि ॥ २४ ॥

20 अथ ते तस्य राज्ञः सचिवाः परममिति प्रतिगृह्य तद्वचनं सर्वेषु
 यामनगरनिगमेषु मार्गविश्रामप्रदेशेषु च दानशालाः कारयित्वा
 यथासंदिष्टं राज्ञा प्रत्यहमर्थिजनमभिलषितैरर्थविसर्गैः संतर्पया-
 मासुः ।

अथ विहाय जनः स दरिद्रतां सममवाप्नवसुर्वसुधाधिपात् ।

25 विविधचित्रपरिच्छदभूषणः प्रविततोत्सवशोभ इवाभवत् ॥ २५ ॥

प्रमुदितार्थिजनस्तुतिसंचितं प्रविततान नृपस्य दिशो यशः ।
तनुतरंगविवर्धितविस्तरं सर इवाद्भुजकेशरजं रजः ॥ २६ ॥

इति नृपस्य सुनीतिगुणाश्रयात्सुचरिताभिमुखे निखिले ।
समभिभूतबलाः कुशलोच्छ्रयैर्विलयमीयुरसङ्गमुपद्रवाः ॥ २७ ॥

- 5 अविषमत्वसुखा ऋतवो ऽभवन्नवनृपा इव धर्मपरायणाः ।
विविधसस्यधरा च वसुंधरा सकमलामलनीलजलाशया ॥ २८ ॥
न जनमभ्यरुजत्रबला रुजः पटुतरं गुणमोषधयो दधुः ।
ऋतुवशेन ववौ नियतो ऽनिलः परिययुश्च श्रुभेन पथा यहाः ॥ २९ ॥
न परचक्रकृतं समभूद्भयं न च परस्परजं न च दैविकम् ।
10 नियमधर्मपरे निभृते जने कृतमिवात्र युगं समपद्यत ॥ ३० ॥

अथैवं प्रवृत्तेन धर्मयज्ञेन राज्ञा प्रशमितेष्वर्थिजनदुःखेषु सार्धमु-
पद्रवैः प्रमुदितजनसंबाधायामभ्युदयरस्यदर्शनायां वसुंधरायां नृपते-
राशीर्वचनाध्ययनसत्थापारे लाके वितन्यमाने समन्ततो राजयशसि
प्रसादावर्जितमतिः कश्चिदमात्यमुख्यो राजानमित्युवाच । सुष्ठु स्व-
15 त्विदमुच्यते ।

उत्तमाधममध्यानां कार्याणां नित्यदर्शनात् ।

उपर्युपरि बुद्धीनां चरन्तीश्वरबुद्ध्यः ॥ ३१ ॥

- इति । देवेन हि पशुवैशसवाच्यदोषविरहितेन धर्मयज्ञेन प्रजा-
नामुभयलोकहितं संपादितमुपद्रवाश्च प्रशमं नीता दारिद्र्यदुःखानि
20 च शीले प्रतिष्ठापितानाम् । किं बहुना । सभाग्यास्ता प्रजाः ।

लक्ष्मेव क्षणदाकरस्य विततं गात्रे न कृष्णाजिनं

दीक्षायन्त्रणया निसर्गललिता चेष्टा न मन्दोद्यमः ।

मूर्ध्निश्चक्रनिभस्य केशरचना शोभा तथैवाथ च

त्यागैस्ते शतयज्वनो ऽप्यपहतः कीर्त्याश्रयो विस्मयः ॥ ३२ ॥

हिंसाविषक्तः कृपणः फलेसोः प्रायेण लोकस्य नयज्ञ यज्ञः ।
 यज्ञस्तु कीर्त्याभरणः समस्ते शीलस्य निर्दोषमनोहरस्य ॥ ३३ ॥
 अहो प्रजानां भाग्यानि यासां गोपायिता भवान् ।
 प्रजानामपि हि व्यक्तं नैवं स्याद्गोपिता पिता ॥ ३४ ॥

5 अपर उवाच ।

दानं नाम धनोदये सति जनो दत्ते तदाशावशः
 स्याच्छीले ऽपि लोकपक्वभिमुखः स्वर्गे च जातस्पृहः ।
 या तेषा परकार्यदक्षिणतया तद्ब्रह्मवृत्तिस्तयो-
 न्नाविद्धत्सु न सत्त्वयोगविधुरेष्वेषा समालक्ष्यते ॥ ३५ ॥

10 तदेवं कल्याणाशया न पापप्रतारणामनुविधीयन्त इत्याशय-
 शुद्धौ प्रयतितथ्यम् ॥

इति प्रजाहितोद्योगः श्रेयःकीर्तिसुखावहः ।

यन्नृपाणामतो नालं तमनादृत्य वर्तितुम् ॥ ३६ ॥

एवं राजाववादे ऽपि वाच्यम् । धर्माभ्यासः प्रजानां भूतिमाव-
 15 हतीति भूतिकामेन धर्मानुवर्तिना भवितव्यमित्येवमप्युच्येयम् ॥ न
 पशुहिंसा कदाचिदभ्युदयाय दानदमसंयमादयस्त्वभ्युदयायेति तद-
 र्थिना दानादिपरेण भवितव्यमित्येवमपि वाच्यम् ॥ लाकार्थचर्याप्र-
 वणमतिरेवं पूर्वजन्मस्वपि भगवानिति तथागतवर्णे ऽपि वाच्यम् ॥

॥ इति यज्ञजातकं दशमम् ॥

20 आपदपि महात्मनामैश्वर्यसंपन्ना सत्त्वेष्वनुकम्पां न शिथिलीक-
 रोति ॥ तद्यथानुश्रूयते । बोधिसत्त्वः किलानल्पकालस्वभ्यस्तपुराय-
 कर्मा सात्मीभूतप्रदानदमसंयमकरुणः परहितनियतक्रियातिशयः
 कदाचिच्छक्रो देवानामिन्द्रो बभूव ॥

सुरेन्द्रलक्ष्मीरधिकं राज तत्संश्रयात्स्फीततरप्रभावा ।
हर्म्ये सुधासेकनवाङ्गरागे निषक्तरूपा शशिनः प्रभेव ॥ १ ॥

यस्याः कृते दितिसुता रभसागतानि
दिङ्गागदन्तमुसलान्युरसाभिजग्मुः ।

5

सौभाग्यविस्तरसुखोपनतापि तस्य
लक्ष्मीर्न दर्पमलिनं हृदयं चकार ॥ २ ॥

तस्य दिवस्पृथिव्योः सम्यक्परिपालनोपार्जितां सर्वलोकानु-
व्यापिनीं कीर्तिसंपदं तां च लक्ष्मीमत्यङ्गुताममृथमाणा दैत्यगणाः
कल्पनाटोपभीषणतरद्विरदरथतुरगपदातिना क्षुभितसागरघोरनिर्घो-
10 षेण जाज्वल्यमानविविधप्रहरणावरणदुर्निरीक्ष्येण महता बलकायेन
युद्धायैनमभिजग्मुः ।

धर्मात्मनो ऽपि तु स तस्य परावलेपः

क्रीडाविघातविरसं च भयं जनस्य ।

तेजस्विता नयपथोपनतः क्रमश्च

15

युद्धोद्धवाभिमुखतां हृदयस्य चक्रुः ॥ ३ ॥

अथ स महासत्त्वस्तुरगवरसहस्रयुक्तमभ्युच्छ्रितार्हद्वसनचिहूरचि-
रध्वजं विविधमणिरत्नदीप्तिव्यवभासितमतिज्वलद्वपुषं कल्पनावि-
भागोपनियतनिशितज्वलितविविधायुधविराजितोभयपार्श्वं पाण्डु-
कञ्चलिनं हैमं रथवरमभिरुह्य महता हस्त्यश्वरथपदातिविचित्रेण दे-
20 वानीकेन परिवृतस्तदसुरसैन्यं समुद्रतीरान्त एव प्रत्युज्जगाम ॥

अथ प्रववृते तत्र भीरूणां धृतिदारणः ।

अन्योन्यायुधनिष्पेषजर्जरावरणो रणः ॥ ४ ॥

तिष्ठ नैवमितः पश्य क्केदानीं मन्त्र मोक्ष्यसे ।

प्रहरायं न भवसीत्येवं ते ऽन्योन्यमार्दयन् ॥ ५ ॥

अथोत्तरेषामारम्भः करिष्यते क्रमेण । युगपत्पुरुषपशवः सहस्रशो हि
 परिगृह्यमाणा व्यक्तमुद्गेगदोषाय प्रजानां ते स्युरिति ॥ अस्त्येतदिति
 ब्राह्मणैरुक्तः स राजा तानुवाच । अलमचभवतां प्रकृतिकोपाशङ्कया ।
 तथा हि संविधास्ये यथोद्देगं मे प्रजा न यास्यन्तीति ॥ अथ स राजा
 5 पौरजानपदान्संनिपात्याब्रवीत् इच्छामि पुरुषमेधसहस्रेण यष्टुम् । न
 च मयार्हः कश्चिदकामः पुरुषः पशुत्वे नियोक्तुमदुष्टः । तद्यं यमतः प्र-
 भृति वो द्रक्ष्यामि व्यवधूतप्रमादनिद्रेण विमलेन चारचक्षुषा शील-
 मर्यादातिवर्तिनमस्सदाज्ञां परिभवन्तं तं तं स्वकुलपांसनं देशकरद-
 कमहं यज्ञपश्रुतिमिहमादास्य इत्येतद्वो विदितमस्त्विति ॥ अथ तेषां
 10 मुख्यतमाः प्राञ्जलयो भूत्वैनमूचुः ।

सर्वाः क्रियास्तव हितप्रवणाः प्रजानां

तत्रावमाननविधेर्नरदेव को ऽर्थः ।

ब्रह्मापि ते चरितमभ्यनुमन्तुमर्हः

साधुप्रमाण परमच भवान्प्रमाणम् ॥ १५ ॥

15 प्रियं यदेव देवस्य तदस्माकमपि प्रियम् ।

अस्मिन्नियहितादन्यद्दृश्यते नहि ते प्रियम् ॥ १६ ॥

इति प्रतिगृहीतवचनः पौरजानपदैः स राजा जनप्रकाशेनाड-
 क्षरेण प्रत्ययितानमात्यान्यापजनोपयहणार्थं जनपदं नगराणि च प्रे-
 षयामास समन्ततश्च प्रत्यहमिति घोषणाः कारयामास ।

20 अभयमभयदो ददाति राजा स्थिरशुचिशीलधनाय सज्जनाय ।

अविनयनिरतैः प्रजाहितार्थं नरपश्रुभिस्तु सहस्रशो यियक्षुः ॥ १७ ॥

तद्यः कश्चिदतः प्रभृत्यविनयश्चाघानुवृत्त्युद्धवा-

त्सामन्तक्षितिपार्चितामपि नृपस्याज्ञामवज्ञास्यति ।

स स्वैरेव विषह्य यज्ञपश्रुतामापादितः कर्मभि-

25

र्युपाबद्धतनुर्विषादकृपणः शुथञ्जनैर्द्रक्ष्यते ॥ १८ ॥

अथ तद्विषयनिवासिनः पुरुषा यज्ञपशुनिमित्तं दुःशीलपुरुषा-
 न्वेषणादरं तमन्ववेक्ष्य राज्ञस्तां च घोषणामतिभीषणां प्रत्यहमुपशृ-
 खन्तः पापजनोपपहावहितांश्च राजपुरुषान्समन्ततः समापततो
 ऽभिवीक्ष्य त्यक्तदौःशील्यानुरागाः शीलसंवरसमादानपरा वैरप्रसङ्ग-
 5 पराङ्मुखाः परस्परप्रेमगौरवसुमुखाः प्रशान्तवियहविवादा गुरुजन-
 वचनानुवर्तिनः संविभागविशारदाः प्रियातिथयो विनयनैभृत्यस्त्रा-
 घिनः कृत इव युगे बभूवुः ।

भयेन मृत्योः परलोकचिन्तया कुलाभिमानेन यशोऽनुरक्षया ।

सुश्रुक्लभावाच्च विरूढया द्विया जनः स शीलामलभूषणो ऽभवत् ॥ १९ ॥

10 यथा यथा धर्मपरो ऽभवज्जनस्तथा तथा रक्षिजनो विशेषतः ।

चकार दुःशीलजनाभिमार्गणामतश्च धर्मान्न चचाल कश्चन ॥ २० ॥

स्वदेशवृत्तान्तमथोपश्रुश्रुवानिमं नृपः प्रीतिविशेषभूषणः ।

चरान्प्रियास्थानकदानविस्तरैः संतर्पयित्वा सचिवान्समन्वशात् ॥ २१ ॥

परा मनीषा मम रक्षितुं प्रजा गताश्च ताः संप्रति दक्षिणीयताम् ।

15 इदं च यज्ञाय धनं प्रतर्कितं यियक्षुरस्सीति यथाप्रतर्कितम् ॥ २२ ॥

यदीप्सितं यस्य सुखेन्धनं धनं प्रकाममाप्नोतु स तन्मदन्तिकात् ।

इतीयमस्मद्विषयोपतापिनी दरिद्रता निर्विषयी यथा भवेत् ॥ २३ ॥

मयि प्रजारक्षणनिश्चयस्थिते सहायसंपत्परिवृद्धसाधने ।

इयं जनार्तिर्मदमर्षदीपनी मुहुर्मुहुर्मे ज्वलतीव चेतसि ॥ २४ ॥

20 अथ ते तस्य राज्ञः सचिवाः परममिति प्रतिगृह्य तच्चनं सर्वेषु

यामनगरनिगमेषु मार्गविश्रामप्रदेशेषु च दानशालाः कारयित्वा

यथासंदिष्टं राज्ञा प्रत्यहमर्थिजनमभिलषितैरर्थविसर्गैः संतर्पया-

मासुः ।

अथ विहाय जनः स दरिद्रतां सममवाप्तवसुर्वसुधाधिपात् ।

25 विविधचित्रपरिच्छदभूषणः प्रविततोत्सवशोभ इवाभवत् ॥ २५ ॥

प्रमुदितार्थिजनस्तुतिसंचितं प्रविततान नृपस्य दिशो यशः ।

तनुतरंगविवर्धितविस्तरं सर इवाद्भुजकेशरजं रजः ॥ २६ ॥

इति नृपस्य सुनीतिगुणाश्रयात्सुचरिताभिमुखे निखिले ।

समभिभूतबलाः कुशलोच्छ्रयैर्विलयमीयुरसङ्गमुपद्रवाः ॥ २७ ॥

5 अविषमत्वमुखा ऋतवो ऽभवन्नवनृपा इव धर्मपरायणाः ।

विविधसस्यधरा च वसुंधरा सकमलामलनीलजलाशया ॥ २८ ॥

न जनमभ्यरुजत्रबला रुजः पटुतरं गुणमोषधयो दधुः ।

ऋतुवशेन ववौ नियतो ऽनिलः परिययुश्च शुभेन पथा यहाः ॥ २९ ॥

न परचक्रकृतं समभूङ्गयं न च परस्परजं न च दैविकम् ।

10 नियमधर्मपरे निभूते जने कृतमिवात्र युगं समपद्यत ॥ ३० ॥

अथैवं प्रवृत्तेन धर्मयज्ञेन राज्ञा प्रशमितेष्वर्थिजनदुःखेषु सार्धमु-
पद्रवैः प्रमुदितजनसंबाधायामभ्युदयरस्यदर्शनायां वसुंधरायां नृपते-
राशीर्वचनाध्ययनसव्यापारे लाके वितन्यमाने समन्ततो राजयशसि
प्रसादावर्जितमतिः कश्चिदमात्यमुख्यो राजानमित्युवाच । सुष्ठु ख-

15 त्विदमुच्यते ।

उत्तमाधममध्यानां कार्याणां नित्यदर्शनात् ।

उपर्युपरि बुद्धीनां चरन्तीश्वरबुद्ध्यः ॥ ३१ ॥

इति । देवेन हि पशुवैशसवाच्यदोषविरहितेन धर्मयज्ञेन प्रजा-
नामुभयलोकहितं संपादितमुपद्रवाश्च प्रशमं नीता दारिद्र्यदुःखानि

20 च शीले प्रतिष्ठापितानाम् । किं बहुना । सभाग्यास्ता प्रजाः ।

लक्ष्मेव क्षणदाकरस्य विततं गात्रे न कृष्णाजिनं

दीक्षायन्त्रणया निसर्गललिता चेष्टा न मन्दोद्यमः ।

मूर्ध्निच्छन्ननिभस्य केशरचना शोभा तथैवाथ च

त्यागैस्ते शतयज्वनो ऽप्यपहतः कीर्त्याश्रयो विस्मयः ॥ ३२ ॥

हिंसाविषक्तः कृपणः फलेप्सोः प्रायेण लोकस्य नयज्ञ यज्ञः ।
 यज्ञस्तु कीर्त्याभरणः समस्ते शीलस्य निर्दोषमनोहरस्य ॥ ३३ ॥
 अहो प्रजानां भाग्यानि यासां गोपायिता भवान् ।
 प्रजानामपि हि व्यक्तं नैवं स्यान्नोपिता पिता ॥ ३४ ॥

5 अपर उवाच ।

दानं नाम धनोदये सति जनो दत्ते तदाशावशः
 स्याच्छीले ऽपि लोकपत्न्यभिमुखः स्वर्गं च जातस्पृहः ।
 या त्वेषा परकार्यदक्षिणतया तद्वत्प्रवृत्तिस्तयो-
 र्नाविद्वत्सु न सत्त्वयोगविधुरेष्वेषा समालक्ष्यते ॥ ३५ ॥

10 तदेवं कल्याणाशया न पापप्रतारणामनुविधीयन्त इत्याशय-
 श्रुद्धौ प्रयतितव्यम् ॥

इति प्रजाहितोद्योगः श्रेयःकीर्तिसुखावहः ।

यन्नृपाणामतो नालं तमनादृत्य वर्तितुम् ॥ ३६ ॥

एवं राजाववादे ऽपि वाच्यम् । धर्माभ्यासः प्रजानां भूतिमाव-
 15 हतीति भूतिकामेन धर्मानुवर्तिना भवितव्यमित्येवमप्युच्येयम् ॥ न
 पश्रुहिंसा कदाचिदभ्युदयाय दानदमसंयमादयस्त्वभ्युदयायेति तद-
 र्थिना दानादिपरेण भवितव्यमित्येवमपि वाच्यम् ॥ लाकार्थचर्याप्र-
 वणमतिरेवं पूर्वजन्मस्वपि भगवानिति तथागतवर्णे ऽपि वाच्यम् ॥

॥ इति यज्ञजातकं दशमम् ॥

20 आपदपि महात्मनामैश्वर्यसंपन्ना सत्त्वेष्वनुकम्पां न शिथिलीक-
 रोति ॥ तद्यथानुश्रूयते । बोधिसत्त्वः किलानल्पकालस्वभ्यस्तपुराय-
 कर्मा सात्मोभूतप्रदानदमसंयमकरुणः परहितनियतक्रियातिशयः
 कदाचिच्छक्री देवानामिन्द्रो बभूव ॥

सुरेन्द्रलक्ष्मीरधिकं राज तत्संश्रयात्स्फीततरप्रभावा ।
हर्म्यं सुधासेकनवाङ्गरागे निषक्तरूपा शशिनः प्रभेव ॥ १ ॥

यस्याः कृते दितिसुता रभसागतानि
दिङ्गागदन्तमुसलान्युरसाभिजग्मुः ।

5 सौभाग्यविस्तरसुखोपनतापि तस्य
लक्ष्मीर्न दर्पमलिनं हृदयं चकार ॥ २ ॥

तस्य दिवस्पृथिव्योः सम्यक्परिपालनोपार्जितां सर्वलोकानु-
ष्यापिनीं कीर्तिसंपदं तां च लक्ष्मीमत्यङ्गुताममृथमाणा दैत्यगणाः
कल्पनाटोपभीषणतरद्विरदरथतुरगपदातिना क्षुभितसागरघोरनिर्घो-
10 षेण जाज्वल्यमानविविधप्रहरणावरणदुर्निरीक्ष्येण महता बलकायेन
युद्धायैनमभिजग्मुः ।

धर्मोत्तमो ऽपि तु स तस्य परावलेपः
क्रीडाविघातविरसं च भयं जनस्य ।

तेजस्विता नयपथोपनतः क्रमश्च

15 युद्धोद्धवाभिमुखतां हृदयस्य चक्रुः ॥ ३ ॥

अथ स महासत्त्वस्तुरगवरसहस्रयुक्तमभ्युच्छ्रिताहृद्वसनचिहूरचि-
रध्वजं विविधमणिरत्नदीप्तिष्ववभासितमतिज्वलद्द्विपुषं कल्पनावि-
भागोपनियतनिश्चितज्वलितविविधायुधविराजितोभयपार्श्वं पारङ्गु-
कञ्चलिनं हैमं रथवरमभिरूह्य महता हस्त्यश्वरथपदातिविचित्रेण दे-
20 वानीकेन परिवृतस्तदसुरसैन्यं समुद्रतीरान्त एव प्रत्युज्जगाम ॥

अथ प्रववृते तत्र भीरूणां धृतिदारणः ।

अन्योन्यायुधनिष्पेषजर्जरावरणो रणः ॥ ४ ॥

तिष्ठ नैवमितः पश्य क्केदानीं मत्त मोक्ष्यसे ।

प्रहरायं न भवसीत्येवं ते ऽन्योन्यमार्दयन् ॥ ५ ॥

ततः प्रवृत्ते तुमुले स्फूर्जत्प्रहरणे रणे ।
 पटहध्वनिनोत्क्रुष्टैः स्फुटतीव नभस्तलम् ॥ ६ ॥
 दानगन्धोद्धतामर्षेष्वापतत्सु परस्परम् ।
 युगान्तवाताकलितशैलभीमेषु दन्तिषु ॥ ७ ॥
 विद्युल्लोलपताकेषु प्रसृतेषु समन्ततः ।
 रथेषु पटुनिर्घोषेषूपाताम्बुधरेष्विव ॥ ८ ॥
 पात्यमानध्वजच्छत्रशस्त्रावरणमौलिषु ।
 देवदानववीरेषु शितैरन्योन्यसायकैः ॥ ९ ॥

अथ प्रतप्तासुरशस्त्रसायकैर्भयात्प्रदुद्राव सुरेन्द्रवाहिनी ।

10 रथेन विष्टभ्य बलं तु विद्विषां सुरेन्द्र एकः समरे व्यतिष्ठत ॥ १० ॥

अभ्युदीर्णं त्वासुरं बलमतिहर्षात्पटुतरोत्क्रुष्टक्ष्वेडितसिंहनादमभि-
 पतितमभिसमीक्ष्य मातलिर्देवेन्द्रसारथिः स्वं च बलं पलायनपर-
 मवेत्यापयानमत्र प्राप्नोत्कालमिति मत्वा देवाधिपतेः स्यन्दनमावर्त-
 यामास ॥ अथ शक्रो देवेन्द्रः समुत्पततो रथेषायाभिमुखान्यभिघात-

15 पथागतानि शाल्मलीवृक्षे गरुडनीडान्यपश्यत् । दृष्ट्वैव च करुणया
 समालम्ब्यमानहृदयो मातलिं संपाहकमित्युवाच ।

अजातपक्षद्विजपोतसंकुला द्विजालयाः शाल्मलिपादपाश्र्वयाः ।

अमी पतेयुर्न यथा रथेषया विचूर्णिता वाहय मे रथं तथा ॥ ११ ॥

मातलिरुवाच । अमी तावन्मार्षं समभियान्ति नो दैत्यसंघा-

20 इति ॥ शक्र उवाच । ततः किम् । परिहरैतानि सम्यग्गरुडनीडानी-

ति ॥ अथैनं मातलिः पुनरुवाच ।

निवर्तनादस्य रथस्य केवलं शिवं भवेदसुरहाक्ष पक्षिणाम् ।

चिरस्य लब्धप्रसरा सुरेष्वसावभिद्रवत्येव तु नो द्विषन्नमूः ॥ १२ ॥

अथ शक्रो देवेन्द्रः स्वमध्याशयातिशयं सत्त्वविशेषं च कारुण्य-

25 विशेषात्प्रकाशयन्नुवाच ।

तस्मान्निवर्तय रथं वरमेव मृत्यु-
दैत्याधिपप्रहितभीमगदाभिघातैः ।

धिग्वाद्दग्धयशसो न तु जीवितं मे
सत्त्वान्यमूनि भयदीनमुखानि हत्वा ॥ १३ ॥

5 अथ मातलिस्तथेति प्रतिश्रुत्य तुरगसहस्रयुक्तं स्यन्दनमस्य नि-
वर्तयामास ।

दृष्टावदाना रिपवस्तु तस्य युद्धे समालोक्य रथं निवृत्तम् ।
भयद्रुताः प्रखलिताः प्रणेमुर्वाताभिनुन्ना इव कालमेघाः ॥ १४ ॥
भस्मे स्वसैन्ये विनिवर्तमानः पन्थानमावृत्य रिपुध्वजिन्याः ।

10 संकोचयत्येव मदावलेपमेको ऽप्यसंभाव्यपराक्रमत्वात् ॥ १५ ॥
निरीक्ष्य भयं तु तदासुरं बलं सुरेन्द्रसेनापथ सा न्यवर्तत ।
बभूव नैव प्रणयः सुरद्विषां भयद्रुतानां विनिवर्तितुं यतः ॥ १६ ॥
सहर्षलज्जैस्त्रिदशैः सुराधिपः सभाज्यमानो ऽथ रणाजिराच्छनैः ।
अभिज्वलच्चारुवपुर्जयश्चिया समुत्सुकान्तःपुरमागमत्पुरम् ॥ १७ ॥

15 एवं स एव तस्य संयामस्य विजयो बभूव । तस्मादुच्यते ।

पापं समाचरति वीतघृणो जघन्यः

प्राप्पापदं सघृण एव तु मध्यबुद्धिः ।

प्राणान्त्ये ऽपि तु न साधुजनः स्ववृत्तिं

वेलां समुद्र इव लङ्घयितुं समर्थः ॥ १८ ॥

20 तदेवं देवराज्यं प्राणानपि परित्यज्य दीर्घरात्रं परिपालितानि
भगवता सत्त्वानि । तेष्विह प्राज्ञस्याघातो न युक्तरूपः प्रागेव वि-
प्रतिपत्तिरिति प्राणिषु दयायत्नेनार्येण भवितव्यम् ॥ तथा हि धर्मो
ह वै रक्षति धर्मचारिणमित्यत्राप्युच्चेयम् ॥ तथागतवर्णे सत्कृत्य धर्म-
श्रवणे चेति ॥

आत्मलज्जयैव सत्पुरुषा नाचारवेलां लङ्घयन्ति ॥ तद्यथानुश्रू-
यते । बोधिसत्त्वः किल कस्मिंश्चिदनुपक्रुष्टगोचचारित्रे स्वधर्मानुवृ-
त्तिप्रकाशयशसि विनयाचारश्चाधिनि महति ब्राह्मणकुले जन्मपरि-
यहं चकार । स यथाक्रमं गर्भाधानपुंसवनसीमन्तोन्नयनजातकर्मा-
5 दिभिः कृतसंस्कारक्रमो वेदाध्ययननिमित्तं श्रुताभिजनाचारसंपन्ने
गुरौ प्रतिवसति स्म ।

तस्य श्रुतग्रहणधारणपाटवं च

भक्त्यन्वयश्च सततं स्वकुलप्रसिद्धः ।

पूर्वे वयस्यपि शमाभरणा स्थितिश्च

10

प्रेमप्रसादसुमुखं गुरुमस्य चक्रुः ॥ १ ॥

वशीकरणमन्त्रा हि नित्यमव्याहता गुणाः ।

अपि द्वेषामितप्रानां किं पुनः स्वस्थचेतसाम् ॥ २ ॥

अथ तस्याध्यापकः सर्वेषामेव शिष्याणां शीलपरीक्षानिमित्तं स्वा-
ध्यायविश्रामकालेष्वात्मनो दारिद्र्यदुःखान्यभीक्षणमुपवर्णयामास ।

15

स्वजने ऽपि निराक्रन्दमुत्सवे ऽपि हतानन्दम् ।

धिकप्रदानकथामन्दं दारिद्र्यमफलच्छन्दम् ॥ ३ ॥

परिभवभवनं श्रमास्पदं सुखपरिवर्जितमत्यनूर्जितम् ।

व्यसनमिव सदैव शोचनं धनविकलत्वमतीव दारुणम् ॥ ४ ॥

अथ ते तस्य शिष्याः प्रतोदसंचोदिता इव सदश्चा गुरुत्वेहात्स-
20 मुपजातसंवेगाः संपन्नतरं प्रभूततरं च भैक्षमुपसंहरन्ति स्म । स ता-
नुवाच । अलमनेनात्रभवतां परिश्रमेण । न भैक्षोपहाराः कस्यचि-
द्दारिद्र्यक्षामतां क्षपयन्ति । अस्मत्परिक्लेशमर्षिभिस्तु भवद्भिरयमेव
यत्नो धनाहरणं प्रति युक्तः कर्तुं स्यात् । कुतः ।

क्षुधमन्नं जलं तर्षे मन्त्रवाक्सागदा गदान् ।

25

हन्ति दारिद्र्यदुःखं तु संतत्याराधनं धनम् ॥ ५ ॥

शिष्या ऊचुः । किं करिष्यामो मन्दभाग्या वयं यदेतावान्नः शक्ति-
प्रयामः । अपि च ।

भैक्षवद्यदि लभ्येरन्नुपाध्यायधनान्यपि ।

नेदं दारिद्र्यदुःखं ते वयमेवं सहेमहि ॥ ६ ॥

5 प्रतिग्रहकृशोपायं विप्राणां हि धनार्जनम् ।

अप्रदाता जनश्चायमित्यगत्या हता वयम् ॥ ७ ॥

अध्यापक उवाच । सन्यन्ये ऽपि शास्त्रपरिदृष्टा धनार्जनोपायाः ।
जरानिष्पीतसामर्थ्यास्तु वयमयोग्यरूपास्तत्रप्रतिपत्तौ ॥ शिष्या ऊचुः ।
वयमुपाध्याय जरयानुपहतपराक्रमाः । तद्यदि नस्तेषां शास्त्रविहि-
10 तानामुपायानां प्रतिपत्तिसहतां मन्यसे तदुच्यताम् । यावदध्यापन-
परिश्रमस्यानृण्यं ते गच्छाम इति ॥ अध्यापक उवाच । तरुणैरपि
व्यवसायशिथिलहृदयैर्दुरभिसंभवाः खल्वेवंविधा धनार्जनोपायाः ।
यदि त्वयमत्रभवतां निर्बन्धः । तच्छूयतां साधुः कतम एको धनो-
पार्जनक्रमः ।

15 आपद्धर्मस्तेयमिष्टं द्विजानामापन्नान्या निःस्वता नाम लोके ।

तस्मान्नोज्यं स्वं परेषामदुष्टैः सर्वं चैतद्ब्राह्मणानां स्वमेव ॥ ८ ॥

कामं प्रसह्यापि धनानि हर्तुं शक्तिर्भवेदेव भवद्विधानाम् ।

न त्वेष योगः स्वयशो हि रक्ष्यं शून्येषु तस्माद्भवसेयमेव ॥ ९ ॥

इति मुक्तप्रयहास्तेन ते छात्राः परममिति तत्तस्य वचनमयुक्त-

20 मपि युक्तमिव प्रत्यश्रौषुरन्यत्र बोधिसत्त्वात् ।

स हि प्रकृतिभद्रत्वात्तन्नोत्सेहे ऽनुमोदितुम् ।

कृत्यवत्प्रतिपन्नं तैर्थाहन्तुं सहसैव तु ॥ १० ॥

ब्रीडावनतवदनस्तु बोधिसत्त्वो मृदु विनिश्चस्य तूष्णीमभूत् ॥

अथ स तेषामध्यापको बोधिसत्त्वमवेक्ष्य तं विधिमनभिनन्दन्तम-

25 प्रतिक्रोशन्तं निविष्टगुणसंभावनस्तस्मिन्महासत्त्वे किं नु खल्वयमव्य-

वसितत्वाच्चिःस्नेहतया वा मयि स्तेयं न प्रतिपद्यते । उताधर्मसंज्ञ-
येति समुत्पन्नविमर्शस्तत्स्वभावव्यक्तीकरणार्थं बोधिसत्त्वमुवाच । भो
महाब्राह्मण ।

अमी द्विजा मद्भसनासहिष्णवः समाश्रिता वीरमनुष्यपद्धतिम् ।

5 भवाननुत्साहजडस्तु लभ्यते न नूनमस्मद्भसनेन तप्यते ॥ ११ ॥

परिप्रकाशे ऽप्यनिगूढविस्तरे मयात्मदुःखे वचसा विदर्शिते ।

कथं नु निःसंभ्रमदीनमानसो भवानिति स्वस्थवदेव तिष्ठति ॥ १२ ॥

अथ बोधिसत्त्वः ससंभ्रमो ऽभिवाद्योपाध्यायमुवाच । शान्तं पा-
पम् । न खल्वहं निःस्नेहकठिनहृदयत्वादपरितप्यमानो गुरुदुःखैरेवम-
वस्थितः किं त्वसंभवादुपाध्यायप्रदर्शितस्य क्रमस्य । नहि शक्यमदृ-
श्यमानेन क्वचित्पापमाचरितुम् । कुतः । रहोऽनुपपत्तेः ।

नास्ति लोके रहो नाम पापं कर्म प्रकुर्वतः ।

अदृश्यानि हि पश्यन्ति ननु भूतानि मानुषान् ॥ १३ ॥

कृतात्मानश्च मुनयो दिव्योन्मिषितचक्षुषः ।

15 तानपश्यन्नहोमानी बालः पापे प्रवर्तते ॥ १४ ॥

अहं पुनर्न पश्यामि शून्यं क्वचन किंचन ।

यत्राप्यन्यं न पश्यामि नन्वशून्यं मयैव तत् ॥ १५ ॥

परेण यच्च दृश्येत दुष्कृतं स्वयमेव वा ।

सुदृष्टतरमेतत्स्याद्दृश्यते स्वयमेव यत् ॥ १६ ॥

20 स्वकार्यपर्याकुलमानसत्वात्पश्येन्न वान्यश्चरितं परस्य ।

रागार्पितैकाग्रमतिः स्वयं तु पापं प्रकुर्वन्नियमेन वेत्ति ॥ १७ ॥

तदनेन कारणेनाहमेवं व्यवस्थित इति । अथ बोधिसत्त्वः सम-

भिप्रसादितमनसमुपाध्यायमवेत्य पुनरुवाच ।

न चात्र मे निश्चयमेति मानसं धनार्थमेवं प्रतरेद्भवानपि ।

25 अवेत्य को नाम गुणागुणान्तरं गुणोपमर्दं धनमूल्यतां नयेत् ॥ १८ ॥

स्वाभिप्रायं खलु निवेदयामि ।

कपालमादाय विवरणवाससा वरं द्विषद्वेश्मसमृद्धिरीक्षिता ।

व्यतीत्य लज्जां न तु धर्मवैशसे सुरेन्द्रतार्थे ऽप्युपसंहृतं मनः ॥ १९ ॥

अथ तस्योपाध्यायः प्रहर्षविस्मयाक्षिप्तहृदय उत्थायासनात्संप-
5 रिष्वज्यैनमुवाच । साधु साधु पुत्रक । साधु साधु महाब्राह्मण । प्र-
तिरूपमेतत्ते प्रशमालंकृतस्यास्य मेधाविकस्य ।

निमित्तमासाद्य यदेव किञ्चन स्वधर्ममार्गं विसृजन्ति बालिशाः ।

तपःश्रुतज्ञानधनास्तु साधवो न यान्ति कृच्छ्रे परमे ऽपि विक्रियाम् ॥

त्वया कुलं सममलमभ्यलंकृतं समुद्यता नभ इव शारदेन्दुना ।

10 तवार्यवत्सुचरितविश्रुतं श्रुतं सुखोदयः सफलतया श्रमश्च मे ॥ २१ ॥

तदेवमात्मलज्जयैव सत्पुरुषा नाचारवेलां लङ्घयन्तीति ह्रीबले-
नार्येण भवितव्यम् । एवं ह्रीपरिखासंपन्न आर्यश्रावको ऽकुशलं प्र-
जहाति कुशलं च भावयतीत्येवमादिषु सूत्रेषूपनेयम् । ह्रीवर्णप्रति-
संयुक्तेषु लोकाधिपतेयेषु चेति ॥

॥ इति ब्राह्मणजातकं द्वादशम् ॥

15 तीव्रदुःखानुराणामपि सतां नीचमार्गनिष्प्रणयता भवति स्व-
धैर्यावष्टम्भात् ॥ तद्यथानुश्रूयते । सत्यत्यागोपशमप्रज्ञादिभिर्गुणाति-
शयैर्लोकहितार्थमुद्यच्छ्रमानः किल बोधिसत्त्वः कदाचिच्छिबीनां रा-
जा बभूव साक्षाद्धर्म इव विनय इव पितेव प्रजानामुपकारप्रवृत्तः ।

दोषप्रवृत्तेर्विनियम्यमानो निवेश्यमानश्च गुणाभिजात्ये ।

20 पित्रेव पुत्रः क्षितिपेन तेन ननन्द लोकद्वितये ऽपि लोकः ॥ १ ॥

समप्रभावा स्वजने जने च धर्मानुगा तस्य हि दण्डनीतिः ।

अधर्म्यमावृत्य जनस्य मार्गं सोपानमालेव दिवो बभूव ॥ २ ॥

धर्मान्वयं लोकहितं स पश्यंस्तदेककार्यो नरलोकपालः ।

सर्वात्मना धर्मपथे ऽभिरेमे तस्योपमर्दे च परैर्न सेहे ॥ ३ ॥

अथ तस्य राज्ञः पौरमुख्यस्य दुहिता श्रीरिव वियहवती साक्षा-
द्रतिरिवाप्सरसामन्यतमेव परया रूपलावण्यसंपदोपेता परमदर्श-
नीया स्त्रीरत्नसंमता बभूव ।

अवीतरागस्य जनस्य यावत्सा लोचनप्राथवपुर्बभूव ।

तावत्स तद्रूपगुणावबद्धां न दृष्टिमुत्कम्पयितुं शशाक ॥ ४ ॥

अतश्च तस्या उन्मादयन्तीत्येव बान्धवा नाम चक्रुः ॥ अथ तस्याः
पिता राज्ञः संविदितं कारयामास । स्त्रीरत्नं ते देव विषये प्रादुर्भूतम् ।
यतस्तत्प्रतिपहं विसर्जनं वा प्रति देवः प्रमाणमिति ॥ अथ स राजा
स्त्रीलक्षणविदो ब्राह्मणान्समादिदेश । पश्यन्तेनां तच्चभवन्तः किम-
सावसद्योग्या न वेति ॥ अथ तस्याः पिता तान्ब्राह्मणान्स्वभवनम-
भिनीयोन्मादयन्तीमुवाच । भद्रे स्वयमेव ब्राह्मणान्परिवेषयेति । सा
तथेति प्रतिश्रुत्य यथाक्रमं ब्राह्मणान्परिवेषयितुमुपचक्रमे ॥ अथ ते
ब्राह्मणाः

तदाननोद्गीक्षणनिष्पलाक्षा मनोभुवा संह्रियमाणधैर्याः ।

अनीश्वरा लोचनमानसानामासुर्मदेनेव विलुप्तसंज्ञाः ॥ ५ ॥

यदा च नैव शक्नुवन्ति स्म प्रतिसंस्थानधीरनिभृतमवस्थातुं कुत
एव भोक्तुम् । अथैषां चक्षुष्पथादुत्सार्य स्वां दुहितरं स गृहपतिः
स्वयमेव ब्राह्मणान्परिवेष्य विसर्जयामास ॥ अथ तेषां बुद्धिरभवत् कृ-
त्यारूपमिव खल्विदमतिमनोहरमस्या दारिकाया रूपचातुर्यम् । यतो
नैनां राजा द्रष्टुमर्हति कुतः पुनः पत्नीत्वं गमयितुम् । अनया हि
रूपशोभया नियतमस्योन्मादितहृदयस्य धर्मार्थकार्यप्रवृत्तेर्विषय-
मानोत्साहस्य राजकार्यकालातिक्रमाः प्रजानां हितसुखोदयपथमुप-
पीडयन्तः पराभवाय स्युः ।

इयं हि संदर्शनमात्रकेण कुर्यान्मुनीनामपि सिद्धिविघ्नम् ।
प्रागेव भावार्पितदृष्टिवृष्टेर्यूनः क्षितीशस्य मुखे स्थितस्य ॥ ६ ॥

तस्मादिदमत्र प्राप्तकालमिति यथाप्रस्तावमुपेत्य राज्ञे निवेदया-
मासुः । दृष्टास्माभिर्महाराज सा कन्यका । अस्ति तस्या रूपचातुर्य-
5 मात्रकमपलक्षणापघातनिःश्रीकं तु । यतो नैनां द्रष्टुमर्हति देवः
किं पुनः पत्नीत्वं गमयितुम् ।

कुलद्वयस्यापि हि निन्दिता स्त्री यशो विभूतिं च तिरस्करोति ।
निमग्नचन्द्रेव निशां समेघा शोभां विभागं च दिवस्पृथिव्योः ॥ ७ ॥

इति श्रुतार्थः स राजा । अपलक्षणा किलासौ न च मे कुलानुरू-
10 पेति तस्यां विनिवृत्ताभिलाषो बभूव । अनर्थितां तु विज्ञाय राज्ञः
स गृहपतिस्तां दारिकां तस्यैव राज्ञो ऽमात्यायाभिपारगाय प्राय-
च्छत् ॥ अथ कदाचित्स राजा क्रमागतां कौमुदीं स्वस्मिन्पुरवरे निष-
क्तशोभां द्रष्टुमुत्सुकमना रथवगतः सिक्तसंमृष्टरथ्यान्तरापणमुच्छ्रि-
तविचित्रध्वजपताकं समन्ततः पुष्पोपहारशबलभूमिभागधवलं प्र-
15 वृत्तनृत्तगीतहास्यलास्यवादित्रं पुष्पधूपचूर्णवासमाल्यासवस्त्रानानु-
लेपनामोदप्रसृतसुरभिगन्धि प्रसारितिविधिरुचिरपण्यं तुष्टपुष्टो-
ज्ज्वलतरवेषपौरजानपदसंवाधराजमार्गं पुरवरमनुविचरंस्तस्यामात्य-
स्य भवनसमीपमुपजगाम । अथोन्मादयन्यपलक्षणा किलाहमि-
त्यनेन राज्ञावधूतेति समुत्पन्नामर्षा राजदर्शनकुतूहलेव नाम संदृश्य-
20 मानरूपशोभा विद्युदिव घनशिखरं हर्म्यतलमवभासयन्ती व्यति-
ष्ठत । शक्तिरस्येदानीमस्त्वपलक्षणादर्शनादविचलितधृतिस्मृतिमा-
त्मानं धारयितुमिति ॥ अथ तस्य राज्ञः पुरवरविभूतिदर्शनकुतूहल-
प्रसृता दृष्टिरभिमुखस्थितायां सहसैव तस्यामपतत् । अथ स राजा
प्रकाममन्तःपुरसुन्दरीणां वपुर्विलासैः कलितेक्षणो ऽपि ।
25 अनुद्धतो धर्मपथानुरागादुद्योगवानिन्द्रियनिर्जये ऽपि ॥ ८ ॥

विपुलधृतिगुणो ऽप्यपन्नपिण्डः पर्युवतीक्ष्णविक्रवेक्ष्णो ऽपि ।

उदितमदनविस्मयः स्त्रियं तां चिरमनिमेषविलोचनो ददर्श ॥ ९ ॥

कौमुदी किं न्वियं साक्षाद्भवनस्यास्य देवता ।

स्वर्गस्त्री दैत्ययोषिद्धा न ह्येतन्मानुषं वपुः ॥ १० ॥

5 इति विचारयत एव तस्य राज्ञस्तद्दर्शनावितृप्तनयनस्य स रथस्तं
देशमतिवर्तमानो न मनोरथानुकूलो बभूव । अथ स राजा शून्यहृदय
इव तद्गतैकायमनाः स्वभवनमुपेत्य मन्मथाक्षिप्तधृतिः सुनन्दं सा-
रथिं रहसि पर्यपृच्छत् ।

सितप्राकारसंवीतं वेत्ति कस्य नु तद्गृहम् ।

10 का सा तत्र व्यरोचिष्ट विद्युत्सित इवाद्भुदे ॥ ११ ॥

सारथिरुवाच । अस्ति देवस्याभिपारगो नामामात्यमुख्यः । तस्य
तद्गृहं तस्यैव च सा भार्या किरीटवत्सस्य दुहिता । उन्मादयन्ती ना-
मेति । तद्रूपश्रुत्य स राजा परभार्येति वितानीभूतहृदयश्चिन्तास्तिमि-
तनयनो दीर्घमुष्णमभिनिश्चस्य तदर्पितमनाः शनैरात्मगतमुवाच ।

15 अन्वर्थरम्याक्षरसौकुमार्यमहो कृतं नाम यथेदमस्याः ।

उन्मादयन्तीति शुचिसितायास्तथा हि सोन्मादमिवाकरोन्माम् ॥

विस्मर्तुमेनामिच्छामि पश्यामीव च चेतसा ।

स्थितं तस्यां हि मे चेतः सा प्रभुत्वेन तत्र वा ॥ १३ ॥

परस्य नाम भार्यायां ममाप्येवमधीरता ।

20 तदुन्मत्तो ऽस्मि संत्यक्तो लज्जयेवाद्य निद्रया ॥ १४ ॥

तस्या वपुर्विलसितसितवीक्षितेषु

संरागनिश्चलमतेः सहसा स्वनन्ती ।

कार्यान्तरक्रमनिवेदनधृष्टशब्दा

विद्वेषमुत्तुदति चेतसि नालिका मे ॥ १५ ॥

25 इति स राजा मदबलविचलितधृतिर्व्यवस्थापयन्नपथात्मानमा-

पारङ्गुकुशतनुः प्रध्यानविनिश्चितविजृम्भणपरः प्रव्यक्तमदनाकारो
बभूव ।

धृत्या महत्यापि निगुह्यमानः स भूपतेस्तस्य मनोविकारः

मुखेन चिन्तास्त्रिमितेक्षणेन कार्श्येन च व्यक्तिमुपाजगाम ॥ १६ ॥

5 अथेङ्गिताकारग्रहणनिपुणमतिरभिपारगो ऽमात्यस्तं राज्ञो वृ-
त्तान्तं सकारणमुपलभ्य स्नेहात्तदत्ययाशङ्को जानानश्चातिबलतां म-
दनस्य रहसि राजानं संविदितं समुपेत्य कृताभ्यनुज्ञो विज्ञापयामास ।

अद्यार्चयन्तं नरदेव देवान्साक्षादुपेत्याद्बुरुहाक्ष यक्षः ।

मामाह नावैषि नृपस्य कस्मादुन्मादयन्यां हृदयं निविष्टम् ॥ १७ ॥

10 इत्येवमुक्त्वा सहसा तिरोऽभूद्विमर्शवानित्यहमभ्युपेतः ।

तच्चेत्तथा देव किमेतदेवमस्मासु ते निष्प्रणयत्वमौनम् ॥ १८ ॥

तत्प्रतियहीतुमेनामर्हति मदनुग्रहार्थं देव इति । अथ राजा प्र-
त्यादेशाल्लज्जावनतवदनो मदनवशगतो ऽपि स्वभ्यस्तधर्मसंज्ञत्वाद-
विक्लवीभूतधैर्यैः प्रत्यास्थानविशदाक्षरमेनमुवाच । नैतदस्ति । कुतः ।

15 पुण्याञ्जुतः स्याममरो न चास्मि विद्याञ्च नः पापमिदं जनो ऽपि ।
तद्विप्रयोगाच्च मनो ज्वलंस्त्वां वह्निः पुरा कक्षमिव क्षिणोति ॥ १९ ॥
यच्चोभयोरित्यहितावहं स्याल्लोके परस्मिन्निह चैव कर्म ।

तद्यस्य हेतोरबुधा भजन्ते तस्यैव हेतोर्न बुधा भजन्ते ॥ २० ॥

अभिपारग उवाच । अलमत्र देवस्य धर्मातिक्रमाशङ्कया ।

20 दाने साहाय्यदानेन धर्म एव भवेत्तव ।

दानविघ्नाच्चधर्मः स्यात्तां मत्तो ऽप्रतिगृह्णतः ॥ २१ ॥

कीर्त्युपरोधावकाशमपि चात्र देवस्य न पश्यामि । कुतः ।

आवाभ्यामिदमन्यश्च क एव ज्ञातुमर्हति ।

जनापवादादाशङ्कामतो मनसि मा कृथाः ॥ २२ ॥

25 अनुग्रहश्चैष मम स्याच्च पीडा । कुतः ।

स्वाम्यर्थचर्यार्जितया हि तुष्ट्या निरन्तरे चेतसि को विघातः ।
यतः सुकामं कुरु देव काममलं मदुत्पीडनाशङ्कया ते ॥ २३ ॥
राजोवाच । शान्तं पापम् ।

व्यक्तमस्मदतिस्नेहाच्च त्वयैतदपेक्षितम् ।

5 यथा दाने न सर्वस्मिन्साचिष्यं धर्मसाधनम् ॥ २४ ॥

यो मदर्थमतिस्नेहात्स्वाभ्राणानपि नेक्षते ।

तस्य बन्धुविशिष्टस्य सख्युर्भार्या सखी मम ॥ २५ ॥

तद्युक्तं मामतीर्थे प्रतारयितुम् । यदपि चेष्टं नैतदन्यः कश्चिज्ज्ञा-
स्यतीति किमेवमिदमपापं स्यात् ।

10 अदृश्यमानो ऽपि हि पापमाचरन्विषं निषेध्येव कथं समभ्युयात् ।

न तं न पश्यन्ति विश्नुञ्चक्षुषो दिवोकसश्चैव नराश्च योगिनः ॥ २६ ॥

किं च भूयः ।

अहधीत क एतच्च यथासौ तव न प्रिया ।

तां परित्यज्य सद्यो वा विघातं न समाप्नुयाः ॥ २७ ॥

15 अभिपारग उवाच ।

सपुत्रदारो दासो ऽहं स्वामी त्वं दैवतं च मे ।

दास्यामस्यां यतो देव कस्ते धर्मव्यतिक्रमः ॥ २८ ॥

यदपि चेष्टं प्रिया ममेयमिति किम् ।

मम प्रिया कामद काममेषा तेनैव दिंतामि च तुभ्यमेनाम् ।

20 प्रियं हि दत्त्वा लभते परत्र प्रकर्षरम्याणि जनः प्रियाणि ॥ २९ ॥

यतः प्रतिगृह्णात्वेवैनां देव इति ॥ राजोवाच । मा मैवम् । अक्रम

एषः । कुतः ।

अहं हि शस्त्रं निशितं विशेषं हुताशनं विस्फुरदर्चिषं वा ।

न त्वेव धर्मादधिगम्य लक्ष्मीं शक्यामि तत्रैव पुनः प्रहर्तुम् ॥ ३० ॥

25 अभिपारग उवाच । यद्येनां मद्भार्येति देवो न प्रतिपहीतुमि-

च्छत्ययमहमस्याः सर्वजनप्रार्थनाविरुद्धवेश्याव्रतमादिशामि । तत
 एनां देवः प्रतिगृह्णीयादिति ॥ राजोवाच । किमुन्मत्तो ऽसि ।

अदुष्टां संत्यजन्भार्या मत्तो दण्डमवाप्नुयाः ।

स धिग्वादास्पदीभूतः परचेह च धक्ष्यसे ॥ ३१ ॥

5 तदलमकार्यनिर्बन्धितया । न्यायाभिनिवेशी भवेति ॥ अभिपारग
 उवाच ।

धर्मात्ययो मे यदि कश्चिदेवं जनापवादः सुखविप्लवो वा ।

प्रत्युद्गमिष्याम्युरसा तु तत्तत्त्वत्सौख्यलब्धेन मनःसुखेन ॥ ३२ ॥

त्वत्तः परं चाहवनीयमन्यं लोके न पश्यामि महीमहेन्द्र ।

10 उन्मादयन्ती मम पुण्यवृष्टौ तां दक्षिणामृत्विगिव प्रतीच्छ ॥ ३३ ॥

राजोवाच । काममस्मदतिस्नेहादनवेक्षितात्महिताहितक्रमो म-
 दर्धचर्यासमुद्योगस्तवायम् । अत एव तु त्वां विशेषतो नोपेक्षितु-

मर्हामि । नैव खलु लोकापवादनिःशङ्केन भवितव्यम् । पश्य ।

लोकस्य यो नाद्रियते ऽपवादं धर्मानपेक्षः परतः फलं वा ।

15 जनो न विश्वासमुपैति तस्मिन्ध्रुवं च लक्ष्म्यापि विवर्ज्यते सः ॥ ३४ ॥

यतस्त्वां ब्रवीमि ।

मा ते रोचिष्ट धर्मस्य जीवितार्थे व्यतिक्रमः ।

निःसंदिग्धमहादोषः ससंदेहकृशोदयः ॥ ३५ ॥

किं च भूयः ।

20 निन्दादिदुःखेषु पराक्षिपात्य नेष्टा सतामात्मसुखप्रवृत्तिः ।

एको ऽप्यनुत्पीड्य परानतो ऽहं धर्मे स्थितः स्वार्थधुरं प्रपत्स्ये ॥ ३६ ॥

अभिपारग उवाच । स्वाम्यर्थं भक्तिवशेन चरतो मम तावदत्र क

एवाधर्मावकाशः स्याद्देवस्य वा दीयमानामेनां प्रतिगृह्णतः । यतः

सनैगमजानपदाः शिबयः किमचाधर्म इति ब्रूयुः । तत्प्रतिगृह्णात्वे-

25 वैनां देव इति ॥ राजोवाच । अद्धा मदर्थचर्याप्रणयिमतिर्भवान् । इदं

त्वत्र चिन्तयितव्यम् । सनैगमजानपदानां वा शिवीनां तव मम वा
कोऽस्माकं धर्मवित्तम इति ॥ अथाभिपारगः ससंभ्रमो राजानमुवाच ।

वृद्धोपसेवासु कृतश्रमत्वाच्छ्रुताधिकारान्मतिपाटवाच्च ।

त्रिवर्गविद्यातिशयार्थतत्त्वं त्वयि स्थितं देव बृहस्पतौ च ॥ ३७ ॥

5 राजोवाच । तेन हि न मामत्र प्रतारयितुमर्हसि । कुतः ।

नराधिपानां चरितेष्वधीनं लोकस्य यस्मादहितं हितं च ।

भक्तिं प्रजानामनुचिन्त्य तस्मात्कीर्तिक्षमे सत्यथ एव रंस्ये ॥ ३८ ॥

जिह्वं श्रुभं वा वृषभप्रचारं गावोऽनुगा यद्वदनुप्रयान्ति ।

उत्क्षिप्रशङ्काङ्कुशनिर्विघटं प्रजास्तथैव क्षितिपस्य वृत्तिम् ॥ ३९ ॥

10 अपि पश्यतु तावद्भवान् ।

आत्मानमपि चेच्छक्तिर्न स्यात्पालयितुं मम ।

का न्ववस्था जनस्यास्य मत्तो रक्षाभिकाङ्क्षिणः ॥ ४० ॥

इति प्रजानां हितमीक्षमाणः स्वं चैव धर्मं विमलं यशश्च ।

नेच्छामि चित्तस्य वशेन गन्तुमहं हि नेता वृषवत्प्रजानाम् ॥ ४१ ॥

15 अथाभिपारगोऽस्मात्पुत्रेण राज्ञोऽवस्थानेन प्रसादितमनाः प्र-

णाम्य राजानं प्राञ्जलिरित्युवाच ।

अहो प्रजानामतिभाग्यसंपद्दासां त्वमेवं नरदेव गोप्ता ।

धर्मानुरागो हि सुखानपेक्षस्तपोवनस्थेष्वपि मृग्य एव ॥ ४२ ॥

महच्छ्रेयो महाराज त्वय्येवायं विराजते ।

20 विगुणेषु गुणोक्तिर्हि क्षेपरूक्षतराक्षरा ॥ ४३ ॥

विस्मयोऽनिभूतत्वं वा किं ममैतावता त्वयि ।

समुद्र इव रत्नानां गुणानां यस्त्वमाकरः ॥ ४४ ॥

तदेवं तीव्रदुःखातुराणामपि सतां नीचमार्गनिष्प्रणयता भवति
स्वधैर्यावष्टम्भात्स्वभ्यस्तधर्मसंज्ञत्वाच्चेति धैर्यधर्माभ्यासे च योगः कार्यं

25 इति ॥

॥ इत्युन्मादयन्तीजातकं त्रयोदशम् ॥

धर्माश्रयं सत्यवचनमथापदं नुदति प्रागेव तत्फलमिति धर्मानु-
वर्तिना भवितव्यम् ॥ तद्यथानुश्रूयते । बोधिसत्त्वभूतः किल महास-
त्त्वः परमनिपुणमतिनौसारथिर्बभूव । धर्मता ह्येषा बोधिसत्त्वानां
प्रकृतिमेधावित्वाद्यदुत यं यं शास्त्रातिशयं जिज्ञासन्ते कलाविशेषं
5 वा तस्मिंस्तस्मिन्नधिकतरा भवन्ति मेधाविनो जगतः ॥ अथ स म-
हात्मा विदितज्योतिर्गतित्वाद्द्विग्विभागेष्वसंमूढमतिः परिविदित-
नियतागनुकौत्पातिकनिमित्तः कालाकालक्रमकुशलो मीनतोयव-
र्णभौमप्रकारशकुनिपर्वतादिभिश्चिह्नैः सूपलक्षितसमुद्रदेशः स्मृतिमा-
न्विजिततन्द्नीन्द्रः शीतोष्णवर्षादिपरिखेदसहिष्णुरप्रमादी धृतिमा-
10 नाहरणापहरणकुशलत्वादीप्सितं देशं प्रापयिता वणिजामासीत् ।
तस्य परमसिद्धयाचत्वात्सुपारग इत्येव नाम बभूव । तदध्युषितं च
पत्तनं सुपारगमित्येवास्थातमासीत् । यदेतर्हि सूपारगमिति ज्ञायते ॥
सो ऽपि मङ्गलसंमतत्वाद्बृहत्त्वे ऽपि सांयाचिकैर्याचासिद्धिकामैर्वहन-
मभ्यर्थनसत्कारपुरःसरमारोप्यते स्म ॥ अथ कदाचिद्भरुकच्छादभिप्र-
15 याताः सुवर्णभूमिवणिजो याचासिद्धिकामाः सुपारगं पत्तनमुपेत्य
तं महासत्त्वं वहनारोहणार्थमभ्यर्थयामासुः । स तानुवाच ।
जराज्ञया संह्रियमाणदर्शने श्रमाभिपातैः प्रतनूकृतस्मृतौ ।
स्वदेहकृत्ये ऽप्यवसन्नविक्रमे सहायता का परिशङ्क्यते मयि ॥ १ ॥
वणिज ऊचुः । विदितेयमस्माकं युष्मच्छरीरावस्था । सत्यपि च
20 वः पराक्रमासहत्वे नैव वयं कर्मविनियोगेन युष्मानायासयितुमि-
च्छामः । किं तर्हि ।

त्वत्पादपङ्कजसमाश्रयसत्कृतेन

मङ्गल्यतामुपगता रजसा त्वियं नौः ।

दुर्गे महत्यपि च तोयनिधावमुष्मि-

न्स्वस्ति व्रजेदिति भवन्तमुपागताः स्मः ॥ २ ॥

अथ स महात्मा तेषामनुकम्पया जराशिथिलशरीरो ऽपि तद्वह-
नमारुरोह । तदधिरोहणाच्च प्रमुदितमनसः सर्व एव ते वणिजो ब-
भूवुर्नियतमस्साकमुत्तमा याचासिद्धिरिति । क्रमेण चावजगाहिरे वि-
विधमीनकुलविचरितमनिभृतजलकलकलारावमनिलबलविलास-
5 प्रविचलिततरंगं बहुविधरत्नैर्भूमिविशेषैरर्पितरङ्गं फेनावलीकुसुमदा-
मविचित्रमसुरबलभुजगभवनं दुरापपातालमप्रमेयतोयं महासमुद्रम् ।

अथेन्द्रनीलप्रकराभिनीलं सूर्याश्रुतापादिव खं विलीनम् ।

समन्ततो ऽन्तर्हिततीरलेखमगाधमम्भोनिधिमध्यमीयुः ॥ ३ ॥

तेषां तत्रानुप्राप्तानां सायाहूसमये मृदूभूतकिरणचक्रप्रभावे सवि-
10 तरि महदौत्पातिकं परमभीषणं प्रादुर्भूत् ।

विभिद्यमानोर्मिविकीर्णफेनश्चरडानिलास्फालनभीमनादः ।

नैभृत्यनिर्मुक्तसमयतोयः क्षणेन रौद्रः समभूत्समुद्रः ॥ ४ ॥

उत्पातवाताकलितैर्महद्भिस्तोयस्थलैर्भीमरयैर्धमद्भिः ।

युगान्तकालप्रचलाचलेव भूमिर्बभूवोयवपुः समुद्रः ॥ ५ ॥

15 विद्युल्लतोद्गासुरलोलजिह्वा नीला भुजंगा इव नैकशीर्षाः ।

आवव्रुरादित्यपथं पयोदाः प्रसक्तभीमस्तनितानुनादाः ॥ ६ ॥

घनैर्घनैरावृतरश्मिजालः सूर्यः क्रमेणास्तमुपारुरोह ।

दिनान्तलब्धप्रसरं समन्तात्तमो घनीभावमिवाजगाम ॥ ७ ॥

धाराशरैराच्छुरितोर्मिचक्रे महोदधानुत्पततीव रोषात् ।

20 भीतेव नौरभ्यधिकं चकम्पे विषादयन्ती हृदयानि तेषाम् ॥ ८ ॥

ते चासदीनाश्च विषादमूका धीराः प्रतीकारससंभ्रमाश्च ।

स्वदेवतायाचनतत्पराश्च भावान्यथासत्त्वगुणं विवव्रुः ॥ ९ ॥

अथ ते सांयाचिकाः पवनबलशलितसलिलवेगवशगया नावा
परिभ्रम्यमाणा बहुभिरप्यहोभिर्नैव कुतश्चिन्तीरं ददृशुर्न च यथेप्सि-

25 तानि समुद्रचिह्नानि । अपूर्वैरेव तु समुद्रचिह्नैरभिवर्धमानवैमनस्या

भयविषादव्याकुलतामुपजग्मुः ॥ अथैतान्सुपारगो बोधिसत्त्वो व्यवस्थापयन्नुवाच । अनाश्वर्यं खलु महासमुद्रमध्यमवगाढानामौत्पातिकक्षोभपरिक्षेशः । तदलमचभवतां विषादानुवृत्त्या । कुतः ।

नापत्रतीकारविधिर्विषादस्तस्मादलं दैन्यपरिग्रहेण ।

5 धैर्यात्तु कार्यप्रतिपत्तिदक्षाः कृच्छ्राण्यकृच्छ्रेण समुत्तिरन्ति ॥ १० ॥

विषाददैन्यं व्यवधूय तस्मात्कार्यावकाशं क्रियया भजध्वम् ।

प्राज्ञस्य धैर्यञ्जलितं हि तेजः सर्वार्थसिद्धियहणायहस्तः ॥ ११ ॥

तद्यथाधिकारावहिता भवन्तु भवन्तः । इति ते सांयात्रिकास्तेन महात्मना धीरीकृतमनसः कूलदर्शनोत्सुकमतयः समुद्रमवलीकयन्तो ददृशुः पुरुषवियहानामुक्तरूपकवचानिवोन्मज्जतो निमज्जतश्च ।
10 सम्यङ्कैषामाकृतिनिमित्तमुपधार्य सविस्मयाः सुपारगाय न्यवेदयन्त । अपूर्वं खल्विदमिह महासमुद्रे चिह्नमुपलभ्यते । एते खलु

आमुक्तरूपकवचा इव दैत्ययोधा

घोरेक्षणाः खुरनिकाशविरूपघोणाः ।

15 उन्मज्जनावतरणस्फुरणप्रसङ्गा-

त्क्रीडामिवार्षवजले ऽनुभवन्ति के ऽपि ॥ १२ ॥

सुपारग उवाच । नैते मानुषा अमानुषा वा । मीना खल्वेते । यतो न भेतथ्यमेभ्यः । किं तु ।

सुदूरमपकृष्टाः स्मः पत्तनद्वितयादपि ।

20 खुरमाली समुद्रो ऽयं तद्यतध्वं निवर्तितुम् ॥ १३ ॥

चण्डवेगवाहिना सलिलनिवहेनैकान्तहरेण च पाश्चात्येन वायुना समाक्षिप्तया नावा न ते सांयात्रिकाः शेकुर्विनिवर्तितुम् ॥ अथावगाहमानाः क्रमेण रूपप्रभावभासितमनीलफेननिचयपाण्डुरमपरं समुद्रमालोक्य सविस्मयाः सुपारगमूचुः ।

स्वफेनमपैरिव को ऽयमद्भुभिर्महार्णवः शुक्रदुकूलवानिव ।
द्रवानिवेन्दोः किरणान्समुद्बहन्समन्ततो हास इव प्रसर्पति ॥ १४ ॥

सुपारग उवाच । कष्टम् । अतिदूरं खल्ववगाह्यते ।

क्षीरार्णव इति ख्यात उदधिर्दधिमाल्यसौ ।

5 क्षमं नातः परं गन्तुं शक्यते चेच्चिवर्तितुम् ॥ १५ ॥

वणिज ऊचुः । न खलु शक्यते विलस्यितुमपि वहनं कुत एव
संनिवर्तयितुमतिशीघ्रवाहिवाद्बहनस्य प्रतिकूलत्वाच्च मारुतस्येति ॥
अथ व्यतीत्य तमपि समुद्रं सुवर्णप्रभानुरञ्जितप्रचलोर्मिमालमपि-
ज्वालकपिलसलिलमपरं समुद्रमालोक्य विसयकौतूहलास्ते वणिजः

10 सुपारगं पप्रच्छुः ।

बालार्कलक्ष्म्येव कृताङ्गरागैः समुच्चमङ्गिः सलिलैरनीलैः ।

ज्वलन्महानगिरिवावभाति को नाम तस्माच्च महार्णवो ऽयम् ॥ १६ ॥

सुपारग उवाच ।

अग्निमालीति विख्यातः समुद्रो ऽयं प्रकाशते ।

15 अतीव खलु साधु स्याच्चिवर्तेमहि यद्यतः ॥ १७ ॥

इति स महात्मा नाममात्रमकथयत्तस्य सरिपतेर्न तोयवैवर्ण्यका-
रणं दीर्घदर्शित्वात् ॥ अथ ते सांयाचिकास्तमपि समुद्रमतीत्य पुष्प-
रागेन्द्रनीलप्रभोद्योतितसलिलं परिपक्वकुशवननिकाशवर्णं समुद्र-
मालोक्य कौतूहलजाताः सुपारगं पप्रच्छुः ।

20 परिणतकुशपर्णवर्णतोयः सलिलनिधिः कतमो न्वयं विभाति ।

सकुसुम इव फेनभक्तिचिचैरनिलजवाकलितैस्तरंगभङ्गैः ॥ १८ ॥

सुपारग उवाच । भोः सार्थवाहा निवर्तनं प्रति यत्नः क्रिय-
ताम् । न खल्वतः क्षमते परं गन्तुम् ।

कुशमाली समुद्रो ऽयमत्यङ्गुश इव द्विपः ।

25 प्रसह्यासह्यसलिलो हरन्हरति नो रतिम् ॥ १९ ॥

अथ ते वाणिजकाः परेणापि यत्नेन निवर्तयितुमशक्नुवन्तस्त-
मपि समुद्रमतीत्य वंशरागवैदूर्यप्रभाष्यतिकरहरितसलिलमपरं समु-
द्रमालोक्य सुपारगमपृच्छन् ।

मरकतहरितप्रभैर्जलैर्वहति नवामिव शाबलश्चियम् ।

5 कुमुदरुचिरफेनभूषणः सलिलनिधिः कतमो ऽयमीक्ष्यते ॥ २० ॥

अथ स महात्मा तेन वाणिगजनस्य व्यसनोपनिपातेन दृश्यमान-
द्दयो दीर्घमुष्णमभिनिश्चस्य शनैरुवाच ।

अतिदूरमुपेताः स्थ दुःखमस्मान्निवर्तितुम् ।

पर्यन्त इव लोकस्य नलमाल्येष सागरः ॥ २१ ॥

10 तच्छ्रुत्वा ते वाणिजका विषादोपरुध्यमानमनसो विस्रस्यमान-
गाचोत्साहा निश्चसितमाचपरायणास्तत्रैव निषेदुः । व्यतीत्य च त-
मपि समुद्रं सायाहूसमये विलम्बमानरश्मिमण्डले सलिलनिधिमिव
प्रवेष्टुकामे दिवसकरे समुद्धर्तमानस्येव सलिलनिधेरशनीनामिव च
संपततां वेणुवनानामिव चाग्निपरिगतानां विस्फुटतां तुमुलमति-
15 भीषणं श्रुतिहृदयविदारणं समुद्रध्वनिमश्रौषुः । श्रुत्वा च संचासव-
शगाः स्फुरन्मनसः सहसैवोत्थाय समन्ततो ऽनुविलोकयन्तो ददृशुः
प्रपात इव श्वभ्र इव च महति तमुदकौघं निपतन्तं दृष्ट्वा च परम-
भयविषादविह्वलाः सुपारगमुपेत्योचुः ।

निर्भिन्दन्निव नः श्रुतीः प्रतिभयश्चेतांसि मन्यन्निव

20 क्रुद्धस्येव सरित्पतेर्ध्वनिरयं दूरादपि श्रूयते ।

भीमे श्वभ्र इवार्णवस्य निपतत्येतत्समयं जलं

तत्को ऽसावुदधिः किमच च परं कृत्यं भवान्मन्यते ॥ २२ ॥

अथ स महात्मा ससंभ्रमः कष्टं कष्टमित्युक्त्वा समुद्रमालोक्यन्नुवाच ।

यत्राप्य न निवर्तन्ते मृत्योर्मुखमिवामुखम् ।

25 अशिवं समुपेताः स्थ तदेतद्दृढबामुखम् ॥ २३ ॥

तदुपश्रुत्य ते वाणिजका वडबामुखमुपेता वयमिति त्यक्तजीवि-
ताशा मरणभयविक्रवीभूतमनसः

सस्वरं रुरुदुः केचिद्विलेपुरथ चुक्रुशुः ।

न किञ्चित्प्रत्यपद्यन्त केचिन्नासविचेतसः ॥ २४ ॥

5 विशेषतः केचिदभिप्रणेमुर्देवेन्द्रमार्तिप्रहृतेर्मनोभिः ।

आदित्यरुद्रांश्च मरुद्वसूँश्च प्रपेदिरे सागरमेव चान्ये ॥ २५ ॥

जेपुश्च मन्वानपरे विचिचानन्ये तु देवीं विधिवत्प्रणेमुः ।

सुपारगं केचिदुपेत्य तन्नद्विचेष्टमानाः करुणं विलेपुः ॥ २६ ॥

आपन्नतत्रासहरस्य नित्यं परानुकम्पागुणसंभृतस्य ।

10 अयं प्रभावातिशयस्य तस्य तवाभ्युपेतो विनियोगकालः ॥ २७ ॥

आर्ताननाथाञ्छरणागतान्नस्वं चातुमावर्जय धीर चेतः ।

अयं हि कोपाद्बडबामुखेन चिकीर्षति यासमिवाण्वो ऽस्मान् ॥ २८ ॥

नोपेक्षितुं युक्तमयं जनस्ते विपद्यमानः सलिलौघमध्ये ।

नाज्ञां तवात्येति महासमुद्रस्तद्वार्यतामप्रशमो ऽयमस्य ॥ २९ ॥

15 अथ स महात्मा महत्या करुणया समापीड्यमानहृदयस्तान्वा-

णिजकान्थवस्थापयन्नुवाच । अस्यचापि नः कश्चित्प्रतीकारविधिः

प्रतिभाति । तन्नावत्प्रयोक्ष्ये । यतो मुहूर्ते धीरास्तावन्नवन्तु भवन्त

इति ॥ अथ ते वाणिजका अस्यचापि किल प्रतीकारविधिरित्या-

शया समुपस्तम्भितधैर्यास्तदवहितमनसस्तूर्णिवभूवुः ॥ अथ सुपा-

20 रगो बोधिसत्त्व एकांसमुत्तरासङ्गं कृत्वा दक्षिणेन जानुमण्डलेनाधि-

ष्ठाय नावं समावर्जितसर्वभावः प्रणम्य तथागतेभ्यस्तान्सांयाचिका-

नामन्त्रयते स्म । शृण्वन्त्वन्नभवन्तः सांयाचिकाः सलिलनिधिब्योमा-

श्रयाश्च देवविशेषाः ।

स्मरामि यत आत्मानं यतः प्राप्नो ऽस्मि विज्ञताम् ।

25 नाभिजानामि संचिन्य प्राणिनं हिंसितुं क्वचित् ॥ ३० ॥

अनेन सत्यवाक्येन मम पुण्यबलेन च ।

वडबामुखमप्राप्य स्वस्ति नौर्विनिवर्तताम् ॥ ३१ ॥

अथ तस्य महात्मनः सत्याधिष्ठानबलात्पुण्यतेजसा सह सलिलजवेन स मारुतो व्यावर्तमानस्तां नावं निवर्तयामास । निवृत्तां
 5 तु तां नावमभिसमीक्ष्य ते वाणिजकाः परमविस्मयप्रहर्षोद्धतमानसा निवृत्ता नौरिति प्रणामसभाजनपुरःसरं सुपारगाय न्यवेदयन्त ॥
 अथ स महात्मा तान्वाणिजकानुवाच । स्थिरीभवन्तु भवन्तः । शीघ्रमारोपन्तां शीतानि । इति च तेन समादिष्टाः प्रमोदादुद्धूतबलोत्साहास्ते तदधिकृतास्तथा चक्रुः ।

10 अथ मुदितजनप्रहासनादा प्रविततपारगुरुरशीतचारूपक्षा ।

सलिलनिधिगता राज सा नौर्गतजलदे नभसीव राजहंसी ॥ ३२ ॥

निवृत्तायां तु तस्यां नाथनुकूलसलिलमारुतायां विमानलीलया स्वेच्छयैव चाभिप्रयातायां नातिश्यामीभूतसंध्याङ्गरागासु प्रवितन्यमानतमोवितानास्वालक्षितनक्षत्रभूषणासु दिक्षु किञ्चिदवशेषप्रभे
 15 दिवसकरमार्गे प्रवृत्तक्षणदाधिकारे सुपारगस्तान्वाणिजकानुवाच । भोः सार्थवाहा नलमालिप्रभृतिभ्यो यथादृष्टेभ्यः समुद्रेभ्यो वालुकाः पाषाणाश्च वहनमारोपन्तां यावत्सहते । एवमिदं यानपात्रं निर्घातभराक्रान्तं न च पार्श्वानि दास्यति मङ्गलसंमताश्चैते वालुकापाषाणा नियतं लाभसिद्धये वो भविष्यन्तीति ॥ अथ ते सांयात्रिकाः
 20 सुपारगप्रेमबहुमानावर्जितमतिभिर्देवताभिरनुप्रदर्शितेभ्यः स्थलेभ्य आदाय वालुकापाषाणबुद्ध्या वैदूर्यादीनि रत्नानि वहनमारोपयामासुः । तेनैव चैकरात्रेण सा नौर्भरुकच्छमुपजगाम ॥

अथ प्रभाते रजतेन्द्रनीलवैदूर्यहेमप्रतिपूर्णनौकाः ।

स्वदेशतीरान्तमुपागतास्ते प्रीत्या तमानर्चुरुदीर्णहर्षाः ॥ ३३ ॥

25 तदेवं धर्माश्रयं सत्यवचनमप्यापदं नुदति प्रागेव तत्फलमिति

धर्मानुवर्तिना भवितव्यम् ॥ कल्याणमित्राश्चयवर्णे ऽपि वाच्यमेवं
कल्याणमित्राश्चिताः श्रेयः प्राप्नुवन्तीति ॥

॥ इति सुपायजातकं चतुर्विंशत् ॥

शीलवतामिहैवाभिप्रायाः कल्याणाः समृद्ध्यन्ति प्रागेव परचेति
शीलविशुद्धौ प्रयतितव्यम् ॥ तद्यथानुश्रूयते । बोधिसत्त्वः किल क-
5 स्मिंश्चिन्नातिमहति क ह्यारतामरसकमलकुवलयविभूषितरुचिरस-
लिले हंसकारणडवचक्रवाकमिशुनोपशोभिते तीरान्तरुहतस्कुसुमा-
वकीर्णे सरसि मत्स्याधिपतिर्बभूव । स्वभ्यस्तभावाच्च बहुषु जन्मान्त-
रेषु परार्थचर्यायास्तत्रस्थो ऽपि परहितसुखप्रतिपादनव्यापारो बभूव ।
अभ्यासयोगाच्च शुभाशुभानि कर्माणि सात्येव भवन्ति पुंसाम् ।

10 तथाविधान्येव यदप्रयत्नाज्जन्मान्तरे स्वप्न इवाचरन्ति ॥ १ ॥

इष्टानामिव च स्वेषामपत्यानामुपरि निविष्टहार्दो महासत्त्वस्ते-
षां मीनानां दानप्रियवचनार्थचर्यादिक्रमैः परमनुग्रहं चकार ।

अन्योन्यहिंसाप्रणयं नियच्छन्परस्परप्रेम विवर्धयंश्च ।

योगादुपायज्ञतया च तेषां विस्सारयामास स मत्स्यवृत्तम् ॥ २ ॥

15 तत्तेन सम्यक्परिपाल्यमानं वृद्धिं परां मीनकुलं जगाम ।

पुरं विनिर्मुक्तमिवोपसर्गैर्न्यायप्रवृत्तेन नराधिपेन ॥ ३ ॥

अथ कदाचित्सत्त्वानां भाग्यसंपन्नैकल्याणमादाच्च वर्षाधिकृता-
नां देवपुत्राणां न सम्यग्देवो ववर्ष । अथासम्यग्वर्षिणि देवे तत्सरः
फुल्लकदम्बकुसुमगौरेण नवसलिलेन न यथापुरमापुपुरे । क्रमेण चो-
10 पगते निदाघकालसमये पटुतरदीप्तिभिः खेदालसगतिभिरिव च
दिनकरकिरणैस्तदभितप्रया च धरण्या ज्वालानुगतेनेव च ह्लादाभि-
लाषिणा मारुतेन तर्षवशादिव प्रत्यहमापीयमानं तत्सरः पल्वली-
बभूव ।

निदाघकाले ज्वलितो विवस्वाङ्गवालाभिवर्षीव पटुश्च वायुः ।
ज्वरातुरेवाशिशिरा च भूमिस्तोयानि रोषादिव शोषयन्ति ॥ ४ ॥

अथ बोधिसत्त्वो वायसगणैरपि परितर्क्यमाणं प्रागेव सलिल-
तीरान्तचारिभिः पक्षिगणैर्विषाददैन्यवशगं विस्पन्दितमात्रपरायणं
५ मीनकुलमवेक्ष्य करुणायमाणश्चिन्तामापेदे । कथा बतेयमापदाप-
तिता मीनानाम् ।

प्रत्यहं क्षीयते तोयं स्पर्धमानमिवायुषा ।

अद्यापि च चिरेणैव लक्ष्यते जलदागमः ॥ ५ ॥

अपयानक्रमो नास्ति नेताप्यन्यत्र को भवेत् ।

10

असद्वसनसंकृष्टाः समायान्ति च नो द्विषः ॥ ६ ॥

अस्य निःसंशयमिमे तोयशेषस्य संक्षयात् ।

स्फुरन्तो भक्षयिष्यन्ते शत्रुभिर्मम पश्यतः ॥ ७ ॥

तत्किमत्र प्राप्तकालं स्यादिति विमृशन्स महात्मा सत्याधिष्ठान-
मेकमार्तायनं ददर्श । करुणया च समापीड्यमानहृदयो दीर्घमुष्णम-
15 भिनिश्चस्य नभः समुल्लोकयन्नुवाच ।

स्सरामि न प्राणिवधं यथाहं संचिन्य कृच्छ्रे परमे ऽपि कर्तुम् ।

अनेन सत्येन सरांसि तोयैरापूरयन्वर्षतु देवराजः ॥ ८ ॥

अथ तस्य महात्मनः पुण्योपचयगुणात्सत्याधिष्ठानबलात्तदभिप्र-
सादितदेवनागयक्षानुभावाच्च समन्ततस्तोयावलम्बिबिम्बा गम्भीरम-
20 धुरनिर्घोषा विद्युल्लतालंकृतनीलविपुलशिखरा विजृम्भमाणा इव
प्रविसर्पिभिः शिखरभुजैः परिष्वजमाना इव चान्योन्यमकालमेघाः
कालमेघाः प्रादुरभवन् ।

दिशां प्रमित्वन्त इव प्रयामं शृङ्गैर्वितन्वन्त इवान्धकारम् ।

नभस्तलादर्शगता विरेजुश्छाया गिरीणामिव कालमेघाः ॥ ९ ॥

संसक्तकेकैः शिखिभिः प्रहृष्टैः संस्तूयमाना इव नृत्तचिच्चैः ।
 प्रसक्तमन्द्रस्तनिता विरेजुधीरिप्रहासादिव ते घनौघाः ॥ १० ॥
 मुक्ता विमुक्ता इव तैर्विमुक्ता धारा निपेतुः प्रशशाम रेणुः ।
 गन्धश्चचारानिभृतो धरण्यां विकीर्यमाणो जलदानिलेन ॥ ११ ॥

5 निदाघसंपर्कविवर्धितो ऽपि तिरोबभूवार्ककरप्रभावः ।
 फेनावलीव्याकुलमेखलानि तोयानि निम्नाभिमुखानि ससुः ॥ १२ ॥
 मुहुर्मुहुः काञ्चनपिञ्जराभिर्भाभिर्दिगन्ताननुरञ्जयन्ती ।
 पयोदतूर्यस्वनलब्धहर्षा विद्युल्लता नृत्तमिवाचचार ॥ १३ ॥

अथ बोधिसत्त्वः समन्ततो ऽभिप्रसृतैरापाण्डुभिः सलिलप्रवाहै-
 10 रापूर्यमाणे सरसि धारानिपातसमकालमेव विद्रुते वायसाद्ये पक्षि-
 गणे प्रतिलब्धजीविताशे च प्रमुदिते मीनगणे प्रीत्याभिसार्यमाण-
 हृदयो वर्षनिवृत्तिसाशङ्कः पुनः पुनः पर्जन्यमाबभाषे ।
 उद्गर्ज पर्जन्य गभीरधीरं प्रमोदमुद्गासय वायसानाम् ।
 रत्नायमानानि पयांसि वर्षन्संसक्तविद्युज्ज्वलितद्युतीनि ॥ १४ ॥

15 तदुपश्रुत्य शक्रो देवानामिन्द्रः परमविस्मितमनाः साक्षादभिग-
 म्यैनमभिसंराधयन्नुवाच ।

तवैव खल्वेष महानुभाव मत्स्येन्द्र सत्यातिशयप्रभावः ।
 आवर्जिता यत्कलशा इवेमे क्षरन्ति रम्यस्तनिताः पयोदाः ॥ १५ ॥
 महत्प्रमादस्खलितं त्विदं मे यन्नाम कृत्येषु भवद्विधानाम् ।

20 लोकार्थमभ्युद्यतमानसानां व्यापारयोगं न समभ्युपैमि ॥ १६ ॥
 चिन्तां कृथा मा तदतः परं त्वं सतां हि कृत्योद्धहने ऽस्मि धुर्यः ।
 देशो ऽप्ययं त्वद्गुणसंश्रयेण भूयश्च नैवं भवितार्तिवश्यः ॥ १७ ॥

इत्येवं प्रियवचनैः संराध्य तत्रैवान्तर्दधे । तच्च सरः परां तोयस-
 मृद्धिमवाप ॥

तदेवं शीलवतामिहैवाभिप्रायाः कल्याणाः समृध्यन्ति प्रागेव
परचेति शीलविशुद्धौ प्रयतितथम् ॥

॥ इति मत्स्यजातकं पञ्चदशम् ॥

5 सत्यपरिभावितां वाचमपिरपि न प्रसहते लङ्घयितुमिति सत्य-
वचने ऽभियोगः करणीयः ॥ तद्वथानुश्रूयते । बोधिसत्त्वः किलान्य-
तमस्मिन्नरण्यायतने वर्तकापोतको भवति स्म । स कतिपयरात्रो-
द्भिन्नाण्डकोशः प्रविरोक्ष्यमाणतरुणपक्षः परिदुर्बलत्वादलक्ष्यमाणा-
ङ्गप्रत्यङ्गप्रदेशः स्वमातापितृप्रयत्नरचिते तृणगहनोपगूढे गुल्मल-
10 तासंनिश्चिते नीडे संबहुलैर्धातृभिः सार्धं प्रतिवसति स्म । तद्व-
स्थो ऽपि चापरिलुप्तधर्मसंज्ञत्वान्मातापितृभ्यामुपहताग्निनो ने-
च्छति स्माभ्यवहर्तुम् । यदेव त्वस्य तृणबीजन्ययोधफलाद्बुपजहतु-
र्मातापितरौ तेनैव वर्तयामास । तस्य तथा रूक्षाल्पाहारतया न
कायः पुष्टिमुपययौ । नापि पक्षौ सम्यक्प्रविरोहतुः । इतरे तु
15 वर्तकापोतका यथोपनीतमाहारमभ्यवहरन्तो बलवन्तः संजातप-
क्षाश्च बभूवुः । धर्मता ह्येषा यदुत

धर्माधर्मनिराशङ्कः सर्वाशी सुखमेधते ।

धर्म्यो तु वृत्तिमन्विच्छन्विचिताशीह दुःखितः ॥ १ ॥

[अपि चोक्तं भगवता सुजीवितमहीकेणेति गाथाद्वयम् ।

20 सुजीवितमहीकेण ध्वाङ्गेणाशुचिकर्मणा ।

प्रस्कन्दिना प्रगल्भेन सुसंक्लिष्टं तु जीवितम् ॥ २ ॥

हीमता त्विह दुर्जीवं नित्यं शुचिगवेषिणा ।

संलीनेनाप्रगल्भेन शुद्धाजीवेन जीवता ॥ ३ ॥

इति गाथाद्वयमेतदार्यस्थाविरियकनिकाये पठ्यते] ॥ तेषामेव-

25 मवस्थानां नातिदूरे महान्वनदावः प्रतिभयप्रसक्तनिन्दो विजृम्भमा-

णधूमराशिर्विकीर्यमाणज्वालावलीलोलविस्फुलिङ्गः संचासनो वन-
चरणामनयो वनगहनानां प्रादुरभवत् ।

स मारुताघूर्णितविप्रकीर्णैर्ज्वालाभुजैर्नृत्तविशेषचित्रैः ।

वल्गन्निव व्याकुलधूमकेशः सस्वान तेषां धृतिमाददानः ॥ ४ ॥

5 चण्डानिलास्फालनचञ्चलानि भयद्रुतानीव वने तृणानि ।

सो ऽग्निः ससंरम्भ इवाभिपत्य स्फुरत्स्फुलिङ्गप्रकरो ददाह ॥ ५ ॥

भयद्रुतोद्धान्तविहंगसार्थं परिश्रमञ्जीतमृगं समन्तात् ।

धूमोघमघं पटुवह्निशब्दं वनं तदार्यैव भृशं रास ॥ ६ ॥

क्रमेण चोत्पीड्यमान इव स वह्निः पटुना मारुतेन तृणगहनानु-
10 सारी तेषां नीडसमीपमुपजगाम । अथ ते वर्तकापोतका भयवि-
रसव्याकुलविरावाः परस्परनिरपेक्षाः सहसा समुत्पेतुः । परिदुर्बल-
त्वादसंजातपक्षत्वाच्च बोधिसत्त्वस्तु नोत्पतितुं प्रयत्नं चकार । विदि-
तात्मप्रभावस्त्वसंभ्रान्त एव स महासत्त्वः सरभसमिवोपसर्पन्तमग्निं
सानुनयमित्युवाच ।

15 व्यर्थाभिधानचरणो ऽस्यविरूढपक्ष-

स्वत्संधमाच्च पितरावपि मे प्रडीनौ ।

त्वद्योग्यमस्ति न च किञ्चिदिहातिथेय-

मस्मान्निवर्तितुमतस्तव युक्तमपे ॥ ७ ॥

इत्युक्ते सत्यपरिभावितवचसा तेन महासत्त्वेन

20 उदीर्यमाणो ऽप्यनिलेन सो ऽग्निर्विश्रुष्कसंसक्ततृणो ऽपि कक्षे ।

नदीमिव प्राप्य विवृद्धतोयां तद्वाचमासाद्य शशाम सद्यः ॥ ८ ॥

अद्यापि तं हिमवति प्रथितं प्रदेशं

दावाग्निरुद्धतशिखी ऽपि समीरणेन ।

मन्त्राभिज्ञप्न इव नैकशिरा भुजंगः

25 संकोचमन्दलुलितार्चिरूपैति शान्तिम् ॥ ९ ॥

तत्किमिदमुपनीतमिति । उच्यते ।

वेलामिव प्रचलितोर्मिफणः समुद्रः

शिक्षां मुनीन्द्रविहितामिव सत्यकामः ।

सत्यात्मनामिति न लङ्घयितुं यदाज्ञां

5 शक्तः कृशानुरपि सत्यमतो न जह्यात् ॥ १० ॥

तदेवं सत्यवचनपरिभावितां वाचमपिरपि न प्रसहते लङ्घयितु-
मिति सत्यवचने ऽभियोगः करणीयः ॥ तथागतवर्णे ऽपि वाच्यमिति ॥

॥ इति धर्तृकापोतकजातकं बोधशम् ॥

अनेकदोषोपसृष्टमतिकष्टं मद्यपानमिति साधवः परमथस्माद्वा-
रयन्ति प्रागेवात्मानमिति ॥ तद्यथानुश्रूयते । बोधिसत्त्वः किल क-
10 रूणातिशयपरिभावितमतिः परहितसुखोपपादनपरः पुण्यां प्रतिप-
दमुद्भावयन्दानदमसंयमादिभिः कदाचिच्छक्री देवानामिन्द्रो बभूव ।
स प्रकर्षिणामपि दिव्यानां विषयसुखानां निकामलाभी सन्नपि
करुणावशगत्वाच्चैव लोकार्थचर्यासमुद्योगशिथिलं मनश्चकार ।

प्रायेण लक्ष्मीमदिरोपयोगाज्जागर्ति नैवात्महिते ऽपि लोकः ।

15 सुरेन्द्रलक्ष्म्यापि तु निर्मदो ऽसावभूत्परार्थेष्वपि जागरूकः ॥ १ ॥

अनेकतीव्रथसनातुरेषु सत्त्वेषु बन्धुष्विव जातहार्दः ।

धैर्यात्स्वभावज्ञतयाश्रितश्च नासौ विसस्मार परार्थचर्याम् ॥ २ ॥

अथ कदाचित्स महात्मा मनुष्यलोकमवलोकयन्ननुकम्पासमा-
वर्जितेन मैत्रस्निग्धेन स्वभावमहता चक्षुषा ददर्श सर्वमित्रं नाम

20 राजानमकल्याणमिचसंपर्कदोषात्सपौरजानपदं मद्यपानप्रसङ्गाभि-
मुखम् । तत्र चास्यादोषदर्शितामवेक्ष्य महादोषतां च मद्यपानस्य
स महात्मा महत्या करुणया समापीड्यमानहृदयश्चिन्तामापेदे । कष्टा
बतेयमापदापतिता लोकस्य ।

प्रमुखस्वादु पानं हि दोषदर्शनविज्ञवान् ।
श्रेयसो ऽपहरत्येव रमणीयमिवापथम् ॥ ३ ॥

तत्किमत्र प्राप्नोतकालं स्यात् । भवतु दृष्टम् ।

प्रधानभूतस्य विचेष्टितानि जनो ऽनुकर्तुं नियतस्वभावः ।

5 इत्यत्र राजैव चिकित्सनीयः शुभाशुभं तत्रभवं हि लोके ॥ ४ ॥

इति विनिश्चित्य स महासत्त्वस्तम्भकाञ्चनवर्णमापरुषोद्ग्रथितज-
टाविटपधरं वल्कलाजिनसंवीतमोजस्वि ब्राह्मं वपुरभिनिर्माय सुरा-
पूर्णं च वामपार्श्वस्थं नातिबृहन्तं कुम्भं सर्वमित्रस्य राज्ञः परिषदि
संनिषस्यस्य प्रस्तावोपनतासु प्रवृत्तासु सुरासवशीधुमैरेयमधुकथासु
10 पुरतो ऽन्तरिक्षे प्रादुरभूत् । विस्मयबहुमानावर्जितेन च प्राञ्जलिना
तेन जनेनाभ्युत्थाय प्रत्यर्च्यमानः सजल इव जलधरो गम्भीरमभिन-
दन्नुच्चैरुवाच ।

पुष्पमालाहसत्करणमिमं भरितमाकरणम् ।

अवतंसकृताकुम्भं क्रेतुमिच्छति कः कुम्भम् ॥ ५ ॥

15 सवलयमिव पुष्पमालया प्रविततयानिलकम्पलीलया ।

किसलयरचनासमुत्कटं घटमिममिच्छति कः क्रयेण वः ॥ ६ ॥

अथैनं स राजा विस्मयावर्जितकौतूहलः सवहुमानमीक्षमाणः
कृताञ्जलिरुवाच ।

दीप्त्या नवार्क इव चारुतया शशीव

20 संलक्ष्यसे च वपुषान्यतमो मुनीनाम् ।

तद्वक्तुमर्हसि यथा विदितो ऽसि लोके

संभावना हि गुणतस्त्वयि नो विचित्रा ॥ ७ ॥

शक्र उवाच ।

पञ्चादपि ज्ञास्यसि यो ऽहमस्मि घटं त्विदं क्रेतुमितो घटस्व ।

25 न चेद्भयं ते परलोकदुःखादिहैव तीव्रव्यसनागमाद्वा ॥ ८ ॥

राजोवाच । अपूर्वः खल्वयमत्रभवतः पश्य विक्रयारम्भः ।

गुणसंवर्णनं नाम दोषाणां च निगूहनम् ।

प्रसिद्ध इति लोकस्य पण्डितानां विक्रयक्रमः ॥ ९ ॥

युक्तो वानृतभीरूणां त्वद्विधानामयं विधिः ।

5 नहि कृच्छ्रे ऽपि संत्यक्तुं सत्यमिच्छन्ति साधवः ॥ १०

तदाचक्ष्व महाभाग पूर्णः कस्य घटो न्वयम् ।

किं वा विनिमये प्राप्यमस्मत्तस्त्वादृशैरपि ॥ ११ ॥

शक्र उवाच । श्रूयतां महाराज ।

नायं तोयदविच्युतस्य पयसः पूर्णो न तीर्थाम्भसः

10 कैञ्जल्कस्य सुगन्धिनो न मधुनः सर्पिर्विशेषस्य वा ।

न क्षीरस्य विजृम्भमाणकुमुदव्यभ्रेन्दुपादच्छवेः

पूर्णः पापमयस्य यस्य तु घटस्तस्य प्रभावं शृणु ॥ १२ ॥

यत्पीत्वा मददोषविह्वलतयास्वतन्त्रश्चर-

न्देशेष्वप्रपतेष्वपि प्रपतितो मन्दप्रभावस्मृतिः ।

15 भक्ष्याभक्ष्यविचारणाविरहितस्तत्तत्समास्वादये-

त्तत्संपूर्णमिमं गतं क्रयपथं क्रीणीत कुम्भाधमम् ॥ १३ ॥

अनीशः स्वे चित्ते विचरति यया संहतमति-

द्विषां हासायासं समुपजनयन्गौरिव जडः ।

सदोमध्ये नृत्येस्त्वमुखपटहेनापि च यया

20 क्रयार्हा सेयं वः शुभविरहिता कुम्भनिहिता ॥ १४ ॥

पीत्वोचितामपि जहाति ययात्मलज्जां

निर्यन्थवद्वसनसंयमखेदमुक्तः ।

धीरं चरेत्यधिषु पौरजनाकुलेषु

सा पश्य तामुपगता निहिताच कुम्भे ॥ १५ ॥

यत्पीत्वा वमथुसमुद्गतात्तलिप्ता

निःशङ्कैः श्वभिरवलिह्यमानवक्त्राः ।

निःसंज्ञा नृपतिपथिष्वपि स्वपन्ति

प्रक्षिप्तं क्रयसुभगं तदत्र कुम्भे ॥ १६ ॥

5 उपयुज्य यन्मदबलाद्बला विनिबन्धयेदपि तरौ पितरौ ।

गणयेच्च सा धनपतिं न पतिं तदिदं घटे विनिहितं निहितम् ॥ १७ ॥

यां पीतवन्तो मदलुप्तसंज्ञा वृषायन्धका विस्मितबन्धुभावाः ।

परस्परं निष्पिपिषुर्गदाभिरुन्मादनी सा निहितेह कुम्भे ॥ १८ ॥

यत्र प्रसक्तानि कुलानि नेशुर्लक्ष्मीनिकेतान्युदितोदितानि ।

10 उच्छेदनी वित्तवतां कुलानां सेयं घटे क्रम्यतयाधिरूढा ॥ १९ ॥

अनियतरुदितस्थितविहसितवा-

ग्जडगुरुनयनो ग्रहवशग इव ।

परिभवभवनं भवति च नियतं

यदुपहतमतिस्तदिदमिह घटे ॥ २० ॥

15 प्रवयसो ऽपि यदाकुलचेतनाः स्वहितमार्गसमाश्रयकातराः ।

बहु वदन्यसमीक्षितनिश्चयं क्रयपथेन गतं तदिदं घटे ॥ २१ ॥

यस्या दोषात्पूर्वदेवाः प्रमत्ता लक्ष्मीमोषं देवराजादवाप्य ।

चाणापेक्षास्तोयराशौ ममज्जुस्तस्याः पूर्णं कुम्भमेतं वृणीत ॥ २२ ॥

ब्रूयादसत्यमपि सत्यमिव प्रतीतः

20 कुर्यादकार्यमपि कार्यमिव प्रदृष्टः ।

यस्या गुणेन सदसत्सदसच्च विद्या-

च्छापस्य मूर्तिरिव सा निहितेह कुम्भे ॥ २३ ॥

उन्मादविद्यां व्यसनप्रतिष्ठां साक्षादलक्ष्मीं जननीमघानाम् ।

अद्वैतसिद्धां कलिपद्धतिं तां क्रीणीत घोरां मनसस्तमिस्राम् ॥ २४ ॥

- परिमुषितमतिर्यया निहन्यादपि पितरं जननीमनागसं वा ।
 अविगणितसुखायतिर्यतिं वा क्रयविधिना नृप तामितो गृहाण ॥
 एवंविधं मद्यमिदं नरेन्द्र सुरेति लोके प्रथितं सुराभ ।
 न पक्षपातो ऽस्ति गुणेषु यस्य स क्रेतुमुद्योगमिदं करोतु ॥ २६ ॥
- 5 निषेव्य यद्गुश्चरितप्रसक्ताः पतन्ति भीमान्तरकप्रपातान् ।
 तिर्यग्गतिं प्रेतदरिद्रतां च को नाम तद्गुमपि ब्यवस्येत् ॥ २७ ॥
 लघुरपि च विपाको मद्यपानस्य यः स्या-
 न्मनुजगतिगतानां शीलदृष्टीः स हन्ति ।
 ज्वलितदहनरौद्रे येन भूयो ऽप्यवीचौ
 10 निवसति पितृलोके हीनतिर्यक्षु चैव ॥ २८ ॥
 शीलं निमीलयति हन्ति यशः प्रसह्य
 लज्जां निरस्यति मतिं मलिनीकरोति ।
 यन्नाम पीतमुपहन्ति गुणांश्च तांस्तां-
 स्तात्पातुमर्हसि कथं नृप मद्यमद्य ॥ २९ ॥
- 15 अथ स राजा तैस्तस्य हृदययाहकैर्हेतुमद्भिर्वचोभिरवगमितमद्य-
 पानदोषो मद्यप्रसङ्गादपवृत्ताभिलाषः शक्रमित्युवाच ।
 क्षिग्धः पिता विनयभक्तिगुणाद्गुरुर्वा
 यद्वक्तुमर्हति नयानयविन्मुनिर्वा ।
 तावच्चया स्वभिहितं हितकाम्यया मे
 20 तत्कर्मणा विधिवदर्चयितुं यतिष्ये ॥ ३० ॥
 इदं च तावत्सुभाषितप्रतिपूजनमर्हति नो ऽचभवात्प्रतियहीतुम् ।
 ददामि ते यामवरांश्च पञ्च दासीशतं पञ्च गवां शतानि ।
 सदश्वयुक्तांश्च रथान्दशेमान्हितस्य वक्ता हि गुरुर्ममासि ॥ ३१ ॥
 यद्वा मयान्यत्करणीयं तत्संदेशादर्हन्त्यचभवाभूयो ऽपि मामनुप-
 25 हीतुम् ॥ शक्र उवाच ।

अर्थो ऽस्ति न यामवरादिना मे सुराधिपं मामभिगच्छ राजन् ।

संपूजनीयस्तु हितस्य वक्ता वाक्प्रयहेण प्रतिपन्मयेन ॥ ३२ ॥

अयं हि पन्था यशसः श्रियश्च परच सौख्यस्य च तस्य तस्य ।

अपास्य तस्मान्मदिराप्रसङ्गं धर्माश्रयान्मद्विषयं भजस्व ॥ ३३ ॥

5 इत्युक्त्वा शक्रस्तत्रैवान्तर्दधे । स च राजा सपौरजानपदो मद्यपा-
नाद्विरराम ॥

तदेवमनेकदोषोपसृष्टमतिकष्टं मद्यपानमिति साधवः परमसा-
द्धारयन्ति प्रागेवात्मानमिति ॥ एवं लोकहितः पूर्वजन्मस्वपि स भ-
गवानिति तथागतवरो ऽपि वाच्यम् ॥

॥ इति कुम्भजातकं सप्तदशम् ॥

10 शीलप्रशमप्रतिपक्षसंबाधं गार्हस्थ्यमित्येवमात्मकामा न रोच-
यन्ते ॥ तद्यथानुश्रूयते । बोधिसत्त्वः किल कस्मिंश्चिदिभ्यकुले द्वाघ-
नीयवृत्तचारिचसंपन्ने प्रार्थनीयसंबन्धे कुलोद्भवानां निपानभूते श्र-
मणब्राह्मणानां कोशकोष्ठागारनिर्विशेषे मित्रस्वजनानामभिगम-
नीये कृपणवनीपकानामुपजीव्ये शिल्पिजनस्यास्पदभूते लक्ष्म्या
15 दत्तानुपहसत्कारे राज्ञो लोकाभिसंमते जन्म प्रतिलेभे । स कालानाम-
त्ययेनाभिवृद्धः कृतश्रमो लोकाभिमतेषु विद्यास्थानेष्वपरोक्षबुद्धि-
र्विविधविकल्पाश्रयासु कलासु जननयनकान्तेन च वपुषा धर्मावि-
रोधिन्या च लोकज्ञतया स्वजन इव लोकस्य हृदयेषु पर्यवर्तत ।

नहि स्वजन इत्येव स्वजनो बहुमन्यते ।

20 जनो वा जन इत्येव स्वजनाद्दृश्यते ऽन्यथा ॥ १ ॥

गुणदोषाभिमर्शान्तु बहुमानावमानयोः ।

व्रजत्यास्पदतां लोकः स्वजनस्य जनस्य वा ॥ २ ॥

कृतप्रव्रज्यापरिचयवान्तु तस्य महासत्त्वस्य

पर्येष्टिदुःखानुगतां विदित्वा गृहस्थतां धर्मविरोधिनीं च ।

सुखोदयत्वं च तपोवनानां न गेहसौख्येषु मनः ससञ्जे ॥ ३ ॥

स मातापित्रोः कालक्रियया संविग्रहदयस्तमनेकशतसहस्रसंख्यं
गृहविभवसारं मित्रस्वजनकृपणश्रमणब्राह्मणेभ्यो यथार्हमतिमृत्यु
5 प्रवव्राज ॥ सोऽनुपूर्वेण यामनगरनिगमराष्ट्रराजधानीष्वनुविचरन्न-
न्यतमनगरमुपश्रित्य कस्मिंश्चिद्वनप्रस्थे निवसति स्म ॥ स ध्यानगुणा-
भ्यासात्सात्मीभूतेनाकृतकेनेन्द्रियप्रसादेन श्रुतिहृदयह्लादिना च विद्व-
त्तासूचकेनानुत्सिक्तेन विगतलाभाशाकार्पण्यदैत्येन विनयौजस्विना
यथार्हमधुरोपचारसौष्टवेन धर्माधर्मविभागनिपुणेन च वचसा प्रव-
10 जिताचारशीभरया (च) सज्जनेष्टया चेष्टया तत्राभिलक्षितो बभूव ।
कौतूहलिना च जनेन समुपलब्धकुलप्रव्रज्याक्रमः सुष्ठुतरं लोकसंम-
तस्तत्राभूत् ।

आदेयतरतां यान्ति कुलरूपगुणाङ्गुणाः ।

आश्रयातिशयेनेव चन्द्रस्य किरणाङ्कुराः ॥ ४ ॥

15 अथास्य तत्राभिगमनमुपलभ्य पितृवयस्यः समभिगम्य चैनं
गुणबहुमानात्कुशलपरिप्रश्नपूर्वकं चास्मै निवेद्यात्मानं पितृवयस्यतां
च संकथाप्रस्तावागतमेनं स्नेहादुवाच । चापलमिव खल्विदमनुव-
र्तितं भदन्तेनानपेक्ष्य कुलवंशमस्मिन्वयसि प्रव्रजता ।

आराध्यते सत्प्रतिपत्तिमङ्घ्रिर्धर्मो यदायं भवने वने वा ।

20 श्रीमन्ति हित्वा भवनान्यतस्त्वं कस्मादरण्येषु मतिं करोषि ॥ ५ ॥

परप्रसादार्जितभैक्षवृत्तिरगण्यमानः खलवज्जनेन ।

कुचेलभृद्वन्धुसुहृद्विहीनो वनान्तभूमावपविद्धकायः ॥ ६ ॥

मूर्ते दरिद्रत्वमिवोपगुह्य कथं नु शोकस्य वशं प्रयासि ।

इमामवस्थां हि तवेक्षमाणा द्विषोऽपि बाष्पापिहितेक्षणाः स्युः ॥

तदेहि पित्र्यं भवनं तवेदं श्रुतार्थसारं भवतापि नूनम् ।
संपादयेथा निवसंस्त्वमत्र धर्मं च सत्पुत्रमनोरथं च ॥ ८ ॥

लोकप्रवादः खल्वपि चैषः ।

परकर्मकरस्यापि स्वे निपानसुखा गृहाः ।

5 किं पुनः सुखसंप्राप्ताः समृद्धिज्वलितश्रियः ॥ ९ ॥

अथ बोधिसत्त्वः प्रविवेकसुखामृतरसपरिभावितमतिस्तत्रवर्ण-
हृदयः समुपलब्धविशेषो गृहवनवासयोः कामोपभोगनिमन्त्रणायां
तृप्त इव भोजनकथायामसुखायमान उवाच ।

इदं स्नेहोन्नतत्वात्ते काममल्पात्ययं वचः ।

10 सुखसंज्ञां तु मा कार्षीः कदाचिद्गृहचारके ॥ १० ॥

गार्हस्थ्यं महदस्वास्थ्यं सधनस्याधनस्य वा ।

एकस्य रक्षणायसादितरस्यार्जनश्चमात् ॥ ११ ॥

यत्र नाम सुखं नैव सधनस्याधनस्य वा ।

तत्राभिरतिसंमोहः पापस्यैव फलोदयः ॥ १२ ॥

15 यदपि चेष्टं गृहस्थेनापि शक्यमयमाराधयितुं धर्मं इति काममे-
वमेतत् । अतिदुष्करं तु मे प्रतिभाति धर्मप्रतिपक्षसंबाधत्वाच्छ्रु-
त्वाहुल्याच्च गृहस्थः । पश्यतु भवान् ।

गृहा नानीहमानस्य न चैवावदतो मृषा ।

न चानिक्षिप्तदण्डस्य परेषामनिकुर्वतः ॥ १३ ॥

20 तदयं गृहसुखावबद्धहृदयस्तत्साधनोद्यतमतिर्जनः ।

यदि धर्ममुपैति नास्ति गेहमथ गेहाभिमुखः कुतो ऽस्य धर्मः ।

प्रश्नमैकरसो हि धर्ममार्गो गृहसिद्धिश्च पराक्रमक्रमेण ॥ १४ ॥

इति धर्मविरोधदूषितत्वाद्गृहवासं क इवात्मवान्भजेत ।

परिभूय सुखाशया हि धर्मं नियमो नास्ति सुखोदयप्रसिद्धौ ॥ १५ ॥

नियतं च यशःपराभवः स्यादनुतापो मनसश्च दुर्गतिश्च ।

इति धर्मविरोधिनं भजन्ते न सुखोपायमपायवन्नयज्ञाः ॥ १६ ॥

अपि च । सुखो गृहवास इति श्रद्धागम्यमिदं मे प्रतिभाति ।

नियतार्जनरक्षणादिदुःखे वधबन्धव्यसनैकलक्ष्यभूते ।

5 नृपतेरपि यच्च नास्ति तृप्तिर्विभवैस्तोयनिधेरिवाद्भुवर्षैः ॥ १७ ॥

सुखमत्र कुतः कथं कदा वा परिकल्पप्रणयं न चेदुपैति ।

विषयोपनिवेशने ऽपि मोहाद्भ्रणकरडूयनवत्सुखाभिमानः ॥ १८ ॥

बाहुल्येन च खलु ब्रवीमि ।

प्रायः समृद्ध्या मदमेति गेहे मानं कुलेनापि बलेन दर्पम् ।

10 दुःखेन रोषं व्यसनेन दैन्यं तस्मिन्कदा स्यात्प्रशमावकाशः ॥ १९ ॥

अतश्च खल्वहमत्रभवन्तमनुनयामि ।

मदमानमोहभुजगोपलयं प्रशमाभिरामसुखविप्रलयम् ।

क इवाश्रयेदभिमुखं विलयं बहुतीव्रदुःखनिलयं निलयम् ॥ २० ॥

संतुष्टजनगेहे तु प्रविविक्तसुखे वने ।

15 प्रसीदति यथा चेतस्त्रिदिवे ऽपि तथा कुतः ॥ २१ ॥

परप्रसादार्जितवृत्तिरप्यतो रमे वनान्तेषु कुचेलसंवृतः ।

अधर्ममिश्रं तु सुखं न कामये विषेण संपृक्तमिवात्तमात्मवान् ॥ २२ ॥

इत्यवगमितमतिः स तेन पितृवयस्यो हृदयपाहकेण वचसा बहु-

मानमेव तस्मिन्महासत्त्वे सत्कारप्रयोगविशेषेण प्रवेदयामास ॥

20 तदेवं शीलप्रशमप्रतिपक्षसंबाधं गार्हस्थ्यमित्येवमात्मकामाः प-

रित्यजन्तीति ॥ लब्धास्वादाः प्रविवेके न कामेष्ववर्तन्त इति प्रवि-

वेकगुणकथायामप्युपनेयम् ॥

॥ इत्युत्तजातकमष्टादशम् ॥

प्रविवेकसुखरमज्ञानां विडम्बनेव विहिंसेव च कामाः प्रतिकूला भवन्ति ॥ तद्यथानुश्रूयते । बोधिसत्त्वः किल कस्मिंश्चिन्महति गुण-

प्रकाशयशसि वाच्यदोषविरहिते ब्राह्मणकुले जन्मपरियहं चकार ।
 तस्य यत्र कनीयांसः षडपरे भ्रातरस्तदनुरूपगुणाः स्नेहबहुमानगुणा-
 न्नित्यानुगुणा बभूवुः सप्तमी च भगिनी । स कृतश्रमः साङ्गेषु सोप-
 वेदेषु वेदेषु समधिगतविद्यायशाः संमतो जगति दैवतवन्मातापि
 5 तरौ परया भक्त्या परिचरन्नाचार्य इव पितेव तान्भ्रातृन्विद्यासु वि-
 नयन्नयविनयकुशलो गृहमावसति स्म ॥ स कालक्रमान्मातापि-
 चोः कालक्रियया संविमद्दयः कृत्वा तयोः प्रेतकृत्यानि व्यतीतेषु
 शोकमयेष्विव केषुचिदेव दिवसेषु तान्भ्रातृन्संनिपात्योवाच ।

एष लोकस्य नियतः शोकातिविरसः क्रमः ।
 10 सह स्थित्वापि सुचिरं मृत्युना यद्वियोज्यते ॥ १ ॥
 तत्रप्रजितुमिच्छामि श्रेयःस्त्राघ्येन वर्त्मना ।
 पुरा मृत्युरिपुर्हन्ति गृहसंरक्तमेव माम् ॥ २ ॥

यतः सर्वानेव भवतः संबोधयामि । अस्त्यत्र ब्राह्मणकुले धर्मेण
 यथाधिगता विभवमात्रा शक्यमनया वर्तितुम् । तत्सर्वैरेव भवद्भिः
 15 परस्परं स्नेहगौरवाभिमुखैः शीलसमुदाचारेष्वशिथिलादारैर्वेदाध्यय-
 नपरैर्मिर्चातिथिस्वजनप्रणयवत्सलैर्धर्मपरायणैर्भूत्वा सम्यग्गृहमध्या-
 वस्तथ्यम्

विनयश्चाधिभिर्नित्यं स्वाध्यायाध्ययनोद्यतैः ।
 प्रदानाभिरतैः सम्यक्परिपाल्यो गृहाश्रमः ॥ ३ ॥
 20 एवं हि वः स्याद्यशसः समृद्धिर्धर्मस्य चार्थस्य सुखास्पदस्य ।
 सुखावगाहश्च परो ऽपि लोकस्तदप्रमत्ता गृहमावसेत ॥ ४ ॥

अथास्य भ्रातरः प्रव्रज्यासंकीर्तनाद्वियोगाशङ्काव्यथितमनसः शो-
 काश्रुदुर्दिनमुखाः प्रणम्यैनमूचुः । नार्हत्यत्रभवान्पितृवियोगशोकश-
 ल्यव्रणमसंरुढमेव नो घट्टयितुमपरेण दुःखाभिनिपातक्षारेण ।

अद्यापि तावत्पितृशोकशल्यक्षतानि रोहन्ति न नो मनांसि ।
 तत्साध्विमां संहर धीर बुद्धिं मा नः क्षते क्षारमिवोपहार्षीः ॥ ५ ॥
 अथाक्षमं वेत्ति गृहानुरागं श्रेयःपथं वा वनवाससौख्यम् ।
 अस्माननाथानपहाय गेहे कस्माद्धनं वाञ्छसि गन्तुमेकः ॥ ६ ॥

5 तद्याचभवतो गतिः सास्साकम् । वयमपि प्रव्रजाम इति ॥ बो-
 धिसत्त्व उवाच ।

अनभ्यासाद्विवेकस्य कामरागानुवर्तिनः ।

प्रपातमिव मन्यन्ते प्रव्रज्यां प्रायशो जनाः ॥ ७ ॥

इति मया निगृह्य नाभिहिताः स्थ प्रव्रज्याश्चर्यं प्रति जानतापि
 10 गृहवनवासविशेषम् । तदेतच्चेदभिरुचितं भवतामेव प्रव्रजाम इति ॥
 ते सप्तापि धातरो भगिन्यष्टमाः स्फीतं गृहविभवसारमश्रुमुखं च
 मित्रस्वजनबन्धुवर्गं विहाय तापसप्रव्रज्याया प्रव्रजिताः । तदनुरक्त-
 हृदयश्चैनान्तहाय एको दासी दासश्चानुप्रव्रजिताः । ते ऽन्यतरस्मि-
 न्महत्यरण्यायतने ज्वलितमिव विकसितकमलवनशोभया विहस-
 15 दिव च फुल्लकुमुदवनैरनिभृतमधुकरगणममलनीलसलिलं महत्सरः
 संनिश्चित्य प्रविविक्तमनोज्ञासु च्छायादुमसमुपगूढास्वसंनिकृष्टविनि-
 विष्टासु पृथक्पृथक्पर्णशालासु व्रतनियमपरा ध्यानानुयुक्तमनसो
 विजहुः । पञ्चमे पञ्चमे दिवसे बोधिसत्त्वसमीपं धर्मश्रवणार्थमुप-
 जग्मुः । स चैषां ध्यानोपदेशप्रवृत्तां कामादीनवदर्शनीं संवेजनीयां
 20 प्रविवेकसंतोषवर्णबहुलां कुहनलपनकौसीद्यादिदोषविगर्हणीमुप-
 शमप्रसादपद्भितिं तां तां धर्म्यां कथां चकार । सा चैनान्दासी बहु-
 मानानुरागवशा तथैव परिचचार । सा तस्मात्सरसो विसान्युद्धृत्य
 महत्सु पद्मिनीपर्णेषु श्रुचौ तीरप्रदेशे समान्विन्यस्य च भागान्काट-
 संघट्टनशब्देन कालं निवेद्यापक्रामति स्म । ततस्तेषामृषीणां कृत-
 25 जपहोमविधीनां यथावृद्धमेकैको ऽभिगम्य ततो विसभागमेकैकं

यथाक्रममादाय स्वस्यां स्वस्यां पर्णशालायां विधिवत्परिभुज्य ध्या-
नाभियुक्तमतिर्विजहार । त एवंप्रवृत्ता नैव परस्परं ददृशुरन्यत्र धर्म-
श्रवणकालात् ॥ तेषामेवंविधेन निरवद्येन शीलवृत्तसमुदाचारेण
प्रविवेकाभिरत्या ध्यानप्रवणमानसतया च सर्वत्र यशः समुपश्रुत्य
5 शक्रो देवानामिन्द्रस्तत्परीक्षानिमित्तं तत्राभिजगाम । तच्चैषां ध्याना-
भिमुखत्वं कुकार्येष्वप्रसङ्गमनुत्करणां प्रशमाभिरामं चावस्थानमवेक्ष्य
स्थिरतरगुणसंभावनस्तत्परीक्षानिमित्तमवहितमना बभूव ।

अनुत्सुको वनान्तेषु वसञ्छमपरायणः ।

आरोपयति साधूनां गुणसंभावनां इदि ॥ ८ ॥

10 अथ द्विपकलभदशनपाराडुकोमलानि समुद्भृत्य प्रक्षाल्य च बि-
सानि मरकतहरितप्रभेषु पद्मिनीपत्रेषु कमलदलकेशरोपहारालंकृ-
तान्विरचय्य समान्भागान्काष्ठसंघट्टनशब्देन निवेद्य कालं तेषामृषी-
णामपसृतायां तस्यां दास्यां बोधिसत्त्वपरीक्षार्थं शक्रो देवानामिन्द्रः
प्रथममेव बिसभागमन्तर्धापयामास ।

15 प्रवर्तने हि दुःखस्य तिरस्कारे सुखस्य च ।

धैर्यप्रयामः साधूनां विस्फुरन्निव गृह्यते ॥ ९ ॥

अथ बोधिसत्त्वो ऽभिगतः प्रथमे बिसभागस्थाने बिसभागविर-
हितं पद्मिनीपत्रं परिष्ठाकुलीकृतोपहारमभिसमीक्ष्य गृहीतः केना-
पि मे बिसप्रत्यंश इत्यवधृतमतिरपेतचेतःसंक्षोभसंरम्भस्तत एव प्र-
20 त्तिनिवृत्य प्रविश्य पर्णशालायां यथोचितं ध्यानविधिमारभे । वैम-
नस्यपरिहारार्थं चेतरेषामृषीणां तमर्थं न निवेदयामास । इतरे त्वस्य
भातरो नूनमनेन गृहीतः प्रत्यंश इति मन्यमाना यथोचितानेव स्वा-
न्वाननुक्रमेण बिसभागानादाय यथास्वं पर्णशालासु परिभुज्य ध्या-
यन्ति स्म ॥ एवं द्वितीये तृतीये चतुर्थे पञ्चमे च दिवसे शकस्तस्य

तं विसप्रत्यंशमुपनिदधे । बोधिसत्त्वो ऽपि च महासत्त्वस्तथैव निः-
संक्षोभप्रशान्तचित्तो बभूव ।

मनःसंक्षोभ एवेष्टो मृत्युर्नायुःक्षयः सताम् ।

जीवितार्थे ऽपि नायान्ति मनःक्षोभमतो बुधाः ॥ १० ॥

5 अथापराह्णसमये धर्मश्रवणार्थमृषयस्ते यथोचितं बोधिसत्त्वस्य
पर्यशालां समभिगता दृष्ट्वांसश्चैनं कृशतरशरीरं परिस्त्रामकपोलन-
यनं परिस्त्रानवदनशोभमसंपूर्णस्वरगाम्भीर्यं परिस्त्रीणमथपरिस्त्रीण-
धर्यप्रशमगुणमभिनवेन्दुप्रियदर्शनमुपेत्योपचारपुरःसरं ससंभ्रमाः कि-
मिदमिति काश्यपनिमित्तमेनमपृच्छन् । तेभ्यो बोधिसत्त्वस्तमर्थं य-
10 थानुभूतं निवेदयामास ॥ अथ ते तापसाः परस्परमीदृशमनाचारम-
संभावयन्तस्तत्पीडया च समुपजातसंवेगाः कष्टं कष्टमित्युक्त्वा व्रीडा-
वनतवदनाः समतिष्ठन्त शक्रप्रभावाच्च समावृतज्ञानगतिविषयाः
कुत इदमिति न निश्चयमुपजग्मुः ॥ अथ बोधिसत्त्वस्यानुजो भ्राता
स्वमावेगमात्मविश्रुद्धिं च प्रदर्शयञ्छुपथातिशयमिमं चकार ।

15 समृद्धिचिह्नाभरणं स गेहं प्राप्नोतु भार्यो च मनोऽभिरामाम् ।
समयतामेतु च पुत्रपौत्रैर्बिसानि ते ब्राह्मण यो ह्यहार्षीत् ॥ ११ ॥

अपर उवाच ।

मालाः स्रजश्चन्दनमंशुकानि बिभ्रच्चिभूषाश्च सुताभिमृष्टाः ।

कामेषु तीव्रां स करोत्वपेक्षां बिसान्यहार्षीर्द्विजमुख्य यस्ते ॥ १२ ॥

20 अपर उवाच ।

कृथाश्रयावाप्रधनः कुट्टुक्षी प्रमोदमानस्तनयप्रलापैः ।

वयो ऽप्यपश्यन्मतां स गेहे बिसानि यस्ते सकृदप्यहार्षीत् ॥ १३ ॥

अपर उवाच ।

नराधिपैर्भृत्यविनीतचेष्टैरभ्यर्च्यमानो नतलोलचूडैः ।

25 कृत्वां महीं पातु स राजवृत्त्या लोभादहार्षीत्तव यो बिसानि ॥ १४ ॥

अपर उवाच ।

पुरोहितः सो ऽस्तु नराधिपस्य मन्त्रादिना स्वस्त्ययनेन युक्तः ।
सत्कारमाप्नोतु तथा च राज्ञस्तवापि यो नाम बिसान्यहार्षीत् ॥ १५ ॥

अपर उवाच ।

5 अध्यापकं सम्यगधीतवेदं तपस्विसंभावनया महत्या ।
अर्चन्तु तं जानपदाः समेत्य बिसेषु लुब्धो न गुणेषु यस्ते ॥ १६ ॥

सहाय उवाच ।

चतुःशतं ग्रामवरं समृद्धं लब्ध्वा नरेन्द्रादुपयातु भोक्तुम् ।
अवीतरागो मरणं स चैतु लोभं बिसेष्वप्यजयन्न यस्ते ॥ १७ ॥

10 दास उवाच ।

स ग्रामणीरस्तु सहायमध्ये स्त्रीनृत्तगीतैरुपलाप्यमानः ।
मा राजतश्च व्यसनानि लब्ध्वा बिसार्थमात्मार्यमशीशमद्यः ॥ १८ ॥

भगिन्युवाच ।

विद्योतमानां वपुषा श्रिया च पत्नीत्वमानीय नराधिपस्ताम् ।
15 योषित्सहस्रायसरीं करोतु यस्त्वद्विधस्यापि बिसान्यहार्षीत् ॥ १९ ॥

दास्युवाच ।

एकाकिनी सा समतीत्य साधून्स्वादूपभोगे प्रणयं करोतु ।
सत्कारलब्ध्वा मुदमुद्बहन्ती बिसान्यपश्यन्नव या न धर्मम् ॥ २० ॥

अथ तत्र धर्मश्रवणार्थं समागतास्तद्वनाध्युषिता यक्षद्विरदवान-
20 रास्तां कथामुपश्रुत्य परां व्रीडां संवेगं चोपजग्मुः ॥ अथ यक्ष आत्म-
विश्रुद्धिप्रदर्शनार्थमिति शपथमेषां पुरतश्चकार ।

आवासिकः सो ऽस्तु महाविहारे कचङ्गलायां नवकर्मिकश्च ।
आलोकसंधिं दिवसैः करोतु यस्त्वय्यपि प्रखलितो बिसार्थम् ॥ २१ ॥

हस्त्युवाच ।

षड्भिर्दृष्टैः पाशशतैः स बन्धं प्राप्नोतु रम्याच्च वनाज्जनान्तम् ।
तीक्ष्णाङ्कुशाकर्षणजा रुजश्च यस्ते मुनिश्रेष्ठ विसान्यहार्षीत् ॥ २२ ॥

वानर उवाच ।

स पुष्पमाली चपुष्पकण्ठो यस्या हतः सर्पमुखं परैतु ।

5 वैकल्पबद्धश्च वसेद्गृहेषु लौल्यादहार्षीत्तव यो विसानि ॥ २३ ॥

अथ बोधिसत्त्वस्तान्सर्वानेवानुनयविनीताक्षरं शान्तिगाम्भीर्य-
सूचकमित्युवाच ।

यो नष्टमित्याह न चास्य नष्टमिष्टान्स कामानधिगम्य कामम् ।

उपैतु गेहाश्रित एव मृत्युं भवत्सु यः शङ्कत ईदृशं वा ॥ २४ ॥

10 अथ शक्रो देवेन्द्रस्तेन तेषां कामोपभोगप्रातिकूल्यसूचकेन शप-
थातिशयेन समुत्पादितविस्मयबहुमानः स्वेनैव वपुषाभिज्वलता
तानृषीनभिगम्य सामर्षवदुवाच । मा तावद्भोः ।

यत्प्राप्तिपर्युत्सुकमानसानां सुखार्थिनां नैति मनांसि निद्रा ।

यान्प्राप्नुमिच्छन्ति तपःश्रमैश्च तान्केन कामानिति कुत्सयध्वे ॥ २५ ॥

15 बोधिसत्त्व उवाच । अनन्तादीनवा मार्ष कामाः । संक्षेपतस्तु
श्रूयतां यदभिसमीक्ष्य कामान्न प्रशंसन्ति मुनयः ।

कामेषु बन्धमुपयाति वधं च लोकः

शोकं क्लमं भयमनेकविधं च दुःखम् ।

कामार्थमेव च महीपतयः पतन्ति

20 धर्मोपमर्दरभसा नरकं परत्र ॥ २६ ॥

यत्सौहृदानि सहसा विरसीभवन्ति

यत्तीतिशाठ्यमलिनेन पथा प्रयान्ति ।

कीर्त्या वियोगमसुखैः परतश्च योगं

यत्प्राप्नुवन्ति ननु कारणमच कामाः ॥ २७ ॥

इति हीनविमध्यमोत्तमानामिह चामुच च यद्वधाय कामाः ।

कुपिताभुजगानिवात्मकामा मुनयस्तानिति शक्र नाश्रयन्ते ॥ २८ ॥

अथ शक्रो देवानामिन्द्रस्तस्य तद्वचनं युक्तमित्यभिनन्द्य तेन चैतेषा-
मृषीणां माहात्म्येनाभिप्रसादितमनास्तेभ्यः स्वमपराधमाविश्चकार ।

5 गुणसंभावनायत्किर्यत्परीक्ष्योपलभ्यते ।

मया विनिहितान्यस्मात्परीक्षार्थं बिसानि वः ॥ २९ ॥

तत्सनाथं जगद्दिष्ट्या मुनिभिस्तथ्यकीर्तिभिः ।

विश्रुद्धिः स्थिरचारिणे तदेतानि बिसानि ते ॥ ३० ॥

इत्युक्त्वा तानि बिसानि बोधिसत्त्वस्य समुपजहार । अथ बोधि-

10 सत्त्वस्तदस्यासमुदाचारार्थं तेजस्विनिभृतेन वचसा प्रत्यादिदेश ।

न बान्धवा नैव वयं सहाया न ते नटा नापि विडम्बकाः स्मः ।

कस्मिन्नवष्टभ्य नु देवराज क्रीडापथेनैवमृषीनुपैषि ॥ ३१ ॥

इत्युक्ते शक्रो देवेन्द्रः ससंभमापास्तकुराडलकिरीटविद्युदुन्नासुरव-
दनः सबहुमानमभिप्रणम्यैनं क्षमयामास ।

15 उक्तप्रयोजनमिदं चापलं मम निर्मम ।

पितेवाचार्यं इव च क्षन्तुमर्हति तद्भवान् ॥ ३२ ॥

निमीलितज्ञानविलोचनानां स्वभाव एष खलितुं समे ऽपि ।

क्षमां च तत्रात्मवतां प्रपन्नमतो ऽप्यदश्चेतसि मा स्म कार्षीः ॥ ३३ ॥

इति क्षमयित्वा शक्रस्तत्रैवान्तर्दधे ॥

20 तदेवं प्रविवेकसुखरसज्ञानां विडम्बनेव विहिंसेव च कामाः प्रति-
कूला भवन्ति ॥ [तच्चेदं जातकं भगवान्याकार्षीत् ।

अहं शारद्वतीपुत्रो मौद्गल्यायनकाश्यपौ ।

पूर्णातिरुद्धावानन्द इत्यासुर्धोतरस्तदा ॥ ३४ ॥

भगिन्युत्पलावर्णासीद्दासी कुञ्जोत्तराभवत् ।

26 चित्रो गृहपतिर्दासो यक्षः सातागिरिस्तदा ॥ ३५ ॥

पारिलेयो ऽभवत्तागो मधुदातैव वानरः ।

कालोदायी च शक्रो ऽभूद्धार्यतामिति जातकम् ॥ ३६ ॥

॥ इति विसजातकमेकोनविंशतितमम् ॥

अभूतगुणसंभावना प्रतोदसंचोदनेव भवति साधूनामिति गुण-
संपादने प्रयतितथ्यम् ॥ तद्यथानुश्रूयते । बोधिसत्त्वः किल श्रुत-
5 कुलविनयमहानक्षुद्रनिपुणमतिरविषमव्यवहाररतिरनेकशास्त्राभ्या-
सादालक्षितवचनसौष्ठवः करुणानुवृत्त्या समन्ततो विस्यन्दमानध-
नसमृद्धिर्महाप्रदानैर्महाधनत्वाद्गृहपतिरत्नसंमतो ऽन्यतमस्य राज्ञः
श्रेष्ठी बभूव ।

स प्रकृत्यैव धर्मात्मा श्रुतादिगुणभूषणः ।

10 अभूत्प्रायेण लोकस्य बहुमानैकभाजनम् ॥ १ ॥

अथ कदाचित्तस्मिन्महासत्त्वे राजकुलमभिगते केनचिदेव कर-
णीयेन तस्य श्वश्रूर्दुहितरमवलोकयितुं तद्गृहमभिजगाम । कृताभ्या-
गमनसत्कारा च संकथाप्रस्तावागतं स्वां दुहितरं बोधिसत्त्वभार्यो
रहसि कुशलपरिप्रश्नपूर्वकं पर्यपृच्छत् । कञ्चिच्चां तात भर्ता नावम-
15 न्यते । कञ्चिद्वा वेत्ति परिचर्यागुणम् । न वा दुःशीलतया प्रबाधत
इति ॥ सा व्रीडावनतवदना लज्जाऽप्रगल्भं शनकैरुवाच । यादृशो ऽयं
शीलगुणसमुदाचारेण प्रव्रजितो ऽपि दुर्लभः । क इदानीं तादृशः ॥
अथ सा तस्या माता जरोपहतश्रुतिस्मृतित्वाल्लज्जासंकुचिताक्षरं त-
नयया तच्चनमभिधीयमानं न सम्यगुपधारयामास । प्रव्रजितसं-
20 कीर्तनात्तु प्रव्रजितो मे जामातेति निश्चयमुपजगाम । सा सस्वरम-
भिरुदिता स्वां दुहितरमनुशोचन्ती दुःखावेगवशात्परिदेवनपरा ब-
भूव । कीदृशस्तस्य शीलगुणसमुदाचारो य एवमनुरक्तं स्वं जनमप-
हाय प्रव्रजितः । किं वा तस्य प्रव्रज्यया ।

- तरुणस्य वपुष्मतः सतः सुकुमारस्य सुखोचितात्मनः ।
 क्षितिपाभिमत्तस्य तस्य वै वनवासे प्रणता मतिः कथम् ॥ २ ॥
 स्वजनादनवाप्य विप्रियं जरया वोपहतां विरूपताम् ।
 कथमेकपदे रुजं विना विभवोज्जारि गृहं स मुक्तवान् ॥ ३ ॥
 5 विनयाभरणेन धीमता प्रियधर्मेण परानुकम्पिना ।
 कथमभ्युपपन्नमीदृशं स्वजने निष्करुणत्वचापलम् ॥ ४ ॥
 श्रमणद्विजमिचसंश्रितान्स्वजनं दीनजनं च मानयन् ।
 शुचिशीलधनः किमाप्नुयान्न स गेहेषु वने यदीप्सति ॥ ५ ॥
 अपराधविवर्जितां त्यजन्ननुकूलां सहधर्मचारिणीम् ।
 10 अतिधर्मपरः स नेक्षते किमिमं धर्मपथव्यतिक्रमम् ॥ ६ ॥
 धिगहो बत दैवदुर्नयाद्यदि भक्तं जनमेवमुज्ज्वताम् ।
 न घृणापथमेति मानसं यदि वा धर्मलवो ऽपि सिध्यति ॥ ७ ॥
 अथ सा बोधिसत्त्वस्य पत्नी तेन मातुः करुणेनाकृतकेन परिदे-
 वितेन पतिप्रव्रज्याभिसंबन्धेन स्त्रीस्वभावाद्द्व्यथितहृदया ससंभ्रमा
 15 विषादविक्रवमुखी शोकदुःखाभिनिपातसंक्षोभाद्द्विसृतकथाप्रस्ताव-
 संबन्धा प्रव्रजितो मे भर्तेति मद्भवस्थापनार्थमन्वा गृहमिदमभिगता
 विप्रियश्चवणादिति निश्चयमुपेत्य सपरिदेवितं सस्वरं रुदती मोह-
 मुपजगाम बाला ॥ तदुपश्रुत्य गृहजनः परिजनवर्गश्च शोकदुःखावे-
 गादाक्रन्दनं चकार । तच्छ्रुत्वा प्रातिवेश्यमिचस्वजनबन्धुवर्गः संश्रि-
 20 तजनो ब्राह्मणगृहपतयश्च तस्य गृहपतेरुन्परागवशानुगाः प्रायशश्च
 पौरास्तद्गृहमभिजग्मुः ।
 प्रायेण लोकस्य बभूव यस्मात्तुल्यक्रमो ऽसौ सुखदुःखयोगे ।
 अतो ऽस्य लोको ऽप्यनुशिक्षयेव तुल्यक्रमो ऽभूत्सुखदुःखयोगे ॥ ८ ॥
 अथ बोधिसत्त्वो राजकुलान्स्वभवनसमीपमुपगतः साक्रन्दशब्दं
 25 स्वभवनमवेत्य महतश्च जनकायस्य संनिपातं स्वं पुरुषमन्वादिदेश

ज्ञायतां किमेतदिति । स तं वृत्तान्तमुपलभ्य समुपेत्यासौ निवे-
दयामास ।

उत्सृज्य भवनं स्फीतमार्यः प्रव्रजितः किल ।

इति श्रुत्वा कुतो ऽप्येष स्नेहादेवंगतो जनः ॥ ९ ॥

5 अथ स महासत्त्वः प्रकृत्या श्रुद्धाशयः प्रत्यादिष्ट इव तेन वचसा
समुपजातव्रीडसंवेगश्चिन्तामापेदे । भद्रा वत मयि जनस्य संभावना ।

श्चाघनीयामवाप्यैतां गुणसंभावनां जनात् ।

गृहाभिमुख एव स्यां यदि किं मम पौरुषम् ॥ १० ॥

स्याद्दोषभक्तिः प्रथिता मयैवं गुणेष्ववज्ञाविरसा च वृत्तिः ।

10 यायामतः साधुजने लघुत्वं किं जीवितं स्याच्च तथाविधस्य ॥ ११ ॥

संभावनामस्य जनस्य तस्मान्क्रियागुणेन प्रतिपूजयामि ।

असत्यरिक्लेशमयं विमुञ्चंस्तपोवनप्रेमगुणेन गेहम् ॥ १२ ॥

इति विचिन्त्य स महात्मा तत एव प्रतिनिवृत्य राज्ञः प्रतिहार-

यामास श्रेष्ठी पुनर्दृष्टुमिच्छति देवमिति । कृताभ्यनुज्ञश्च प्रविश्य

15 यथोपचारं राजसमीपमुपजगाम । किमिदमिति च राज्ञा पर्यनुयु-
क्तो ऽब्रवीत् । इच्छामि प्रव्रजितुं तदभ्यनुज्ञातुमर्हति मां देव इति ॥

अथैनं स राजा ससंभ्रमावेगः स्नेहादित्युवाच ।

मयि स्थिते बन्धुसुहृद्विशिष्टे त्वं केन दुःखेन वनं प्रयासि ।

यन्नापहर्तुं प्रभुता मम स्याद्धनेन नीत्या बलसंपदा वा ॥ १३ ॥

20 अर्थो धनैर्यदि गृहाण धनानि मत्तः

पीडा कुतश्चिदथ तां प्रतिषेधयामि ।

मां याचमानमिति बन्धुजनं च हित्वा

किं वा त्वमन्यदभिवीक्ष्य वनं प्रयासि ॥ १४ ॥

इति स महात्मा सस्नेहबहुमानमभिहितो राज्ञा सानुनयमेन-

25 मुवाच ।

पीडा कुतस्त्वङ्गुजसंश्रितानां धनोदयावेक्षणदीनता वा ।
अतो न दुःखेन वनं प्रयामि यमर्थमुद्दिश्य तु तं निबोध ॥ १५ ॥

दीक्षामुपाश्रित इति प्रथितो ऽस्मि देव
शोकाश्रुदुर्दिनमुखेन महाजनेन ।

5 इच्छामि तेन विजनेषु वनेषु वस्तुं
अज्ञेयतामुपगतो ऽस्मि गुणाभिपत्तौ ॥ १६ ॥

राजोवाच । नार्हति भवाञ्जनप्रवादमाचकेणास्मान्परित्यक्तुम् ।
नहि भवद्विधानां जनप्रवादसंपादनाभिराध्या गुणविभूतिस्तदसंपा-
दनविराध्या वा ।

10 स्वेच्छाविकल्पप्रथिताश्च तास्ता निरङ्कुशा लोककथा भ्रमन्ति ।
कुर्वीत यस्ता हृदये ऽपि तावत्स्यात्सो ऽपहास्यः किमुत प्रपत्ता ॥ १७ ॥
बोधिसत्त्व उवाच । मा मैवं महाराज । नहि कल्याणो जनप्र-
वादो नानुविधेयः । पश्यतु देवः ।

कल्याणधर्मेति यदा नरेन्द्र संभावनामेति मनुष्यधर्मा ।

15 तस्या न हीयेत नरः सधर्मा द्वियापि तावद्गुरमुब्रहेत्ताम् ॥ १८ ॥
संभावनायां गुणभावनायां संदृश्यमानो हि यथा तथा वा ।
विशेषतो भाति यशःप्रसिद्ध्या स्यात्तन्न्यथा शुष्क इवोदपानः ॥ १९ ॥
गुणप्रवादैरयथार्थवृद्धैर्विमर्शपाताकुलितैः पतद्भिः ।
विचूर्णिता कीर्तितनुर्नराणां दुःखेन शक्नोति पुनः प्रसर्तुम् ॥ २० ॥

20 तद्वर्जनीयान्परिवर्जयन्तं परियहान्वियहहेतुभूतान् ।
क्रोधोच्छिरस्कानिव कृष्णसर्पान्युक्तो ऽसि मां देव न संनिषेद्धुम् ॥ २१ ॥
स्नेहेन भक्तिज्ञतया च कामं युक्तो विधिर्भृत्यजने तवायम् ।
वित्तेन तु प्रव्रजितस्य किं मे परियहक्लेशपरियहेण ॥ २२ ॥

इत्यनुनीय स महात्मा तं राजानं कृताभ्यनुज्ञस्तेन तत एव वनाय
25 प्रतस्थे ॥ अथैनं सुहृदो ज्ञातयः संश्रिताश्चाभिगम्य शोकाश्रुपरिप्लुत-

- नयनाः पादयोः संपरिष्वज्य निवारयितुमीषुः । केचिदञ्जलिप्रयह-
 पुरःसरं मार्गमस्यावृत्य समवातिष्ठन्त । सपरिष्वङ्गसंगतानुनयमपरे
 गृहाभिमुखमेनं नेतुमीषुः । यत्किञ्चनकारिताक्षेपकर्कशाक्षरमन्ये प्र-
 णयादेनमूचुः । मित्रस्वजनापेक्षाकारुण्यप्रदर्शनमपरे ऽस्य प्रचक्रुः ।
 5 गृहाश्रम एव पुण्यतम इत्येवमन्ये श्रुतियुक्तिसंयथितं ग्राहयितुमी-
 हांचक्रिरे । तपोवनवासदुःखतासंकीर्तनैः कार्यशेषपरिसमाप्त्याया-
 च्चया परलोकफलसंदेहकथाभिस्तैस्तैश्च वार्त्ताविशेषैर्निवर्तयितुमेनं
 व्यायच्छन्त ॥ तस्य ताम्रव्रज्याश्रयविमुखान्वनगमननिवारणधीरमु-
 खान्नयनजलार्द्रमुखान्मुद्दो ऽभिवीक्ष्य व्यक्तमिति चिन्ता बभूव ।
 10 सुहृत्प्रतिज्ञैः सुहृदि प्रमत्ते न्याय्यं हितं रूक्षमपि प्रयोक्तुम् ।
 रूढः सतामेष हि धर्ममार्गः प्रागेव रुच्यं च हितं च यत्स्यात् ॥ २३ ॥
 वनाङ्गुलं श्रेय इदं त्वमीषां स्वस्थेषु चित्तेषु कथं नु रूढम् ।
 यन्निर्विशङ्का वनसंश्रयान्मां पापप्रसङ्गादिव वारयन्ति ॥ २४ ॥
 मृतो मरिषन्नपि वा मनुष्यश्च्युतश्च धर्मादिति रोदितव्यम् ।
 15 कथा नु बुद्ध्या वनवासकामं मामेव जीवन्तममी रुदन्ति ॥ २५ ॥
 मद्भिप्रयोगस्त्वथ शोकहेतुर्मया समं किं न वने वसन्ति ।
 गेहानि चेत्कान्ततराणि मत्तः को न्वादरो बाष्पपरिष्वयेन ॥ २६ ॥
 अथ त्विदानीं स्वजनानुरागः करोति नैषां तपसे ऽभ्यनुज्ञाम् ।
 सामर्थ्यमासीत्कथमस्य नैव व्यूढेष्वनीकेष्वपि तत्र तत्र ॥ २७ ॥
 20 दृष्टावदानो व्यसनोदयेषु बाष्पोद्गमान्मूर्त इवोपलब्धः ।
 संरूढमूलो ऽपि सुहृत्स्वभावः शाठ्यं प्रयात्यत्र विनानुवृत्त्या ॥ २८ ॥
 निवारणार्थानि सगद्गदानि वाक्यानि साश्रूणि च लोचनानि ।
 प्रणामलोलानि शिरांसि चैषां मानं समानस्य यथा करोति ॥ २९ ॥
 स्नेहस्तथैवार्हति कर्तुमेषां स्थाय्यामनुप्रव्रजने ऽपि बुद्धिम् ।
 25 मा भूचटानामिव वृत्तमेतद्वीडाकरं सज्जनमानसानाम् ॥ ३० ॥

- द्विचाणि मित्राणि भवन्त्यवश्यमापन्नतस्यापि सुनिर्गुणस्य ।
 सहाय एको ऽप्यतिदुर्लभस्तु गुणोदितस्यापि वनप्रयाणे ॥ ३१ ॥
 ये मे हरन्ति स पुरःसरत्वं रणेषु मत्तद्विपसंकटेषु ।
 नानुव्रजन्यद्य वनाय ते मां किं स्वित्स एवास्ति त एव चेमे ॥ ३२ ॥
 5 स्मरामि नैषां विगुणं प्रयातुं स्नेहस्य यत्संक्षयकारणं स्यात् ।
 सुहृज्जनस्यैवमियं स्थितिर्मे कच्चिद्भवेत्स्वस्तिनिमित्ततो ऽस्मात् ॥ ३३ ॥
 ममैव वा निर्गुणभाव एष नानुव्रजन्यद्य वनाय यन्माम् ।
 गुणावबद्धानि हि मानसानि कस्यास्ति विश्लेषयितुं प्रमुत्वम् ॥ ३४ ॥
 ये वा प्रकाशानपि गेहदोषान्गुणान्न पश्यन्ति तपोवने वा ।
 10 निमीलितज्ञानविलोचनांस्तान्किमन्यथाहं परितर्कयामि ॥ ३५ ॥
 परत्र चैवेह च दुःखहेतून्कामान्विहातुं न समुत्सहन्ते ।
 तपोवनं तद्विपरीतमेते त्यजन्ति मां चाद्य धिगस्तु मोहम् ॥ ३६ ॥
 यैर्विप्रलब्धाः सुहृदो ममैते न यान्ति शान्तिं निखिलाश्च लोकाः ।
 तपोवनोपार्जितसत्प्रभावस्तानेव दोषान्प्रसभं निहन्मि ॥ ३७ ॥
 15 इति स परिगणय्य निश्चितात्मा प्रणयमयानि सुहृद्विचेष्टितानि ।
 अनुनयमधुराक्षरैर्वचोभिर्विशदमपास्य तपोवनं जगाम ॥ ३८ ॥
 तदेवमभूतगुणसंभावना प्रतोदसंचोदनेव भवति साधूनामिति
 गुणसंपादने प्रयतितव्यम् । यतो भिक्षुरित्युपासक इति गुणतः सं-
 भाव्यमानेन साधुना तद्भावसाधुभिर्गुणैरभ्यलंकार्थ्य एवात्मा ॥ एवं
 20 दुर्लभा धर्मप्रतिपत्तिसहाया इत्येवमप्युन्नेयम् ॥

॥ इति श्रेष्ठिज्ञातकं विंशतितमम् ॥

क्रोधविनयाच्छूनोपशमयति वर्धयत्येव त्वन्यथा ॥ तद्वथानुशू-
 यते । बोधिसत्त्वः किल महासत्त्वः कस्मिंश्चिन्महति ब्राह्मणकुले
 गुणाभ्यासमाहात्म्यादतिवृद्ध्यशसि प्रतिनियतसमृद्धिगुणे राजसत्कृते

यत्तु नैव समर्थास्मि वर्तितुं रहिता त्वया ।

इत्याज्ञातिक्रममिमं त्वं मम क्षन्तुमर्हसि ॥ ५ ॥

इति सा द्विचिरप्युच्यमाना यदा नेच्छति स्म निवर्तितुं ततो बो-
धिसत्त्वं उपेक्षानिभृतमतिरस्यां बभूव ॥ स तयानुगम्यमानश्चक्रवाक
इव चक्रवाक्या यामनगरनिगमाननुविचरन्कदाचित्कृतभक्तकृत्यः क-
स्मिंश्चित्प्रविविक्ते श्रीमति नानातरुगहनोपशोभिते घनप्रच्छाये कृ-
तोपकार इव क्वचित्क्वचिद्दिनकरकिरणचन्द्रकैर्नानाकुसुमरजोऽवकी-
र्णधरणीतले श्रुचौ वनोद्देशे ध्यानविधिमनुष्ठाय सायाह्नसमये व्युत्थाय
समाधेः पांसुकूलानि सीथति स्म । सापि प्रव्रजिता तस्यैव नाति-
दूरे वृक्षमूलमुपशोभयमाना देवतेव स्वेन वपुषः प्रभावेण विराज-
माना तदुपदिष्टेन मनस्कारविधिना ध्यायति स्म ॥ अथ तत्रत्यो
राजा वसन्तकालजनिताभ्यधिककिसलयशोभानि भ्रमङ्गमरमधुक-
रीगणोपकूजितानि प्रमत्तकोकिलकुलकिलकिलानि प्रहसितकम-
लकुवलालंकृताभिलषणीयजलाशयानि विविधकुसुमसंमोदगन्धा-
धिवासितसुखपवनान्युपवनानि समनुविचरंस्तं देशमुपजगाम ।

विचित्रपुष्पस्तम्बकोज्ज्वलानि कृतच्छदानीव वसन्तलक्ष्म्या ।

वाचालपुंस्कोकिलबर्हिणानि सरोरुहाकीर्णजलाशयानि ॥ ६ ॥

समुद्भवत्कोमलशाङ्खलानि वनानि मत्तभमरारुतानि ।

आक्रीडभूतानि मनोभवस्य द्रष्टुं भवत्येव मनःप्रहर्षः ॥ ७ ॥

अथ स राजा सविनयमभिगम्य बोधिसत्त्वं कृतप्रतिसंमोदनक-
थस्तत्रैकान्ते न्यषीदत् । स तां प्रव्रजितामतिमनोहरदर्शनामभिवीक्ष्य
तस्या रूपशोभया समाक्षिप्यमाणहृदयो नूनमस्येयं सहधर्मचारिणी-
त्यवेत्य लोलस्वभावत्वात्तदपहरणोपायं विममर्श ।

श्रुतप्रभावः स तपोधनानां शापार्चिषः क्रोधहुताशनस्य ।

संक्षिप्तधैर्योऽपि मनोभवेन नास्मिन्नवज्ञारभसो बभूव ॥ ८ ॥

तस्य बुद्धिरभवत् तपःप्रभावमस्य ज्ञात्वा शक्यमथ तद्युक्तं प्रवर्ति-
तुं नान्यथा । यद्ययमस्यां संरागवक्तव्यमतिर्व्यक्तमस्मिन्न तपःप्रभावो
ऽस्ति । अथ वीतरागः स्यान्मन्दापेक्षो वा ततो ऽस्मिन्संभाष्यं तपः-
प्रभावमाहात्म्यम् । इति विचिन्त्य स राजा तपःप्रभावजिज्ञासया
5 बोधिसत्त्वं हितैषिवदुवाच । भोः प्रव्रजित प्रचुरधूर्तसाहसिकपुरुषे
ऽस्मिँल्लोके न युक्तमत्रभवतो निराक्रन्देषु वनेष्वेवं प्रतिरूपयानया
सहधर्मचारिण्या सह विचरितुम् । अस्यां हि ते कश्चिदपराध्यमानो
नियतमस्मानथुपक्रोशभाजनीकुर्यात् । पश्य ।

एवं विविक्तेषु तपःकृशं त्वां धर्मेण सार्धं परिभूय कश्चित् ।
10 इमां प्रसह्यापहरेद्यदा ते शोकात्परं किं वत तत्र कुर्याः ॥ ९ ॥
रोषप्रसङ्गो हि मनःप्रमाथी धर्मोपमर्दाद्यशसश्च हन्ता ।
वसत्वियं तेन जनान्त एव स्त्रीसंनिकर्षेण च किं यतीनाम् ॥ १० ॥
बोधिसत्त्व उवाच । युक्तमाह महाराजः । अपि तु श्रूयतां यदे-
वंगते ऽर्थे प्रपद्येय ।

15 स्यादत्र मे यः प्रतिकूलवर्ती दर्पोद्धवादप्रतिसंख्यया वा ।
व्यक्तं न मुच्येत स जीवतो मे धाराघनस्येव घनस्य रेणुः ॥ ११ ॥
अथ स राजा तीव्रापेक्षो ऽयमस्यां तपःप्रभावहीन इत्यवज्ञाय
तं महासत्त्वं तदपायनिराशङ्कः कामरागवशगः स्त्रीसंदर्शनाधिकृता-
न्युरुषान्समादिदेश । गच्छतैतां प्रव्रजितामन्तःपुरं प्रवेशयतेति ॥ तदु-
20 पश्रुत्य सा प्रव्रजिता व्याडमृगाभिदुतेव वनमृगी भयविषादविक्रव-
मुखी बाष्पोपरुध्यमाननयना गद्गदायमानकण्ठी तत्तदार्तिवशाद्वि-
ललाप ।

लोकस्य नामार्तिपराजितस्य परायणं भूमिपतिः पितेव ।
स एव यस्य त्वनयावहः स्यादाक्रन्दनं कस्य नु तेन कार्यम् ॥ १२ ॥

भ्रष्टाधिकारा बत लोकपाला न सन्ति वा मृत्युवशं गता वा ।
न चातुमार्तानिति ये सयत्ना धर्मो ऽपि मन्ये श्रुतिमात्रमेव ॥ १३ ॥
किं वा सुरैर्मे भगवान्यदेवं मद्भागधेयैर्धृतमौन एव ।

परो ऽपि तावन्ननु रक्षणीयः पापात्मभिर्विप्रतिकृष्यमाणः ॥ १४ ॥
5 नश्येति शापाशनिनाभिमृष्टः स्याद्वस्य शैलः स्मरणीयमूर्तिः ।
इत्थंगतायामपि तस्य मौनं तथापि जीवामि च मन्दभाग्या ॥ १५ ॥

पापा कृपापाचतरा न वाहमेवंविधामापदमभ्युपेता ।
आर्तेषु कारुण्यमयी प्रवृत्तिस्तपोधनानां किमयं न मार्गः ॥ १६ ॥
शङ्के तवाद्यापि तदेव चित्ते निवर्त्यमानास्मि न यन्निवृत्ता ।

10 तवाप्रियेणापि मयेप्सितं यदात्मप्रियं हा तदिदं कथं मे ॥ १७ ॥

इति तां प्रव्रजितां करुणत्रिलापाक्रन्दितरुदितमात्रपरायणां ते
राजसमादिष्टाः पुरुषा यानमारोष्य पश्यत एव तस्य महासत्त्वस्या-
न्तःपुराय निन्युः । बोधिसत्त्वो ऽपि प्रतिसंख्यानबलात्प्रतिनुद्य क्रो-
धबलं तथैव पांसुकूलानि निःसंक्षोभः प्रशान्तचेताः सीथति स्म ॥

15 अथैनं स राजोवाच ।

अमर्षरोषाभिनिपातिताक्षरं तदुच्चकैर्गर्जितमूर्जितं त्वया ।
दृतां च पश्यन्नपि तां वराननामशक्तिदीनप्रशमो ऽस्यवस्थितः ॥ १८ ॥
तद्दर्शय स्वां भुजयो रुषं वा तेजस्तपःसंश्रयसंभृतं वा ।
आत्मप्रमाणग्रहणानभिज्ञो व्यर्थप्रतिज्ञो ह्यधिकं न भाति ॥ १९ ॥

20 बोधिसत्त्व उवाच । अव्यर्थप्रतिज्ञमेव मां विद्धि महाराज ।
यो ऽभून्ममात्र प्रतिकूलवर्ती विस्पन्दमानो ऽपि स मे न मुक्तः ।
प्रसह्य नीतः प्रशमं मया तु तस्माद्यथाथैव मम प्रतिज्ञा ॥ २० ॥

अथ स राजा तेन बोधिसत्त्वस्य धैर्यातिशयव्यञ्जकेन प्रशमेन
समुत्पादिततपस्विगुणसंभावनश्चिन्तामापेदे । अन्यदेवानेन ब्राह्मणे-

नाभिसंधाय भाषितम् । तदपरिज्ञायास्माभिश्चापलकृतमिदमिति
जातप्रत्यवमर्शो बोधिसत्त्वमुवाच ।

को ऽन्यस्तवाभूत्प्रतिकूलवर्ती यो विस्फुरन्नेव न ते विमुक्तः ।
रेणुः समुद्यन्निव तोयदेन कश्चोपनीतः प्रशमं त्वयाच ॥ २१ ॥

5 बोधिसत्त्व उवाच । शृणु महाराज ।

जाते न दृश्यते यस्मिन्नजाते साधु दृश्यते ।

अभून्मे स न मुक्तश्च क्रोधः स्वाश्रयबाधनः ॥ २२ ॥

येन जातेन नन्दन्ति नराणामहितैषिणः ।

सो ऽभून्मे न विमुक्तश्च क्रोधः शात्रवनन्दनः ॥ २३ ॥

10 उत्पद्यमाने यस्मिंश्च सदर्थे न प्रपद्यते ।

तमन्धीकरणं राजन्नहं क्रोधमशीशमम् ॥ २४ ॥

येनाभिभूतः कुशलं जहाति प्राप्तादपि भ्रश्यत एव चार्थात् ।

तं रोषमुपयहवैकृताभं स्फुरन्तमेवानयमन्तमन्तः ॥ २५ ॥

काष्ठाद्यथाग्निः परिमथ्यमानादुदेति तस्यैव पराभवाय ।

15 मिथ्याविकल्पैः समुदीर्यमाणस्तथा नरस्यात्मवधाय रोषः ॥ २६ ॥

दहनमिव विजृम्भमाणरौद्रं शमयति यो हृदयज्वरं न रोषम् ।

लघुरयमिति हीयते ऽस्य कीर्तिः कुमुदसखीव शशिप्रभा प्रभाते ॥ २७ ॥

परजनदुरितान्यचिन्तयित्वा रिपुमिव पश्यति यस्तु रोषमेव ।

विकसति नियमेन तस्य कीर्तिः शशिन इवाभिनवस्य मण्डलश्रीः ॥

20 इयमपरा च रोषस्य महादोषता ।

न भात्यलंकारगुणान्वितो ऽपि क्रोधाग्निना संहतवर्णशोभः ।

सरोषश्लये हृदये च दुःखं महार्हेशय्याङ्कगतो ऽपि शेते ॥ २९ ॥

विस्मृत्य चात्मक्षमसिद्धिपक्षं रोषात्प्रयात्येव तदुत्पथेन ।

निहीयते येन यशोऽर्थसिद्ध्या तामिस्रपक्षेन्दुरिवात्मलक्ष्म्या ॥ ३० ॥

रोषेण गच्छत्यनयप्रपातं निवार्यमाणो ऽपि सुहृज्जनेन ।
 प्रायेण वैरस्य जडत्वमेति हिताहितावेक्षणमन्दबुद्धिः ॥ ३१ ॥
 क्रोधाच्च सात्मीकृतपापकर्मा शोचत्यपायेषु समाशतानि ।
 अतः परं किं रिपवश्च कुर्युस्तीव्रापकारोद्धतमन्यवो ऽपि ॥ ३२ ॥

5

अन्तः सपत्नः कोपो ऽयं तदेवं विदितं मम ।
 तस्यावलेपप्रसरं कः पुमान्मर्षयिष्यति ॥ ३३ ॥
 अतो न मुक्तः कोपो मे विस्फुरन्नपि चेतसि ।
 इत्यनर्थकरं शत्रुं को व्युपेक्षितुमर्हति ॥ ३४ ॥

अथ स राजा तेन तस्याङ्गुतेन प्रशमगुणेन हृदयग्राहकेण च व-
 10 चसाभिप्रसादितमतिरूवाच ।

अनुरूपः शमस्यास्य तवायं वचनक्रमः ।
 बहुना तु किमुक्तेन वञ्चितास्त्वदर्शिनः ॥ ३५ ॥

इत्यभिप्रशस्यैनमभिसृत्यैवास्य पादयोर्न्यपतत्तदत्ययदेशनां च च-
 क्रे । तां च प्रव्रजितां क्षमयित्वा व्यवसर्जयत्परिचारकं चात्मानं बो-
 15 धिसत्त्वस्य निर्यातयामास ॥

तदेवं क्रोधविनयाच्छत्रूनुपशमयति वर्धयत्येव त्वन्यथा । इति
 क्रोधविनये यत्नः कार्यः ॥ एवमवैरेण वैराणि शाम्यन्ति संयमतश्च
 वैरं न चीयते । एवं चोभयोरर्थं चरत्यक्रोधन इत्येवमादिषु क्षमानु-
 शंसप्रतिसंयुक्तेषु सूत्रेषु वाच्यम् ॥ क्रोधादीनवक्त्रायां तथागतमा-
 20 हात्म्ये चेति ॥

॥ इति शुद्धबोधिजातकमेकविंशतितमम् ॥

विनिपातगतानामपि सतां वृत्तं नालमनुगन्तुमसत्पुरुषाः प्रा-
 गेव सुगतिस्थानाम् ॥ तद्यथानुश्रूयते । बोधिसत्त्वः किल मानसे
 महासरसि नैकशतसहस्रसंख्यस्य महतो हंसयूथस्याधिपतिर्धृतराष्ट्रो

नाम हंसराजो बभूव । तस्य नयानयपरिज्ञाननिपुणमतिर्विप्रकृष्टगो-
 चरस्मृतिप्रभावः स्याधनीयकुलतिलकभूतो दाक्ष्यदाक्षिण्यविनयभू-
 षणः स्थिरशुचिशीलवृत्तचारिचशूरः खेदसहिष्णुरप्रमादी समरवि-
 वधविशारदः स्वाम्यनुरागसुमुखः सुमुखो नाम सेनापतिर्बभूव
 5 [आर्यानन्दस्थविरस्तेन समयेन] ॥ तौ परस्परप्रेमगुणाश्रयाज्ज्वलि-
 ततरप्रभावावार्यशिष्यमुस्थाविव परिशेषं शिष्यगणं पितृज्येष्ठपुत्रा-
 विव च श्रेष्ठशेषं पुत्रगणं तद्धंसयूथमभयलोकहितोदयेष्वर्थेषु सम्य-
 मिवेशयमानौ तत्प्रत्यक्षिणां देवनागयक्षविद्याधरतपस्विनां परं वि-
 स्मयमुपजहृतुः ।

10 तावासतुर्हंसगणस्य तस्य श्रेयःशरीरोद्बहनैककार्यौ ।
 नभोगतस्येव विहंगमस्य पक्षौ शरीरोद्बहनैककार्यौ ॥ १ ॥
 एवं ताभ्यां तदनुगृह्यमाणं हंसयूथं जगदिव धर्मार्थविस्तराभ्यां
 परां वृद्धिमवाप । तेन च तत्सरः परां शोभां बभार ।

कलनूपुरनादेन हंसयूथेन तेन तत् ।
 15 पुण्डरीकवनेनेव रजे संचारिणा सरः ॥ २ ॥
 क्वचिद्विसृतैर्हंसैः क्वचिद्विषमसंहतैः ।
 द्विन्नाभ्रलवचित्रस्य जहार नभसः श्रियम् ॥ ३ ॥

अथ तस्य हंसाधिपतेः सर्वसत्त्वहितसुमुखस्य सुमुखस्य च सेना-
 पतेर्गुणातिशयप्रभावविस्मितमनसः सिद्धिर्षिविद्याधरदैवतगणास्त-
 20 योः कीर्त्याश्रयाभिः कथाभिस्तत्र तत्राभिरिमेरे ।

उत्तन्नचामीकरसंनिकाशं श्रीमद्वपुर्व्यक्तपदाक्षरा वाक् ।
 धर्माभिजातो विनयो नयश्च कावयमू केवलहंसवेधौ ॥ ४ ॥
 गुणप्रकाशैरपमत्सरैः सा कीर्तिस्तयोर्दिक्षु वितन्यमाना ।
 अज्ञेयतामित्यगमन्नृपाणां सदस्सु यत्प्राभृतवच्चचार ॥ ५ ॥

25 तेन च समयेन ब्रह्मदत्तो नामान्यतमो वाराणस्यां राजा बभूव ।

स तां हंसाधिपतेः ससेनाधिपतेर्गुणातिशयाश्रयां कथां प्रात्ययिका-
 मात्यद्विजवृद्धैः सदसि संस्तूयमानामसकृदुपश्रुत्य तयोर्दर्शनं प्रत्यभि-
 वृद्धकौतूहलो नैकशास्त्राभ्यासनिपुणमतीन्सचिवानुवाच । परिमृश्य-
 तां तावद्भोः प्रसृतनिपुणमतयः कश्चिदुपायो येन नस्तौ हंसवयौ
 5 दर्शनपथमपि तावदुपगच्छेतामिति ॥ अथ ते ऽमात्याः स्वैः स्वैर्म-
 तिप्रभावैरनुसृत्य नीतिपथं राजानमूचुः ।

सुखाशा देव भूतानि विकर्षति ततस्ततः ।

सुखहेतुगुणोत्कर्षश्रुतिस्तावानयेद्यतः ॥ ६ ॥

तद्द्यादृशे सरसि तावभिरतरूपावनुश्रूयेते तदुत्कृष्टतरगुणशोभमिह
 10 सरः कस्मिंश्चिदरण्यप्रदेशे कारयितुमर्हति देवः प्रत्यहं च सर्वपक्षि-
 णामभयप्रदानघोषणाम् । अपि नाम कौतूहलोत्पादन्या सुखहेतु-
 गुणातिशयश्रुत्या ताविहाकृथेयाताम् । पश्यतु देवः ।

प्रायेण प्राप्तिविरसं सुखं देव न गणयते ।

परोक्षत्वात्तु हरति श्रुतिरम्यं सुखं मनः ॥ ७ ॥

15 अथ स राजास्वेतदित्यल्पेन कालेन नातिसंनिकृष्टं नगरोपव-
 नस्य मानससरसः प्रतिस्पर्धिगुणविभवं पद्मोत्पलकुमुदपुराडरीकसौ-
 गन्धिकतामरसकह्लारसमुपगूढं विमलसलिलमतिमनोहरं महत्सरः
 कारयामास ।

दुमैः कुसुमसंछन्नैश्चलत्किसलयोज्ज्वलैः ।

20 तत्प्रेक्षार्थमिवोत्पन्नैः कृततीरपरियहम् ॥ ८ ॥

विहसद्भिरिवाम्भोजैस्तरंगोत्कम्पकम्पिभिः ।

विलोभ्यमानाकुलितधमद्भ्रमरसंकुलम् ॥ ९ ॥

ज्योत्स्नासंवाहनोन्निद्रैर्विचित्रकुमुदैः क्वचित् ।

तरुच्छायापरिच्छिन्नैश्चन्द्रिकाशकलैरिव ॥ १० ॥

तरंगाङ्गुलिसंक्षिप्तैः कमलोत्पलरेणुभिः ।
 अभ्यलंकृततीरान्तं हेमसूचैरिव क्वचित् ॥ ११ ॥
 चिचैः पद्मोत्पलदलैस्तत्र तत्र सकेशरैः ।
 श्रियं प्रविततां विभदुपहारमयीमिव ॥ १२ ॥
 5 प्रसन्नस्तिमितासुत्वाद्यक्तचित्रवपुर्गुणैः ।
 थोन्नीव परिधावद्भिर्मीनवृन्दैरलंकृतम् ॥ १३ ॥
 विच्छिन्नमुक्ताहारभैः क्वचिद्विरदशीकरैः ।
 उपलास्फालनोत्कीर्णमूर्ध्निचूर्णमिवोद्बहत् ॥ १४ ॥
 विद्याधरवधूस्नानैर्मदसेकैश्च दन्तिनाम् ।
 10 रजोभिः कुसुमानां च सवासमिव कुत्रचित् ॥ १५ ॥
 ताराणां चन्द्रदाराणां सामान्यमिव दर्पणम् ।
 मुदितच्चिजसंकीर्णं तद्रुतप्रतिनादितम् ॥ १६ ॥

तदेवंविधं सरः कारयित्वा सर्वपक्षिगणस्य चानावृतसुखोपभोग्यमेतद्वत्त्वा प्रत्यहं सर्वपक्षिणां विश्वासनार्थमित्यभयदानघोषणां
 15 कारयामास ।

एष पद्मोत्पलदलच्छन्नतोयमिदं सरः ।

ददाति राजा पक्षिभ्यः प्रीत्या साभयदक्षिणम् ॥ १७ ॥

अथ कदाचित्संहतमेघान्धकारयवनिकासु शरङ्गुणोपहतशोभा-
 स्वालोकनक्षमासु दिक्षु प्रबुद्धकमलवनशोभेषु प्रसन्नसलिलमनो-
 20 हरेषु सरस्सु परं कान्तियौवनमुपगते प्रचेयकिरण इव चन्द्रमसि वि-
 विधसस्यसंपद्भिर्भूषणधरायां वसुंधरायां प्रवृत्ते हंसतरुणजनसंपाते
 मानसात्सरसः शरत्प्रसन्नानि दिगन्तराण्यनुविचरदनुपूर्वेणान्यतमं
 हंसमिथुनं तस्मादेव हंसयूथात्तस्य राज्ञो विषयमुपजगाम । तत्र च
 पक्षिगणकोलाहलोच्चादितमनिभृतमधुकरगणं तरंगमालाविचरण-
 25 कृतव्यापारैः सुखशिशिरैर्मृदुभिरनिलैः समन्ततो विक्षिप्यमाणकमल-

कुवलयरेणुगन्धं ज्वलदिव विकचैः कमलैर्हंसदिव विकसितैः कुमुदै-
स्तत्सरो ददर्श । तस्य मानससरःसमुचितस्यापि हंसमिथुनस्य ताम-
तिमनोहरां सरसः श्रियमभिवीक्ष्य प्रादुरभूत् । अहो बत तदपि हंस-
यूथमिहागच्छेदिति ।

5 प्रायेण खलु लोकस्य प्राथ साधारणं सुखम् ।

स्मृतिः स्नेहानुसारेण पूर्वमेति सुहृज्जनम् ॥ १८ ॥

अथ तत्र तद्धंसमिथुनं यथाकामं विद्वन् प्रवृत्ते जलदसमये वि-
द्युद्विस्फुरितशस्त्रविक्षेपेषु नातिघनविच्छिन्नान्धकाररूपेषु समभिवर्त-
मानेषु दैत्यानीकेष्विव जलधरवृन्देषु परिपूर्णबर्हंकलापशोभेषु प्रस-
10 क्तकेकानिनादोत्क्रुष्टैर्जलधरविजयमिव संराधयत्सु नृत्तप्रवृत्तेषु चि-
त्रेषु बर्हिगणेषु वाचालतामुपगतेषु स्तोकशकुनिषु प्रविचरत्सु कद-
च्चसर्जार्जुनकेतकीपुष्पगन्धाधिवासितेषु सुखशिशिरेषु काननविनि-
श्चसितेष्विवानिलेषु मेघदशनपङ्क्तिष्विवालक्ष्यमाणरूपासु बला-
कायुवतिषु गमनौत्सुक्यमृदुनिकूजितेषु प्रयाणव्याकुलेषु हंसयूथेषु
15 तद्धंसमिथुनं मानसमेव सरः प्रत्याजगाम । समुपेत्य च हंसाधिपति-
समीपं प्रस्तुतासु दिग्देशकथासु तं तस्य सरसो गुणविशेषं वर्णया-
मास । अस्ति देव दक्षिणेन हिमवतो वाराणस्यां ब्रह्मदत्तो नाम
नराधिपतिः । तेनात्यद्भुतरूपशोभमनिर्वर्ण्यगुणसौन्दर्यं महत्सरः प-
क्षिभ्यः स्वच्छन्दसुखीपभोग्यं दत्तमभयं च प्रत्यहमवधुष्यते । रमन्ते
20 चात्र पक्षिणः स्वगृह इव प्रहीणभयाशङ्काः । तदर्हति देवो व्यती-
तासु वर्षासु तत्र गन्तुमिति । तच्छ्रुत्वा सर्व एव ते हंसास्तत्संदर्श-
नसमुत्सुका बभूवुः ॥ अथ बोधिसत्त्वः सुमुखं सेनापतिं प्रघ्नव्यक्ता-
कारः प्रततं ददर्श कथं पश्यसीति चावोचत् ॥ अथ सुमुखः प्रणम्यै-
नमुवाच । न प्राप्नं तत्र देवस्य गमनमिति पश्यामि । कुतः । अमू-
25 नि तावल्लोभनीयानि मनोहराण्यामिषभूतानि रूपाणि न च नः

किञ्चिदिह परिहीयते । कृतकमधुरोपचारवचनप्रच्छन्नतीक्ष्णदौरा-
त्यानि च प्रायेण पेलवघृणानि शठानि मानुषहृदयानि । पश्यनु
स्वामी ।

वाशितार्थस्वहृदयाः प्रायेण मृगपक्षिणः ।

5 मनुष्याः पुनरेकीयास्तद्विपर्ययनेपुणाः ॥ १९ ॥

उच्यते नाम मधुरं स्वनुबन्धि निरत्ययम् ।

वणिजो ऽपि हि कुर्वन्ति लाभसिद्ध्याशया व्ययम् ॥ २० ॥

यतो नैतावता देव विस्रम्भः क्षमते क्वचित् ।

कार्यार्थमपि न श्रेयः सात्ययापनयः क्रमः ॥ २१ ॥

10 यदि त्ववश्यमेव तत्र गन्तव्यं गत्वानुभूय च तस्य सरसो गुणवि-
भूतिरसं न नस्तत्र चिरं विचरितुं क्षमं निवासाय वा चित्तमभिना-
मयितुमिति पश्यामि ॥ अथ बोधिसत्त्वः प्राप्तायां विमलचन्द्रनक्ष-
त्रताराविभूषणायां रजन्यां शरदि तेन हंसयूथेन वाराणसीसरःसं-
दर्शनं प्रत्यभिवृञ्चकौतूहलेन तदभिगमनार्थं पुनः पुनर्विज्ञाप्यमानस्ते-
15 षां हंसानामनुवृत्त्या सुमुखप्रमुखेण महता हंसगणेन परिवृतश्चन्द्रमा
इव शरदश्वन्देन तत्राभिजगाम ।

दृष्ट्वैव लक्ष्मीं सरसस्तु तस्य तेषां प्रहर्षाकुलविस्मयानाम् ।

चित्रप्रकारा रुचिसंनिवेशास्तत्संश्रये तुल्यगुणा बभूवुः ॥ २२ ॥

यन्मानसादभ्यधिकं बभूव तैस्तैरवस्थातिशयैः सरस्तत् ।

20 अतश्चिरं तद्गतमानसानां न मानसे मानसमास तेषाम् ॥ २३ ॥

तत्र ते तामभयघोषणामुपलभ्य स्वच्छन्दतां च पक्षिगणस्य तस्य
च सरसो विभूत्या प्रमुदितहृदयास्तत्रोद्धानयात्रामिवानुभवन्तः परां
प्रीतिसंपदमुपजग्मुः ॥ अथ तस्मिन्सरस्यधिकृताः पुरुषास्तेषां हंसा-
नां तत्रागमनं राज्ञे प्रत्यवेदयन्त । यादृशगुणरूपौ देव तौ हंसवर्या-

25 वनुश्चूयेते तादृशावेव [हंसवर्यौ] कनकावदातरुचिरपत्नौ तपनीयो-

ज्वलतरवदनचरणशोभावधिकतरप्रमाणौ सुसंस्थितदेहौ नैकहंसश-
 तसहस्रपरिवारौ देवस्य सरः शोभयितुमिवानुप्राप्नाविति ॥ अथ स
 राजा शाकुनिककर्मणि प्रसिद्धप्रकाशनैपुणं शाकुनिकगणे समन्विष्य
 तद्ग्रहणार्थं सादरमन्वादिदेश । स तथेति प्रतिश्रुत्य तयोर्हंसयोगोच-
 5 रविहारप्रदेशं सम्यगुपलभ्य तत्र तत्र दृढान्निगूढान्याशाब्जदधात् ॥
 अथ तेषां हंसानां विश्वासादपायनिराशङ्कानां प्रमोदोद्धतमनसां
 विचरतां स हंसाधिपतिः पाशेन चरणे न्यबध्यत ।

विस्मृतात्ययशङ्कानां सूक्ष्मैर्विश्वासनक्रमैः ।

विकरोत्येव विस्रम्भः प्रमादापनयाकरः ॥ २४ ॥

10 अथ बोधिसत्त्वो मा भूदन्यस्यापि कस्यचित्तत्रैवंविधो व्यसनो-
 पनिपात इति रूतविशेषेण सप्रतिभयतां सरसः प्रकाशयामास ॥
 अथ ते (हंसा) हंसाधिपतिबन्धाश्चित्तहृदया भयविरसव्याकुलवि-
 रावाः परस्परनिरपेक्षा हतप्रवीरा इव सैनिका दिवं समुत्पेतुः । सु-
 मुखस्तु हंससेनाधिपतिर्हंसाधिपतिसमीपाच्चैव विचचाल ।

15 स्नेहावबद्धानि हि मानसानि प्राणान्ययं स्वं न विचिन्तयन्ति ।
 प्राणान्ययाहुःखतरं यदेषां सुहृज्जनस्य व्यसनार्तिर्दैन्यम् ॥ २५ ॥
 अथैनं बोधिसत्त्व उवाच ।

गच्छ गच्छैव सुमुख क्षमं नेह विलङ्घितुम् ।

साहाय्यस्यावकाशो हि कस्तवेत्थंगते मयि ॥ २६ ॥

20 सुमुख उवाच ।

नैकान्तिको मृत्युरिह स्थितस्य न गच्छतः स्यादजरामरत्वम् ।

सुखेषु च त्वां समुपास्य नित्यमापन्नतं मानद केन जह्याम् ॥ २७ ॥

स्वप्राणतनुमाचार्यं त्यजतस्त्वां खगाधिप ।

धिग्वादवृष्ट्यावरणं कतमन्मे भविष्यति ॥ २८ ॥

नैष धर्मो महाराज त्यजेयं त्वां यदापदि ।

या गतिस्तव सा मखं रोचते विहगाधिप ॥ २९ ॥

बोधिसत्त्व उवाच ।

का नु पाशेन बद्धस्य गतिरन्या महानसात् ।

5 सा कथं स्वस्थचित्तस्य मुक्तस्याभिमता तव ॥ ३० ॥

पश्यस्येवं कमर्थं वा त्वं ममात्मन एव वा ।

ज्ञातीनां वावशेषाणामुभयोर्जीवितक्षये ॥ ३१ ॥

लक्ष्यते च न यचार्थस्तमसीव समासमम् ।

तादृशे संत्यजन्नाणान्कमर्थं द्योतयेद्भवान् ॥ ३२ ॥

10 सुमुख उवाच ।

कथं नु पततां श्रेष्ठ धर्मे ऽर्थे न समीक्षसे ।

धर्मो ह्युपचितः सम्यगावहत्यर्थमुत्तमम् ॥ ३३ ॥

सो ऽहं धर्मे च संपश्यन्धर्माच्चार्थं समुत्थितम् ।

तव मानद भक्त्या च नाभिकाङ्क्षामि जीवितम् ॥ ३४ ॥

15 बोधिसत्त्व उवाच ।

अद्धा धर्मः सतामेष यत्सखा मित्रमापदि ।

न त्यजेज्जीवितस्यापि हेतोर्धर्ममनुस्सरन् ॥ ३५ ॥

तदर्चितस्त्वया धर्मो भक्तिर्मयि च दर्शिता ।

याञ्चामन्यां कुरुष्वेमां गच्छैवानुमतो मया ॥ ३६ ॥

20 अपि चैवंगते कार्ये यदूनं सुहृदां मया ।

तत्त्वया मतिसंपन्न भवेत्परमसंभृतम् ॥ ३७ ॥

परस्परप्रेमगुणादिति संजल्पतोस्तयोः ।

प्रत्यदृश्यत नैषादः साक्षान्मृत्युरिवापतन् ॥ ३८ ॥

अथ तौ हंसवयौ निषादमापतन्तमालोक्य तूष्णीं बभूवतुः । स

25 च तद्धंसयूथं विदुतमालोक्य नूनमत्र कश्चिद्बद्ध इति निश्चितमतिः

पाशस्थानान्यनुविचरंस्तौ हंसवयौ ददर्श । स तद्रूपशोभया विस्मित-
मना बद्धाविति मन्यमानस्तत्समापन्नौ पाशाबुद्धट्टयामास । अथैकं
बद्धमबद्धेनेतरेण स्वस्थेनोपास्यमानमवेक्ष्य विस्मिततरुदयः सुमु-
खमुपेत्योवाच ।

5

अयं पाशेन महता द्विजः संहतविक्रमः ।

व्योम नास्मात्प्रपद्येत मय्यप्यन्तिकमागते ॥ ३९ ॥

अबद्धस्त्वं पुनः स्वस्थः सज्जपन्नरथी बली ।

कस्मात्प्राप्ते ऽपि मय्येवं वेगात्त भजसे नभः ॥ ४० ॥

तद्रूपश्रुत्य सुमुखः प्रथक्ताक्षरपदविन्यासेन स्वभाववर्णनाधैर्य-
10 गुणौजस्विना स्वरेण मानुषीं वाचमुवाच ।

शक्तिस्थः सन्न गच्छामि यदिदं तत्र कारणम् ।

अयं पाशपरिक्लेशं विहंगः प्राप्तवानिति ॥ ४१ ॥

अयं पाशेन महता संयतश्चरणे त्वया ।

गुणैरस्य तु बद्धो ऽहमतो दृढतरैर्हृदि ॥ ४२ ॥

15

अथ स नैषादः परमविस्मितमतिः संद्वेषिततनूरुहः सुमुखं पुन-
रुवाच ।

त्यक्त्वनं मद्भयादन्ये दिशो हंसाः समाश्रिताः ।

त्वं पुनर्न त्यजस्येनं को न्वयं भवतो द्विजः ॥ ४३ ॥

सुमुख उवाच ।

20

राजा मम प्राणसमः सखा च सुखस्य दाता विषमस्थितश्च ।

नैवोत्सहे येन विहातुमेनं स्वजीवितस्याप्यनुरक्षणार्थम् ॥ ४४ ॥

अथ सुमुखः प्रसादविस्मयावर्जितमानसं तं नैषादमवेत्य पुन-
रुवाच ।

अप्यस्माकमियं भद्र संभाषा स्यात्सुखोदया ।

25

अप्यस्मान्विसृजन्नद्य धर्म्यां कीर्तिमवाप्नुयाः ॥ ४५ ॥

नैषाद् उवाच ।

नैव ते दुःखमिच्छामि न च बद्धो भवान्मया ।

स त्वं गच्छ यथाकामं पश्य बन्धूंश्च नन्दय ॥ ४६ ॥

सुमुख उवाच ।

5 नो चेदिच्छसि मे दुःखं तत्कुरुष्व ममार्थनाम् ।
एकेन यदि तुष्टो ऽसि तत्स्यजैनं गृहाण माम् ॥ ४७ ॥

तुल्यारोहपरिणाहौ समानौ वयसा च नौ ।

विद्धि निष्क्रय इत्यस्य न ते ऽहं लाभहानये ॥ ४८ ॥

तदङ्ग समवेक्षस्व गृद्धिर्भवतु ते मयि ।

10 मां बध्नातु भवान्पूर्वं पश्चान्मुञ्चेद्विजाधिपम् ॥ ४९ ॥

तावानेव च लाभस्ते कृता स्यान्मम चार्थना ।

हंसयूथस्य च प्रीतिर्मेवी तेन तथैव च ॥ ५० ॥

पश्यन्तु तावद्भवता विमुक्तं हंसाधिपं हंसगणाः प्रतीताः ।

विरोचमानं नभसि प्रसन्ने दैत्येन्द्रनिर्मुक्तमिवोदुराजम् ॥ ५१ ॥

15 अथ स नैषादः क्रूरताभ्यासकठिनहृदयो ऽपि तेन तस्य जीवित-
निरपेक्षेण स्वाम्यनुरागश्चाधिना कृतज्ञतागुणौजस्विना धैर्यमाधु-
र्यालंकृतवचसा समावर्जितहृदयो विस्मयगौरववशात्समानीताञ्ज-
लिः सुमुखमुवाच । साधु साधु महाभाग ।

मानुषेष्वथयं धर्म आश्चर्यो दैवतेषु वा ।

20 स्वाम्यर्थे त्यजता प्राणान्यस्त्वयाच प्रदर्शितः ॥ ५२ ॥

तदेष ते विमुञ्चामि राजानमनुमानयन् ।

को हि प्राणप्रियतरे तवास्मिन्विप्रियं चरेत् ॥ ५३ ॥

इत्युक्त्वा स नैषादस्तस्य नृपतेः संदेशमनाहत्य हंसराजं समनुमान-
यन्दयासुमुखं पाशान्मुमोच ॥ अथ सुमुखः सेनापतिर्हंसराजविमो-

25 क्षात्परमानन्दितहृदयः प्रीत्यभिक्षिग्धमुदीक्षमाणो नैषादमुवाच ।

यथा सुहृन्नन्दन नन्दितो ऽस्मि त्वयाद्य हंसाधिपतेर्विमोक्षात् ।

एवं सुहृज्जातिगणेन भद्र शरत्सहस्राणि बहूनि नन्द ॥ ५४ ॥

तन्मा तवायं विफलः श्रमो भूदादाय मां हंसगणाधिपं च ।

स्वस्थावबद्धावधिरोष्य काचमन्तःपुरे दर्शय भूमिपाय ॥ ५५ ॥

5 असंशयं प्रीतमनाः स राजा हंसाधिपं सानुचरं समीक्ष्य ।

दास्यत्यसंभावितविस्तराणि धनानि ते प्रीतिविवर्धनानि ॥ ५६ ॥

अथ नैषादस्तस्य निर्बन्धात् पश्यतु तावदत्यद्भुतमिदं हंसयुगं स
राजेति कृत्वा तौ हंसमुख्यौ काचेनादाय स्वस्थावबद्धौ राज्ञे दर्श-
यामास ।

10 उपायनाश्चर्यमिदं द्रष्टुमर्हसि मानद ।

ससेनापतिरानीतः सो ऽयं हंसपतिर्मया ॥ ५७ ॥

अथ स राजा प्रहर्षविस्मयापूर्णमतिर्दृष्ट्वा तौ हंसप्रधानौ काञ्च-
नपुञ्जाविव श्रियाभिज्ज्वलन्मनोहररूपौ तं नैषादमुवाच ।

स्वस्थावबद्धावमुकौ विहंगौ भूमिचारिणः ।

15 तव हस्तमनुप्राप्तौ कथं कथय विस्तरम् ॥ ५८ ॥

इत्युक्ते स नैषादः प्रणम्य राजानमुवाच ।

निहिता बहवः पाशा मया दारुणदारुणाः ।

विहगाक्रीडदेशेषु पल्वलेषु सरस्सु च ॥ ५९ ॥

अथ विस्मम्भनिःशङ्को हंसवर्यश्चरन्नयम् ।

20 परिच्छन्नेन पाशेन चरणे समबध्यत ॥ ६० ॥

अबद्धस्तमुपासीनो मामयं समयाचत ।

आत्मानं निष्कयं कृत्वा हंसराजस्य जीवितम् ॥ ६१ ॥

विसृजन्मानुषीं वाचं विस्पष्टमधुराक्षराम् ।

स्वजीवितपरित्यागाद्याञ्जामयूर्जितक्रमाम् ॥ ६२ ॥

तेनास्य वाक्येन सुपेशलेन स्वाम्यर्थधीरेण च चेष्टितेन ।
 तथा प्रसन्नो ऽस्मि यथास्य भर्ता मया समं क्रूरतयैव मुक्तः ॥ ६३ ॥
 अथ विहगपतेरयं विमोक्षान्मुदितमतिर्बहुधा वदन्नियाणि ।
 त्वदभिगम इति न्ययोजयन्मां विफलगुरुः किल मा मम श्रमो भूत् ॥

5 तदेवमतिधार्मिकः खगवराकृतिः कोऽप्यसौ
 ममापि हृदि मार्दवं जनितवान्क्षणेनैव यः ।

खगाधिपतिमोक्षणं कृतमनुस्मरन्मत्कृते
 सहाधिपतिनागतः स्वयमयं च ते ऽन्तःपुरम् ॥ ६५ ॥

तदुपश्रुत्य स राजा सप्रमोदविस्मयेन मनसा विविधरत्नप्रभोद्गा-
 10 सुरसुरुचिरपादं परार्थोस्तरणरचनाभिरामं श्रीमत्सुखोपाश्रयसाटो-
 पमुपहितपादपीठं राजाध्यासनयोग्यं काञ्चनमासनं हंसराजाय स-
 मादिदेश । अमात्यमुख्याध्यासनयोग्यं च वेचासनं सुमुखाय ॥ अथ
 बोधिसत्त्वः काल इदानीं प्रतिसंमोदितुमिति नूपुरारावमधुरेण स्व-
 रेण राजानमाबभाषे ।

15 द्युतिकान्तिनिकेतने शरीरे कुशलं ते कुशलार्हं कच्चिदस्मिन् ।
 अपि धर्मशरीरमव्रणं ते विपुलैरुच्चसितीव वाक्प्रदानैः ॥ ६६ ॥

अपि रक्षणदीक्षितः प्रजानां समयानुग्रहवियहप्रवृत्त्या ।
 अभिवर्धयसे स्वकीर्तिशोभामनुरागं जगतो हितोदयं च ॥ ६७ ॥
 अपि श्रुद्धतयोपधास्वसक्तैरनुरक्तैर्निपुणक्रियैरमात्यैः ।

20 समवेक्षयसे हितं प्रजानां न च तचासि परोक्षबुद्धिरेव ॥ ६८ ॥
 नयविक्रमसंहतप्रतापैरपि सामन्तनृपैः प्रयाच्यमानः ।

उपयासि दयानुवृत्तिशोभां न च विश्वासमयीं प्रमादनिद्राम् ॥ ६९ ॥
 अपि धर्मसुखार्थनिर्विरोधास्तव चेष्टा नरवीर सज्जनेष्टाः ।

वितता इव दिक्षु कीर्तिसिद्ध्या रिपुभिर्निश्चसितैरसत्क्रियन्ते ॥ ७० ॥

25 अथैनं स नृपतिः प्रमोदादभिव्यज्यमानेन्द्रियप्रसादः प्रत्युवाच ।

अद्य मे कुशलं हंस सर्वत्र च भविष्यति ।
 चिराभिलषितः प्राप्नो यदयं सप्तमागमः ॥ ७१ ॥
 त्वयि पाशवशं प्राप्ते प्रहर्षोद्धतचापलः ।
 कश्चिन्नायमकार्षींस्ते दरडेनाभिरुज्ज्वलम् ॥ ७२ ॥
 5 एवं ह्यमीषां जाल्मानां पक्षिणां व्यसनोदये ।
 प्रहर्षाकुलिता बुद्धिरापतत्येव कल्मषम् ॥ ७३ ॥

बोधिसत्त्व उवाच ।

क्षेममासीन्महाराज सत्यामथेवमापदि ।
 न चायं किञ्चिदस्मासु श्चुवत्प्रत्यपद्यत ॥ ७४ ॥
 10 अबद्धं बद्धवदयं मत्स्नेहात्सुमुखं स्थितम् ।
 दृष्ट्वाभाषत साधैव सकौतूहलविस्मयः ॥ ७५ ॥
 सूनृतैरस्य वचनैरथावर्जितमानसः ।
 मामयं व्यमुचत्पाशाद्विनयादनुमानयन् ॥ ७६ ॥
 अतश्च सुमुखेनेदं हितमस्य समीहितम् ।
 15 इहागमनमस्माकं स्यादस्यापि सुखोदयम् ॥ ७७ ॥

नृपतिरुवाच ।

आकाङ्क्षिताभिगमयोः स्वागतं भवतोरिह ।
 अतीव प्रीणितश्चास्मि युष्मत्संदर्शेनोत्सवात् ॥ ७८ ॥
 अयं च महतार्थेन नैषादो ऽद्य समेष्यति ।
 20 उभयेषां प्रियं कृत्वा महदर्ह्ययं प्रियम् ॥ ७९ ॥

इत्युक्त्वा स राजा तं नैषादं महता धनविस्तरप्रदानेन संमान्य पु-
 नर्हंसराजमुवाच ।

इमं स्वमावासमुपागतौ युवां विसृज्यतां तन्मयि यन्त्रणाव्रतम् ।
 प्रयोजनं येन यथा तदुच्यतां भवत्सहाया हि विभूतयो मम ॥ ८० ॥

अशङ्कितोक्तैः प्रणयाक्षरैः सुहृत्करोति तुष्टिं विभवस्थितस्य याम् ।
न तद्विधां लम्बयते स तां धनैर्महोपकारः प्रणयः सुहृत्स्वतः ॥ ८१ ॥

अथ स राजा सुमुखसंभाषणकुतूहलहृदयः सविस्मयमभिवीक्ष्य
सुमुखमुवाच ।

८ अलम्बगाधा नवसंस्तवे जने न यान्ति कामं प्रणयप्रगल्भताम् ।
वचस्तु दाक्षिण्यसमाहिताक्षरं न ते न जल्पन्युपचारशीभरम् ॥ ८२ ॥

संभाषणेनापि यतः कर्तुमर्हति नो भवान् ।

साफल्यं प्रणयाशयाः प्रीतेश्चोपचयं हृदि ॥ ८३ ॥

इत्युक्ते सुमुखो हंससेनापतिर्विनयादभिप्रणम्यैनमुवाच ।

10 महेन्द्रकल्पेन सह त्वया संभाषणोत्सवः ।

इति दर्शितसौहार्दे कस्य नातिमनोरथः ॥ ८४ ॥

संभाषमाणे तु नराधिपे च सौहार्दरम्यं विहगाधिपे च ।

तत्संकथामध्यमुपेत्य धार्ष्ट्यान्नन्वक्रमः प्रेथजनस्य वक्तुम् ॥ ८५ ॥

नद्येष मार्गो विनयाभिजातस्तं चैव जानन्कथमभ्युपेयाम् ।

15 तूष्णीं महाराज यतः स्थितो ऽहं तन्मर्षणीयं यदि मर्षणीयम् ॥ ८६ ॥

इत्युक्ते स राजा सप्रहर्षविस्मयवदनः संराधयन्सुमुखमुवाच ।

स्थाने भवद्गुणकथा रमयन्ति लोकं

स्थाने ऽसि हंसपतिना गमितः सखित्वम् ।

एवंविधं हि विनयं नयसौष्ठवं च

20 नैवाकृतात्महृदयानि समुद्बहन्ति ॥ ८७ ॥

तदियं प्रस्तुता प्रीतिर्विच्छिद्येत यथा न नः ।

तथैव मयि विस्रम्भ अजर्यं ह्यार्यसंगतम् ॥ ८८ ॥

अथ बोधिसत्त्वस्तस्य राज्ञः परां प्रीतिकामतामवेत्य स्नेहप्रवृत्ति-
सुमुखतां च संराधयन्नवोचदेनम् ।

यत्कृत्यं परमे मित्रे कृतमस्मासु तच्चया ।

संस्तवे हि नवे ऽप्यस्मिन्स्वमाहात्म्यानुवर्तिना ॥ ८९ ॥

कश्च नाम महाराज नावलम्ब्येत चेतसि ।

संमानविधिनानेन यस्त्वयास्मासु दर्शितः ॥ ९० ॥

5 प्रयोजनं नाम कियत्किमेव वा मदाश्रयं मानद यच्चमीक्षसे ।

प्रियातिथित्वं गुणवत्सलस्य ते प्रवृत्तमभ्यासगुणादिति ध्रुवम् ॥ ९१ ॥

न चिचमेतच्चयि वा जितात्मनि प्रजाहितार्थं धृतपार्थिवघ्नते ।

तपःसमाधानपरे मुनाविव स्वभाववृत्त्या हि गुणास्त्वयि स्थिताः ॥

इति प्रशंसासुभगाः सुखा गुणा न दोषदुर्गेषु वसन्ति भूतयः ।

10 इमां विदित्वा गुणदोषधर्मतां सचेतनः कः स्वहितोत्पथं भजेत् ॥ ९३ ॥

न देशमाप्नोति पराक्रमेण तं न कोशवीर्येण न नीतिसंपदा ।

श्रमव्ययाभ्यां नृपतिर्विनैव यं गुणाभिजातेन पथाधिगच्छति ॥ ९४ ॥

सुराधिपश्चीरपि वीक्षते गुणान् गुणोदितानेव परैति संनतिः ।

गुणेभ्य एव प्रभवन्ति कीर्तयः प्रभावमाहात्म्यमिति श्रितं गुणान् ॥

15 अमर्षदर्पोद्धवकर्कशान्यपि प्ररूढवैरस्थिरमत्सराण्यपि ।

प्रसादन्येव मनांसि विद्विषां शशिप्रकाशाधिककान्तयो गुणाः ॥ ९६ ॥

तदेवमेव क्षितिपाल पालयन्महीं प्रतापानतद्वन्नपार्थिवाम् ।

अमन्दशोभैर्विनयादिभिर्गुणैर्गुणानुरागं जगतां प्रबोधय ॥ ९७ ॥

प्रजाहितं कृत्यतमं महीपतेस्तदस्य पन्था ह्युभयच भूतये ।

20 भवेच्च तद्राजनि धर्मवत्सले नृपस्य वृत्तं हि जनो ऽनुवर्तते ॥ ९८ ॥

प्रशाधि धर्मेण वसुंधरामतः करोतु रक्षां चिदशाधिपश्च ते ।

त्वदन्तिकात्संश्रितभावनादपि स्वयूथ्यदुःखं तु विकर्षतीव माम् ॥

अथ स राजा समभिनन्द्य तत्तस्य वचनं सपर्षक्तः संमानप्रियव-

चनप्रयोगपुरःसरं तौ हंसमुख्यौ विससर्ज ॥ अथ बोधिसत्त्वः समु-

25 त्यत्य विमलखड्गाभिनीलं शरत्प्रसन्नशोभं गगनतलं प्रतिबिम्बेनेवानु-

गम्यमानः सुमुखेन हंससेनापतिना समुपेत्य हंसयूथं संदर्शनादेव
परेण प्रहर्षेण संयोजयामास ।

कालेन चोपेत्य नृपं स हंसः परानुकम्पाय्यसनी सहंसः ।

जगाद धर्मं क्षितिपेन तेन प्रत्यर्च्यमानो विनयानतेन ॥ १०० ॥

5 तदेवं विनिपातगतानामपि सतां वृत्तं नालमनुगन्तुमसत्पुरु-
षाः प्रागेव सुगतिस्थानामिति ॥ एवं कल्याणी वागुभयहितावहा
भवतीति कल्याणवचनप्रशंसायामप्युपनेयम् ॥ कल्याणमित्रवर्णे
ऽपि वाच्यम् । एवं कल्याणमित्रवतां कृच्छ्रे ऽप्यर्थाः संसिध्यन्तीति ॥
स्थविरार्यानन्दपूर्वसभागप्रदर्शने च । एवमयं स्थविरः सहचरितच-
10 रणो बोधिसत्त्वेन चिरकालाभ्यस्तप्रेमबहुमानो भवतीति ॥

॥ इति हंसजातकं द्वाविंशतितमम् ॥

असत्कृतानामपि सत्पुरुषाणां पूर्वोपकारिष्वनुकम्पा न शिथि-
लीभवति कृतज्ञत्वात्क्षमासात्प्याच्च ॥ तद्वथानुश्रूयते । बोधिसत्त्वभूतः
किलायं भगवान्महाबोधिर्नाम परिव्राजको बभूव । स गृहस्थभाव एव
परिविदितक्रमव्यायामो लोकाभिमतानां विद्यास्थानानां कृतज्ञान-
15 कौतूहलश्चिचामु च कलामु प्रव्रज्याश्रयाल्लोकहितोद्योगाच्च विशेष-
वत्तरं धर्मशास्त्रेष्ववहितमतिस्तेष्ववाचार्यकं पदमवाप । स कृतपुण्य-
त्वाज्ज्ञानमाहात्म्याल्लोकज्ञतया प्रतिपत्तिगुणसौष्टवाच्च यत्र यत्र ग-
च्छति स्म तत्र तत्रैव विदुषां विद्वन्नियानां च राज्ञां ब्राह्मणगृहपती-
नामन्यतीर्थिकानां च प्रव्रजितानामभिगमनीयो भावनीयश्च बभूव ।
20 गुणा हि पुण्याश्रयलब्धदीप्तयो गताः प्रियत्वं प्रतिपत्तिशोभया ।
अपि द्विषद्भिः स्वयशोऽनुरक्षया भवन्ति सत्कारविशेषभागिनः ॥ १ ॥

अथ स महात्मा लोकानुपहार्यमनुविचरन्पामनगरनिगमजनप-
20 दराष्ट्रराजधानीरन्यतमस्य राज्ञो विषयान्तरमुपजगाम । श्रुतगुणवि-

स्तरप्रभावस्तु स राजा तस्यागमनं दूरत एवोपलभ्य प्रीतमना रमणीये स्वस्मिन्नुद्यानवनप्रदेशे तस्यावसथं कारयामास । अभ्युद्गमनादिसत्कारपुरःसरं चैनं प्रवेश्य स्वविषयं शिष्य इवाचार्यं परिचरणपर्युपासनविधिना संमानयामास ।

5 विभूतिगुणसंपन्नमुपेतः प्रणयाद्गृहम् ।

गुणप्रियस्य गुणवानुत्सवातिशयो ऽतिथिः ॥ २ ॥

बोधिसत्त्वो ऽपि चैनं श्रुतिहृदयह्लादिनीभिर्धर्म्याभिः कथाभिः श्रेयोमार्गमनुप्रतिपादयमानः प्रत्यहमनुजयाह ।

अदृष्टभक्तिष्वपि धर्मवत्सला हितं विवक्षन्ति परानुकम्पिनः ।

10 क एव वादः श्रुचिभाजनोपमे हितार्थिनि प्रेमगुणोत्सुके जने ॥ ३ ॥

अथ तस्य राज्ञो ऽमात्या लब्धविद्वत्संभावना लब्धसंमानाश्च सदस्याः प्रत्यहमभिवर्धमानसत्कारां बोधिसत्त्वस्य गुणसमृद्धिमीर्षोपहतबुद्धितान्न सेहिरे ।

स्वगुणातिशयोदितैर्यशोभिर्जगदावर्जनदृष्टशक्तियोगः ।

15 रचनागुणमात्रसत्कृतेषु ज्वलयत्येव परोष्वमर्षवह्निम् ॥ ४ ॥

प्रसह्य चैनं शास्त्रकथास्वभिभवितुमशक्ता धर्मप्रसङ्गममृथमाणाश्च राज्ञस्तेन तेन क्रमेण राजानं बोधिसत्त्वं प्रति वियाहयामासुः । नार्हति देवो बोधिपरिव्राजके विश्वासमुपगन्तुम् । व्यक्तमयं देवस्य गुणप्रियतां धर्माभिमुखतां चोपलभ्य व्यसनप्रतारणश्चक्षण-

20 शठमधुरवचनः प्रवृत्तिसंचारणहेतुभूतः कस्यापि प्रत्यर्थिनी राज्ञो निपुणः प्रणिधिप्रयोगः । तथा हि धर्मात्मको नाम भूत्वा देवमेकान्तेन कारुण्यप्रवृत्तौ ह्रीदैत्ये च समनुशास्त्यर्थकामोपरोधिषु च क्षुब्धधर्मबाह्येष्वासन्नापनयेषु धर्मसमादानेषु दयानुवृत्त्या च नाम ते कृत्यपक्षमाश्वासनविधिनोपगृणीते प्रियसंस्तवश्चान्यराजदूतैर्न चाय-
25 मविदितवृत्तान्तो राजशस्त्राणाम् । अतः साशङ्कान्यत्र नो हृदया-

नीति ॥ अथ तस्य राज्ञः पुनः पुनर्भेदोपसंहितं हितमिव बहुभिरुच्य-
मानस्य बोधिसत्त्वं प्रति परिशङ्कासंकोचितस्नेहगौरवप्रसरमन्यादृशं
चिन्तमभवत् ।

पैश्रुन्यवजाशनिसंनिपाते भीमस्वने चाशनिसंनिपाते ।

5 विस्रम्भवान्मानुषमात्रधैर्यैः स्याच्चिर्विकारो यदि नाम कश्चित् ॥ ५ ॥

अथ स राजा विस्रम्भविरहान्मन्दीभूतप्रेमबहुमानस्तस्मिन्महा-
सत्त्वे न यथापूर्वं सत्कारप्रयोगसुमुखो बभूव । बोधिसत्त्वो ऽपि श्रुद्ध-
स्वभावत्वात् बहुकार्यव्यासङ्गा राजान इति न तन्मनसि चकार ।
तत्समीपवर्तिनां तु विनयोपचारशैथिल्यसंदर्शनाद्विरक्तहृदयमवेत्य
10 राजानं समादाय चिदराडकुण्डिकाद्यां परिव्राजकभारिडकां प्रक्रमण-
सथापारः समभवत् । तदुपश्रुत्य स राजा सावशेषस्नेहतया दाक्षि-
ण्यविनयानुवृत्त्या चैनमभिगम्य प्रदर्शितसंभ्रमो विनिवर्तयितुकाम
इव तमुवाच ।

अस्मानकस्मादपहाय कस्मान्नन्तथ एव प्रणता मतिस्ते ।

15 थ्यलीकशङ्काजनकं नु किञ्चिद्दृष्टं प्रमादस्त्वलितं त्वया नः ॥ ६ ॥

अथैनं बोधिसत्त्वं उवाच ।

नाकस्मिको ऽयं गमनोद्यमो मे नासत्क्रियामात्रकरुक्षितत्वात् ।

अभाजनत्वं तु गतो ऽसि शाठ्याद्धर्मस्य तेनाहमितो ब्रजामि ॥ ७ ॥

अथास्य सरभसभषितमतिविवृतवदनमभिद्रवन्तं वल्लभं श्वाः

20 तचागतमभिप्रदर्शयन्पुनरुवाच । अयं चात्र महाराजामानुषः सा
क्षिनिर्देशो दृश्यताम् ।

अयं हि पूर्वं पटुचाटुकर्मा भूत्वा मयि श्वा भवतो ऽनुवृत्त्या ।

आकारगुण्यज्ञतया त्विदानीं तद्भावसूचां भषितैः करोति ॥ ८ ॥

त्वत्तः श्रुतं किञ्चिदनेन नूनं मदन्तरे भक्तिविपत्तिरुक्षम् ।

25 अतो ऽनुवृत्तं ध्रुवमित्यनेन त्वत्प्रीतिहेतोरनुजीविवृत्तम् ॥ ९ ॥

अथ स राजा तत्रत्यादेशात्रीडावनामितवदनस्तेन चास्य मति-
नैपुण्येन समावर्जितमतिर्जातसंवेगो नेदानीं शाठ्यानुवृत्तिकाल
इति बोधिसत्त्वमभिप्रणम्योवाच ।

त्वदाश्रया काचिदभूत्कथैषा संप्रस्तुता नः सदसि प्रगल्भैः ।

5 उपेक्षिता कार्यवशान्मया च तत्क्षम्यतां तिष्ठ च साधु मा गाः ॥ १० ॥

बोधिसत्त्व उवाच । नैव खल्वहं महाराजासत्कारप्रकृतत्वादक्षम-
या वा प्रणुद्यमानो गच्छामि । न त्वयं महाराजावस्थानकाल इति
न तिष्ठामि । पश्यतु भवान् ।

विमध्यभावादपि हीनशोभे यायां न सत्कारविधौ स्वयं चेत् ।

10 सङ्गादगत्या जडताबलाद्वा नन्वर्धचन्द्राभिनयोत्तरः स्याम् ॥ ११ ॥

प्राप्तक्रमो ऽयं विधिरत्र तेन यास्यामि नाप्रीत्यभितप्तचित्तः ।

एकावमानाभिहता हि सत्सु पूर्वोपकारा न समीभवन्ति ॥ १२ ॥

अस्निग्धभावस्तु न पर्युपास्यस्तोयार्थिना श्रुष्क इवोदपानः ।

प्रयत्नसाध्यापि ततो ऽर्थसिद्धिर्यस्माद्भवेदाकलुषा कृशा च ॥ १३ ॥

15 प्रसन्न एव त्वभिगम्यरूपः शरद्विशुद्धाक्षुमहाहृदाभः ।

सुखार्थिनः क्लेशपराङ्मुखस्य लोकप्रसिद्धः स्फुट एष मार्गः ॥ १४ ॥

भक्त्युन्मुखाद्यो ऽपि पराङ्मुखः स्यात्पराङ्मुखे चाभिमुखत्वदीनः ।

पूर्वोपकारस्मरणालसो वा नराकृतिश्चिन्त्यविनिश्चयः सः ॥ १५ ॥

असेवना चात्युपसेवना च याञ्जाभियोगाश्च दहन्ति मैत्रीम् ।

20 रक्ष्यं यतः प्रीत्यवशेषमेतन्निवासदोषादिति यामि तावत् ॥ १६ ॥

राजोवाच । यद्यवश्यमेव गन्तव्यमिति निश्चिताचभवतो मति-
स्तत्पुनरपीदानीमिहागमनेनास्नाननुयहीतुमर्हति भवान् । असेवना-
दपि हि प्रीतिरनुरक्षित्तथैव ॥ बोधिसत्त्व उवाच । बहून्तरायो म-
हाराज बहूपद्रवप्रत्यर्थिकत्वाल्लोकसंनिवेश इति न शक्यमेतदवधार-

25 ण्या प्रतिज्ञातुमागमिथामीति । सति त्वागमनकारणसाकल्ये ऽपि

नाम पुनर्भवन्तं पश्येमेत्यनुनीय स महात्मा तं राजानं कृताभ्यनुज्ञा-
सत्कारस्तेन राज्ञा तद्विषयात्प्रचक्राम ॥ स तेन गृहिजनसंस्तवेनाकु-
लितहृदयो ऽन्यतमदरण्यायतनमुपश्चित्य ध्यानाभियुक्तमतिस्तत्र वि-
हरन्नचिरेणैव चत्वारि ध्यानानि पञ्चाभिज्ञाः प्रतिलेभे । तस्य समा-
5 स्वादितप्रशमसुखरसस्य स्मृतिरनुकम्प्यानुसारिणी तं राजानं प्रति
प्रादुरभूत् । का नु खलु तस्य राज्ञो ऽवस्थेति । अथैनं ददर्श तैरमा-
त्यैर्यथाभिनिविष्टानि दृष्टिगतानि प्रति प्रतार्यमाणम् । कश्चिदेनम-
मात्यो दुर्विभाव्यहेतुभिर्निर्दर्शनैरहेतुवादं प्रति प्रचकर्ष ।

कः पद्मनालदलकेशरकर्णिकानां

20

संस्थानवर्णरचनामृदुतादिहेतुः ।

पञ्चाणि चित्रयति को ऽत्र पतत्रिणां वा

स्वाभाविकं जगदिदं नियतं तथैव ॥ १७ ॥

अपर ईश्वरकारणमसौ स्वबुद्धिरुचितमुपवर्णयामास ।

नाकस्मिकं भवितुमर्हति सर्वमेत-

15

दस्त्यत्र सर्वमधि कश्चिदनन्त एकः ।

स्वेच्छाविशेषनियमाद्य इमं विचित्रं

लोकं करोति च पुनश्च समीकरोति ॥ १८ ॥

सर्वमिदं पूर्वकर्मकृतं सुखासुखम् । न प्रयत्नसामर्थ्यमस्तीत्येवमन्य
एनं वियाहयामास ।

20

एकः करिष्यति कथं नु समानकालं

भिन्नाश्रयान्बहुविधानमितांश्च भावान् ।

सर्वे तु पूर्वकृतकर्मनिमित्तमेत-

त्सौख्यप्रयत्ननिपुणो ऽपि हि दुःखमेति ॥ १९ ॥

अपर उच्छेदवादकथाभिरेनं कामभोगप्रसङ्ग एव प्रतारयामास ।

दारुणि नैकविधवर्णगुणाकृतीनि
कर्मात्मकानि न भवन्ति भवन्ति चैव ।

नष्टानि नैव च यथा पुनरुद्भवन्ति

लोकस्तथायमिति सौख्यपरायणः स्यात् ॥ २० ॥

5 अपर एनं क्षत्रविद्यापरिदृष्टेषु नीतिकौटिल्यप्रसङ्गेषु नैर्घृण्यम-
लिनेषु धर्मविरोधिष्वपि राजधर्मो ऽयमिति समनुशशास ।

छायादुमेष्विव नरेषु कृताश्रयेषु

तावत्कृतज्ञचरितैः स्वयशः परीप्सेत् ।

नार्थो ऽस्ति यावदुपभोगनयेन तेषां

10 कृत्ये तु यज्ञ इव ते पशवो नियोज्याः ॥ २१ ॥

इति ते ऽमात्यास्तं राजानं तेन तेन दृष्टिकृतोन्मार्गेण नेतुमीषुः ॥

अथ बोधिसत्त्वः पापजनसंपर्कवशात्परप्रत्ययनेयबुद्धित्वाच्च दृष्टिकृ-
तप्रपाताभिमुखमवेक्ष्य राजानं तदनुकम्पासमावर्जितहृदयस्तच्चि-
वर्तनोपायं विममर्श ।

15 गुणाभ्यासेन साधूनां कृतं तिष्ठति चेतसि ।

भश्यत्यपकृतं तस्माज्जलं पद्मदलादिव ॥ २२ ॥

अथ बोधिसत्त्व इदमत्र प्राप्तकालमिति विनिश्चित्य स्वस्मिन्ना-
श्रमपदे महान्तं वानरमभिनिर्मायर्द्धिप्रभावात्तस्य चर्मापनीय शेष-
मन्तर्धापयामास । स तच्चर्मितं महद्धानरचर्मं बिभ्रत्तस्य नृपतेर्भवं-
20 नद्वारे प्रादुरभूत् । निवेदिताभ्यागमनश्च दौवारिकैर्यथाक्रममायुधीय-
गुप्तर्यन्ताममात्यद्विजयोधदूतपौरमुख्याभिकीर्णां विनीतधीरोदात्त-
वेषजनां सासियष्टिभिः प्रतीहारैरधिष्ठितप्रद्वारां सिंहासनावस्थितन-
राधिपामनाकुलां राजपर्षदमवजगाहे । प्रत्युद्गमनादिविधिना चा-
तिथिजनोपचारेण प्रतिपूज्यमानः कृतप्रतिसंमोदनकथासत्कारास-
25 नाभिनिर्हारश्च तेन राज्ञा कौतूहलानुवृत्त्या वानरचर्मप्रतिलम्भं

प्रत्यनुयुक्तः केनेदमार्याय वानरचर्मोपनयता महतानुयहेणात्मा सं-
 योजित इति ॥ बोधिसत्त्व उवाच । मयैवेदं महाराज स्वयमधिगतं
 नान्येन केनचिदुपहृतम् । कृशतृणमाचास्तीर्णायां हि पृथिव्यां स्व-
 भावकठिनायां निषखेन स्वपता वा प्रतप्यमानशरीरेण न सुखं धर्म-
 5 विधिरनुष्ठीयते । अयं च मयाश्रमपदे महान्वानरो दृष्टः । तस्य मे
 बुद्धिभवदुपपन्नं वत मे धर्मसाधनमिदमस्य वानरस्य चर्म । शक्य-
 मत्र निषखेन स्वपता वा परार्थास्तरणास्तीर्णेभ्यो राजशयनेभ्यो
 ऽपि निवृत्तस्पृहेण स्वधर्मविधिरनुष्ठातुमिति मया तस्येदं चर्म प्रगृ-
 हीतं स च प्रशमित इति ॥ तच्छ्रुत्वा स राजा दाक्षिण्यविनयानुवृ-
 10 त्या न बोधिसत्त्वं किञ्चित्प्रत्युवाच । सव्रीडहृदयस्तु किञ्चिदवाङ्मुखो
 बभूव ॥ अथ ते ऽमात्याः पूर्वमपि तस्मिन्महासत्त्वे सामर्षहृदया ल-
 ब्धवचनावकाशत्वात्प्रविकसितवदना राजानमुदीक्ष्य बोधिसत्त्वमुप-
 दर्शयन्त ऊचुः । अहो भगवतो धर्मानुरागैकरसा मतिः । अहो धैर्यम् ।
 अहो व्यवसायसाधुसामर्थ्यम् । आश्रमपदमभिगत एव महान्नाम
 15 वानर एकाकिना तपःक्षामशरीरेण प्रशमित इत्याश्चर्यम् । सर्वथा
 तपःसिद्धिरस्तु ॥ अथैनानसंरब्ध एव बोधिसत्त्वः प्रत्युवाच । नार्हन्त्य-
 चभवन्तः स्ववादशोभानिरपेक्षमित्यस्मान्विगर्हितुम् । नह्ययं क्रमो
 विद्वद्यशः समुद्गावयितुम् । पश्यन्त्वचभवन्तः ।

स्ववादप्तेन वचसा यः परान्विजुगुप्सते ।

20 स खल्वात्मवधेनेव परस्याकीर्तिमिच्छति ॥ २३ ॥

इति स महात्मा तानमात्यान्सामान्येनोपालभ्य प्रत्येकशः पुनरु-
 पालब्धुकामस्तमहेतुवादिनमामन्व्योवाच ।

स्वाभाविकं जगदिति प्रविकल्पसे त्वं

तत्त्वं च तद्यदि विकृतसयसे किमस्मान् ।

शाखामृगे निधनमापतिते स्वभावा-

त्पापं कुतो मम यतः सुहृतो मयायम् ॥ २४ ॥

अथ पापमस्ति मम तस्य वधाच्चनु हेतुतस्तदिति सिद्धमिदम् ।

तदहेतुवादमिदमुत्सृज वा वद वाच यत्तव न युक्तमिव ॥ २५ ॥

5 यदि पद्मनालरचनादि च यत्तदहेतुकं ननु सदैव भवेत् ।

सलिलादिबीजकृतमेव तु तत्सति तत्र संभवति नह्यसति ॥ २६ ॥

अपि चायुष्मन्सम्यगुपधारय तावत् ।

न हेतुरस्तीति वदन्सहेतुकं ननु प्रतिज्ञां स्वयमेव हापयेत् ।

अथापि हेतुप्रणयालसो भवेत्प्रतिज्ञया केवलयास्य किं भवेत् ॥ २७ ॥

10 एकत्र क्वचिदनवेक्ष्य यश्च हेतुं

तेनैव प्रवदति सर्वहेत्वभावम् ।

प्रत्यक्षं ननु तदवेत्य हेतुसारं

तद्दृषी भवति विरोधदुष्टवाक्यः ॥ २८ ॥

न लक्ष्यते यदि कुहचिच्च कारणं

15 कथं नु तद्दृढमसदेव भाषसे ।

न दृश्यते सदपि हि कारणान्तरा-

हिनात्यये विमलमिवाकर्मण्डलम् ॥ २९ ॥

ननु च भोः ।

सुखार्थमिष्टान्विषयान्प्रपद्यसे निषेवितुं नेच्छसि तद्विरोधिनः ।

20 नृपस्य सेवां च करोषि तत्कृते न हेतुरस्तीति च नाम भाषसे ॥ ३० ॥

तदेवमपि चेज्जावाननुपश्यस्यहेतुकान् ।

अहेतोर्वानरवधे सिद्धे किं मां विगर्हसे ॥ ३१ ॥

इति स महात्मा तमहेतुवादिनं विशदैर्हेतुभिर्निष्प्रतिभं कृत्वा

तमीश्वरकारणिकमामन्व्योवाच । आयुष्मानप्यस्मान्बार्हत्येव विगर्हि-

25 तुम् । ईश्वरः सर्वस्य हि ते कारणमभिमतः । पश्य ।

कुरुते यदि सर्वमीश्वरो ननु तेनैव हतः स वानरः ।
 तव केयममैचचित्तता परदोषान्मयि यन्निषिञ्चसि ॥ ३२ ॥
 अथ वानरवीरवैशसं न कृतं तेन दयानुरोधिना ।
 बृहदित्यवधुष्यते कथं जगतः कारणमीश्वरस्त्वया ॥ ३३ ॥

5 अपि च भद्र सर्वमीश्वरकृतमिति पश्यतः ।

ईश्वरे प्रसादाशा का स्तुतिप्रणामाद्यैः ।
 स स्वयं स्वयंभूस्ते यत्करोति तत्कर्म ॥ ३४ ॥
 त्वत्कृताथ यदीज्या न त्वसौ तदकर्ता ।
 आत्मनो हि विभूत्या यः करोति स कर्ता ॥ ३५ ॥

10 ईश्वरः कुरुते चेत्पातकान्यखिलानि ।
 तच्च भक्तिनिवेशः कं गुणं नु समीक्ष्य ॥ ३६ ॥
 तान्यधर्मभयाद्वा यद्ययं न करोति ।

तेन वक्तुमयुक्तं सर्वमीश्वरसृष्टम् ॥ ३७ ॥

तस्य चेश्वरता स्याद्धर्मतः परतो वा ।

15 धर्मतो यदि न प्रागीश्वरः स ततो ऽभूत् ॥ ३८ ॥

दासतैव च सा स्याद्वा क्रियेत परेण ।

स्यादथापि न हेतोः कस्य नेश्वरता स्यात् ॥ ३९ ॥

एवमपि तु गते भक्तिरागादविगणितयुक्तायुक्तस्य ।

यदि कारणमीश्वर एव विभुर्जगतो निखिलस्य तवाभिमतः ।

20 ननु नार्हसि मय्यधिरोपयितुं विहितं विभुना कपिराजवधम् ॥ ४० ॥

इति स महात्मा तमीश्वरकारणिकं सुश्लिष्टैर्हेतुभिर्मूकतामिवोप-
 नीय तं पूर्वकर्मकृतवादिनमामन्त्रणासौष्ठवेनाभिमुखीकृत्योवाच ।
 भवानथस्मान्न शोभते विकृत्सयमानः । सर्वं हि ते पूर्वकर्मकृतमित्य-
 भिमानः । तेन च त्वां ब्रवीमि ।

स्यात्सर्वमेव यदि पूर्वकृतप्रभावा-

च्छाखामृगः सुहत एव मयैष तस्मात् ।

दग्धे हि पूर्वकृतकर्मदवाग्निनास्मि-

न्यापं किमत्र मम येन विगर्हसे माम् ॥ ४१ ॥

5 अथास्ति पापं मम वानरं घ्नतः कृतं मया तर्हि न पूर्वकर्मणा ।

यदीष्यते कर्म च कर्महेतुकं न कश्चिदेवं सति मोक्षमेष्यति ॥ ४२ ॥

भवेच्च सौख्यं यदि दुःखहेतुषु स्थितस्य दुःखं सुखसाधनेषु वा ।

अतो ऽनुमीयेत सुखामुखं ध्रुवं प्रवर्तते पूर्वकृतैकहेतुकम् ॥ ४३ ॥

न दृष्टमेवं च यतः सुखामुखं न पूर्वकर्मैकमतो ऽस्य कारणम् ।

10 भवेदभावश्च नवस्य कर्मणस्तदप्रसिद्धौ च पुरातनं कुतः ॥ ४४ ॥

पूर्वकर्मकृतं सर्वमथैवमपि मन्यसे ।

वानरस्य वधः कस्मान्मत्कृतः परिकल्प्यते ॥ ४५ ॥

इति स महात्मा निरनुयोज्यैर्हेतुभिस्तस्य मौनघ्नतमिवोपदिश्य

तमुच्छेदवादिनं स्मितपूर्वकमुवाच । आयुष्मतः को ऽयमत्यादरो

15 ऽस्मद्विगर्हायां यदि तत्त्वमुच्छेदवादं मन्यसे ।

लोकः परो यदि न कश्चन किं विवर्ज्यं

पापं श्रुभं प्रति च किं बहुमानमोहः ।

स्वच्छन्दरस्यचरितो ऽत्र विचक्षणः स्या-

देवं गते सुहत एव च वानरो ऽयम् ॥ ४६ ॥

20 जनवादभयादथाश्रुभं परिवर्ज्यं श्रुभमार्गसंश्रयात् ।

स्ववचःप्रतिलोमचेष्टितैर्जनवादानपि नातियात्ययम् ॥ ४७ ॥

स्वकृतान्तपथागतं सुखं न समाप्नोति च लोकशङ्कया ।

इति निष्फलवादविभ्रमः परमो ऽयं ननु बालिशधमः ॥ ४८ ॥

यदपि च भवानाह ।

दाहृणि नैकविधवर्णगुणाकृतीनि
 कर्मात्मकानि न भवन्ति भवन्ति चैव ।
 नष्टानि नैव च यथा पुनरुद्भवन्ति
 लोकस्तथायमिति को ऽच च नाम हेतुः ॥ ४९ ॥

५ उच्छेदवादवात्सल्यं स्यादेवमपि ते यदि ।
 विगर्हणीयः किं हन्ता वानरस्य नरस्य वा ॥ ५० ॥

इति स महासच्चस्तमुच्छेदवादिनं विस्पष्टशोभेनोत्तरक्रमेण तू-
 षणीभावपरायणं कृत्वा तं क्षत्रविद्याविदग्धममात्यमुवाच । भवान-
 यस्मान्कस्मादिति विकुत्सयते यदि न्याय्यमर्थशास्त्रपरिदृष्टं विधिं
 10 मन्यसे ।

अनुष्ठेयं हि तचेष्टमर्थार्थं साध्वसाधु वा ।
 अथोद्धृत्य किलात्मानमर्थैर्धर्मैः करिष्यते ॥ ५१ ॥

अतस्त्वां ब्रवीमि ।

प्रयोजनं प्राप्य न चेदवेष्ट्यं क्षिग्धेषु बन्धुष्वपि साधुवृत्तम् ।
 15 हते मया चर्मणि वानरे ऽस्मिन्का शास्त्रदृष्टे ऽपि नये विगर्हा ॥ ५२ ॥
 दयावियोगादथ गर्हणीयं कर्मदृशं दुःखफलं च दृष्टम् ।
 यथाभ्यनुज्ञातमिदं न तन्ने प्रपद्यसे केन सुखेन तत्त्वम् ॥ ५३ ॥
 इयं विभूतिश्च नयस्य यत्र तचानयः कीदृशविभ्रमः स्यात् ।
 अहो प्रगल्भैः पस्त्रिभूय लोकमुन्नीयते शास्त्रपथैरधर्मः ॥ ५४ ॥

20 अदृष्टमेवाथ तवैतदिष्टं शास्त्रे किल स्पष्टपथोपदिष्टम् ।
 शास्त्रप्रसिद्धेन नयेन गच्छन्न गर्हणीयो ऽस्मि कपेर्वधेन ॥ ५५ ॥

इति स महात्मा जितपर्षत्कान्परिचितप्रागल्भ्यानपि च तान-
 मात्यान्प्रसह्याभिभूय समावर्जितहृदयां च सराजिकां पर्षदमवेत्य ते-
 षां वानरवधद्वल्लेखविनयनार्थं राजानमाबभाषे । नैव च खल्वहं
 25 महाराज प्राणिनं वानरं हतवान् । निर्माणविधिरयम् । निर्मितस्य

हि वानरस्येदं चर्म मया गृहीतमस्यैव कथाक्रमस्य प्रस्तावार्थम् ।
तदलं मामन्यथा प्रतियहीतुमित्युक्त्वा तमृद्ध्याभिसंस्कारं प्रतिसंहत्य
परया च माचयाभिप्रसादितमानसं राजानं सपर्षत्कमवेत्योवाच ।

संपश्यन्हेतुतः सिद्धिं स्वतन्त्रः परलोकवित् ।

5 साधुप्रतिज्ञः सघृणः प्राणिनं को हनिष्यति ॥ ५६ ॥

पश्य महाराज ।

अहेतुवादी परतन्त्रदृष्टिरनास्तिकः क्षचनयानुगो वा ।

कुर्यान्न यन्नाम यशोलवार्थं तन्त्यायवादी कथमभ्युपेयात् ॥ ५७ ॥

दृष्टिर्नरश्रेष्ठ शुभाशुभा वा सभागकर्मप्रतिपत्तिहेतुः ।

10 दृष्ट्यन्वयं हि प्रविकल्प्य तत्तद्वाग्भिः क्रियाभिश्च विदर्शयन्ति ॥ ५८ ॥

सदृष्टिरस्माच्च निषेवितव्या त्याज्या त्वसदृष्टिरनर्थवृष्टिः ।

लभ्यश्च सत्संश्रयिणा क्रमो ऽयमसज्जनाहूरचरेण भूत्वा ॥ ५९ ॥

असंयताः संयतवेषधारिणश्चरन्ति कामं भुवि भिक्षुराक्षसाः ।

विनिर्दहन्तः खलु बालिशं जनं कुदृष्टिभिर्दृष्टिविषा इवोरगाः ॥ ६० ॥

15 अहेतुवादादिविरुद्धवाशितं शृगालवत्तत्र विशेषलक्षणम् ।

अतो न तानर्हति सेवितुं बुधश्चरेत्तदर्थं तु पराक्रमे सति ॥ ६१ ॥

लोके विरूढयशसापि तु नैव कार्या

कार्यार्थमप्यसदृशेन जनेन मैत्री ।

हेमन्तदुर्दिनसमागमदूषितो हि

20 सौभाग्यहानिमुपयाति निशाकरो ऽपि ॥ ६२ ॥

तद्वर्जनाद्गुणविवर्जयितुर्जनस्य

संसेवनाच्च गुणसेवनपरिडतस्य ।

स्वां कीर्तिमुज्ज्वलय संजनयन्नजानां

दोषानुरागविलयं गुणसौहृदं च ॥ ६३ ॥

त्वयि च चरति धर्मं भूयसायं नृलोकः

सुचरितसुमुखः स्यात्स्वर्गमार्गप्रतिष्ठः ।

जगदिदमनुपाल्यं चैवमभ्युद्यमस्ते

विनयरुचिरमार्गं धर्ममस्माद्भजस्व ॥ ६४ ॥

शीलं विशोधय समार्जय दातृकीर्तिं

मैत्रं मनः कुरु जने स्वजने यथैव ।

धर्मेण पालय महीं चिरमप्रमादा-

देवं समेष्यसि सुखं त्रिदिवं यशश्च ॥ ६५ ॥

कृषिप्रधानान्यश्रुपालनोद्यतान्महीरुहान्युष्पफलान्वितानिव ।

10 अपालयज्ञानपदान्बलिप्रदानृपो हि सर्वौषधिभिर्विरुध्यते ॥ ६६ ॥

विचित्रपण्यक्रयविक्रयाश्रयं वणिग्जनं पौरजनं तथा नृपः ।

न पाति यः शुल्कपथोपकारिणं विरोधमायाति स कोशसंपदा ॥ ६७ ॥

अदृष्टदोषं युधि दृष्टविक्रमं तथा बलं यः प्रथितास्त्रकौशलम् ।

विमानयेद्भूपतिरधुपेक्षया ध्रुवं विरुद्धः स रणे जयश्रिया ॥ ६८ ॥

15 तथैव शीलश्रुतयोगसाधुषु प्रकाशमाहात्म्यगुणेषु साधुषु ।

चरन्ववज्ञामलिनेन वर्त्मना नराधिपः स्वर्गमुखैर्विरुध्यते ॥ ६९ ॥

दुमाद्यथामं प्रचिनोति यः फलं स हन्ति बीजं न रसं च विन्दति ।

अधर्म्यमेवं बलिमुद्धरन् नृपः क्षिणोति देशं न च तेन नन्दति ॥ ७० ॥

यथा तु संपूर्णगुणो महीरुहः फलोदयं पाकवशात्प्रयच्छति ।

20 तथैव देशः क्षितिपाभिरक्षितो युनक्ति धर्मार्थमुखैर्नराधिपम् ॥ ७१ ॥

हितानमात्यान्निपुणार्थदर्शिनः श्रुचीनि मित्राणि जनं स्वमेव च ।

बन्धान चेतस्सु तदिष्टया गिरा धनैश्च संमाननयोपपादितैः ॥ ७२ ॥

तस्माद्धर्मं त्वं पुरस्कृत्य नित्यं श्रेयःप्राप्तौ युक्तचेताः प्रजानाम् ।

रागद्वेषोन्मुक्तया दण्डनीत्या रक्षल्लोकानात्मनो रक्ष लोकान् ॥ ७३ ॥

25 इति स महात्मा तं राजानं दृष्टिकृतकापथाद्विवेच्य समवतार्य च

सन्मार्गं सपर्षत्कं तत एव गगनतलं समुत्पत्य प्राञ्जलिना तेन जनेन
सबहुमानप्रणतेन प्रत्यर्च्यमानस्तदेवारण्यायतनं प्रतिजगाम ॥

तदेवमसकृतानामपि सत्पुरुषाणां पूर्वोपकारिष्वनुकम्पा न शि-
थिलीभवति कृतज्ञत्वात्क्षमासात्प्याच्च । इति नासत्कारमात्रकेण पूर्व-
कृतं विस्मर्तव्यम् ॥ एवं स भगवाननभिसंबुद्धो ऽपि परवादानभिभूय
सत्त्वविनयं कृतवानिति बुद्धवर्णे ऽपि वाच्यम् । एवं मिथ्यादृष्टि-
ननुयोगक्षमा ऽनुपाश्रयत्वादसेव्या चेति मिथ्यादृष्टिविगर्हायामप्यु-
पनेयम् । विपर्ययेण सम्यग्दृष्टिप्रशंसायामिति ॥

॥ इति महाबोधिजातकं त्रयोविंशतितमम् ॥

नात्मदुःखेन तथा सन्तः संतप्यन्ते यथापकारिणां कुशलपक्षहा-
न्या ॥ तद्वथानुश्रूयते । बोधिसत्त्वः किल श्रीमति हिमवत्पार्श्वे वि-
विधधातुरुचिरचिचाङ्गरागे नीलकौशेयप्रावारकृतोत्तरासङ्ग इव व-
नगहनलक्ष्म्या प्रयत्नरचितैरिवानेकवर्णसंस्थानविकल्पैर्वैषम्यभक्ति-
चिचैर्विभूषिततटान्तदेशे प्रविसृतनैकप्रस्रवणजले गम्भीरकन्दरान्त-
रप्रपातसंकुले पटुतरमधुकरनिनादे मनोज्ञमारुतोपवीज्यमानविचि-
त्रपुष्पफलपादपे विद्याधराक्रीडभूते महाकायः कपिरेकचरो बभूव ।
तदवस्थमपि चैनमपरिलुप्तधर्मसंज्ञं कृतज्ञमक्षुद्रस्वभावं धृत्या महत्या
समन्वितमनुरागवशादिव करुणा नैव मुमोच ।

सकानना साद्रिवरा ससागरा गता विनाशं शतशो वसुंधरा ।

युगान्तकाले सलिलानलानिलैर्न बोधिसत्त्वस्य महाकृपालुता ॥ १ ॥

अथ स महात्मा तापस इव वनतरुपर्णफलमात्रवृत्तिरनुकम्प-
मानस्तेन तेन विधिना गोचरपतिताग्राणिनस्तमरण्यप्रदेशमध्याव-
सति स्म ॥ अथान्यतमः पुरुषो गां प्रनष्टामन्वेषितुं कृतोद्योगः सम-
न्ततो ऽनुविचरन्मार्गात्प्रनष्टो दिग्भागसंमूढमतिः परिभ्रमंस्तं देशमु-

पजगाम । स क्षुत्पिपासाधर्मश्चमपरिह्वानतनुदौर्मनस्यवह्निना चान्तः
 प्रदीप्यमानो विषादातिभारादिवान्यतमस्मिन्वृक्षमूले निषखो ददर्श
 परिपाकवशाद्विच्युतानि परिपिञ्जराणि कतिचित्तिन्दुकीफलानि ।
 स तान्यास्वाद्य क्षुत्परिक्षामतया परमस्वादूनि मन्यमानस्तत्प्रभवा-
 5 न्वेषणं प्रत्यभिवृद्धोत्साहः समन्ततो ऽनुविलोकयन्ददर्श प्रपाततटा-
 न्तविरूढं परिपक्वफलानमितपिञ्जरायशाखं तिन्दुकीवृक्षम् । स
 तत्फलतृष्णयाकृष्यमाणस्तं गिरितटमधिरुह्य तस्य तिन्दुकीवृक्षस्य
 फलिनीं शाखां प्रपाताभिनतामध्यारोह फललोभेन चास्याः प्रा-
 न्तमुपजगाम ।

10 शाखाय सा तस्य महीरुहस्य भारातियोगान्भ्रमिता कृशत्वात् ।
 परश्वधेनेव निकृत्तमूला सशब्दभङ्गं सहसा पपात ॥ २ ॥
 स तथा सार्धं महति गिरिदुर्गे समन्ततः शैलभित्तिपरिक्षिप्ते कूप
 इव न्यपतत् । पर्णसंचयगुणात्त्वस्य गाम्भीर्याच्च सलिलस्य न किञ्चि-
 दङ्गमभज्यत । स तस्मादुत्तीर्य सलिलात्समन्ततः परिसर्पन् कुतश्चि-
 15 दुत्तरणमार्गं ददर्श । स निष्प्रतीकारं मर्तव्यमिह मया नचिरादिति
 विस्रस्यमानजीविताशः शोकाश्रुपरिषिक्तदीनवदनस्तीव्रेण दौर्मन-
 स्यशल्येन प्रतुह्यमानः कातरहृदयस्तत्तदार्तिवशाद्विललाप ।

कान्तारे दुर्गे ऽस्मिञ्जनसंपातरहिते निपतितं माम् ।

यत्नादपि परिमृगयन्मृत्योरन्यः क इव पश्येत् ॥ ३ ॥

20 बन्धुजनमित्रवर्जितमेकनिपानीकृतं मशकसंघैः ।

अवपाताननमयं मृगमिव को ऽभ्युद्धरिष्यति माम् ॥ ४ ॥

उद्यानकाननविमानसरिद्विचित्रं

ताराविकीर्णमणिरत्नविराजिताभ्रम् ।

तामिस्रपक्षरजनीव घनान्धकारा

25

कष्टं जगन्मम तिरस्करुते ऽन्तरात्रिः ॥ ५ ॥

इति स पुरुषस्तत्रद्विलपंस्तेन सलिलेन तैश्च सहनिपतितैस्ति-
न्दुकफलैर्वर्तयमानः कतिचिद्दिनानि तत्रावसत् ॥ अथ स महाक-
पिराहारहेतोस्तद्वनमनुविचरन्नाहूयमान इव मारुताकम्पिताभिस्तस्य
तिन्दुकीवृक्षस्यायशाखाभिस्तं प्रदेशमभिजगाम । अभिरुह्य चैनं त-
5 त्रपातमवलोकयन्ददर्श तं पुरुषं क्षुत्परिक्षामनयनवदनं परिपारुडु-
कृशदीनगात्रं पर्युत्सुकं तत्र विचेष्टमानम् । स तस्य परिद्वूनतया स-
मावर्जितानुकम्पो महाकपिर्निक्षिप्त्वाहाराख्यापारस्तं पुरुषं प्रततं वी-
क्षमाणो मानुषीं वाचमुवाच ।

मानुषाणामगम्ये ऽस्मिन्न्रपाते परिवर्तसे ।

10 वक्तुमर्हसि तत्साधु को भवानिह वा कुतः ॥ ६ ॥

अथ स पुरुषस्तं महाकपिमातृतया समभिप्रणम्योद्दीक्षमाणः
साञ्जलिरुवाच ।

मानुषो ऽसि महाभाग प्रनष्टो विचरन्वने ।

फलार्थी पादपादस्पादिमामापदमागमम् ॥ ७ ॥

15 तत्सुहृद्बन्धुहीनस्य प्राप्तस्य व्यसनं महत् ।

नाथ वानरयूथानां ममापि शरणं भव ॥ ८ ॥

तच्छ्रुत्वा स महासत्त्वः परां करुणामुपजगाम ।

आपन्नतो बन्धुसुहृद्बिहीनः कृताञ्जलिर्दीनमुदीक्षमाणः ।

करोति शत्रून्पि सानुकम्पानाकम्पयत्येव तु सानुकम्पान् ॥ ९ ॥

20 अथैनं बोधिसत्त्वः करुणायमाणस्तत्कालदुर्लभेन स्निग्धेन वचसा
समाश्रासयामास ।

प्रपातसंक्षिप्तपराक्रमो ऽहमबान्धवो वेति कृथाः श्रुचं मा ।

यद्बन्धुकृत्यं तव किञ्चिदत्र कर्तास्मि तत्सर्वमलं भयेन ॥ १० ॥

इति स महासत्त्वस्तं पुरुषमाश्रास्य ततश्चास्मै तिन्दुकान्यपराणि

25 च फलानि समुपहृत्य तदुद्धरणयोग्यया पुरुषभारगुर्थ्या शिलयान्यत्र

योग्यां चकार । ततश्चात्मनो बलप्रमाणमवगम्य शक्तो ऽहमेनमेत-
स्मात्प्रपातादुद्धर्तुमिति निश्चितमतिरवतीर्य प्रपातं करुणया परि-
चोद्धमानस्तं पुरुषमुवाच ।

एहि पृष्ठं ममारुह्य सुलग्नो ऽस्तु भवान्मयि ।

5 यावदभ्युद्धरामि त्वां स्वदेहात्सारमेव च ॥ ११ ॥

असारस्य शरीरस्य सारो ह्येष मतः सताम् ।

यत्परेषां हितार्थेषु साधनीक्रियते बुधैः ॥ १२ ॥

स तथेति प्रतिश्रुत्याभिप्रणम्य चैनमध्यारूरोह ।

अथाभिरूढः स नरेण तेन भारातियोगेन विहन्यमानः ।

10 सत्त्वप्रकर्षादविपन्नधैर्यः परेण दुःखेन तमुज्जहार ॥ १३ ॥

उद्धृत्य चैनं परमप्रतीतः खेदात्परिव्याकुलखेलगामी ।

शिलातलं तोयधराभिनीलं विश्रामहेतोः शयनीचकार ॥ १४ ॥

अथ बोधिसत्त्वः श्रुद्धस्वभावतया कृतोपकारत्वाच्च तस्मात्पुरुषा-
दपायनिराशङ्को विस्रम्भादेनमुवाच ।

15 अब्याहृतव्याडमृगप्रवेशे वनप्रदेशे ऽत्र समन्तमार्गे ।

खेदप्रसुप्तं सहसा निहन्ति कश्चित्पुरा मां स्वहितोदयं च ॥ १५ ॥

यतो भवान्दिक्षु विकीर्णचक्षुः करोतु रक्षां मम चात्मनश्च ।

दृढं श्रमेणास्मि परीतमूर्तिस्तत्स्वप्नुमिच्छामि मुहूर्तमात्रम् ॥ १६ ॥

अथ स मिथ्याविनयप्रगल्भः स्वपितु भवान्यथाकामं सुखप्रबो-
20 धाय । स्थितो ऽहं त्वत्संरक्षणायेत्यस्मै प्रतिश्रुञ्चाव ॥ अथ स पुरुष-
स्तस्मिन्महासत्त्वे श्रमबलान्निद्रावशमुपगते चिन्तामशिवामापेदे ।

मूलैः प्रयत्नातिशयाधिगम्यैर्वनैर्यदृच्छाधिगतैः फलैर्वा ।

एवं परिक्षीणतनोः कथं स्याद्वात्रापि तावत्कुत एव पुष्टिः ॥ १७ ॥

इदं च कान्तारमसुप्रतारं कथं तरिष्यामि बलेन हीनः ।

25 पर्याप्तरूपं त्विदमस्य मांसं कान्तारदुर्गोत्तरणाय मे स्यात् ॥ १८ ॥

कृतोपकारो ऽपि च भक्ष्य एव निसर्गयोगः स हि तादृशो ऽस्य ।
आपन्नसिद्धश्च किलैष धर्मः पाथेयतामित्युपनेय एषः ॥ १९ ॥

यावच्च विस्रम्भसुखप्रसुप्तस्तावन्मया शक्यमयं निहन्तुम् ।

इमं हि युद्धाभिमुखं समेत्य सिंहो ऽपि संभाष्यपराजयः स्यात् ॥ २० ॥

5 तन्नायं विलम्बितुं मे काल इति विनिश्चित्य स दुरात्मा लोभदो-
षव्यामोहितमतिरकृतज्ञो विपन्नधर्मसंज्ञः प्रनष्टकारुण्यसौम्यस्वभा-
वः परिदुर्बलो ऽप्यकार्यातिरागान्महतीं शिलामुद्धम्य तस्य महाकपेः
शिरसि मुमोच ।

शिलाय सा दुर्बलविह्वलेन कार्यातिरागात्स्वरितेन तेन ।

10 अत्यन्तनिद्रोपगमाय मुक्ता निद्राप्रवासाय कपेर्बभूव ॥ २१ ॥

सर्वात्मना सा न समाससाद् मूर्धानमस्मान्न विनिष्पिपेष ।

कोट्येकदेशेन तु तं रुजन्ती शिला तले साशनिवत्यपात ॥ २२ ॥

शिलाभिघातादवभिन्नमूर्धा वेगादवप्लुत्य च बोधिसत्त्वः ।

केन हतो ऽसीति ददर्श नान्यं तमेव तु ह्रीतमुखं ददर्श ॥ २३ ॥

15 वैलक्ष्यपीतप्रभमप्रगल्भं विषाददैन्यात्परिभिन्नवर्णम् ।

चासोदयादागतकण्ठशोषं स्वेदार्द्रमुञ्चीक्षितुमप्यशक्तम् ॥ २४ ॥

अथ स महाकपिरस्यैव तत्कर्मेति निश्चितमतिः स्वमभिघातदुः-
खमचिन्तयित्वा तेन तस्यात्महितनिरपेक्षेणातिकष्टेन कर्मणा समु-
पजातसंवेगकारुण्यः परित्यक्तक्रोधसंरम्भदोषः सबाष्पनयनस्तं पुरु-

20 षमवेक्ष्य समनुशोचन्नुवाच ।

मानुषेण सता भद्र त्वयेदं कृतमीदृशम् ।

कथं नाम व्यवसितं प्रारब्धं कथमेव वा ॥ २५ ॥

मदभिद्रोहसंरब्धं त्वं नामापतितं परम् ।

विनिवारणशैटीरविक्रमो रोद्धुमर्हसि ॥ २६ ॥

दुष्करं कृतवानस्मीत्यभून्मानोन्नतिर्मम ।

त्वयापविद्धा सा दूरमतिदुष्करकारिणा ॥ २७ ॥

परलोकादिवानीतो मृत्योर्वेङ्कान्तरादिव ।

प्रपातादुद्धृतो ऽन्यस्मादन्यत्र पतितो ह्यसि ॥ २८ ॥

5 धिगहो बत दुर्वृत्तमज्ञानमतिदारुणम् ।

यत्पातयति दुःखेषु सुखाशकृपणं जगत् ॥ २९ ॥

पातितो दुर्गतावात्मा क्षिप्तः शोकानलो मयि ।

निमीलिता यशोलक्ष्मीर्गुणमैत्री विरोधिता ॥ ३० ॥

गत्वा धिग्वादलक्षत्वं हता विश्वसनीयता ।

10 का नु खल्वर्थनिष्पत्तिरेवमाकाङ्क्षिता त्वया ॥ ३१ ॥

दुनोति मां नैव तथा त्वियं रुजा यथैतदेवात्र मनः क्षिणोति माम् ।

गतो ऽस्मि पापे तव यन्निमित्ततां न चाहमेनस्तदपोहितुं प्रभुः ॥ ३२ ॥

संहश्यमानवपुरेव तु पार्श्वतो मां

तत्साध्वनुव्रज दृढं ह्यसि शङ्कनीयः ।

15 यावद्बहुप्रतिभयान्नहनादितस्त्वां

यामान्तपङ्क्तिमनुप्रतिपादयामि ॥ ३३ ॥

एकाकिनं क्षामशरीरकं त्वां मार्गानभिज्ञं हि वने धमन्तम् ।

कश्चित्समासाद्य पुरा करोति त्वत्पीडनाद्यर्थपरिश्रमं माम् ॥ ३४ ॥

इति स महात्मा तं पुरुषमनुशोचञ्जनान्तमानीय प्रतिपाद्य चैनं

20 तन्मार्गं पुनरुवाच ।

प्राप्नो जनान्तमसि कान्त वनान्तमेत-

त्कान्तारदुर्गभयमुत्सृज गच्छ साधु ।

पापं च कर्म परिवर्जयितुं यतेशा

दुःखो हि तस्य नियमेन विपाककालः ॥ ३५ ॥

25 इति स महाकपिस्तं पुरुषमनुकम्पया शिष्यमिवानुशिष्य तमेव

वनप्रदेशं प्रतिजगाम ॥ अथ स पुरुषस्तदतिकष्टं पापं कृत्वा पश्चात्ता-
पवह्निना संप्रदीप्यमानचेता महता कुष्ठव्याधिना रूपान्तरमुपनीतः
किलासचिचच्छविः प्रभिद्यमानव्रणविस्रवार्द्रगात्रः परमदुर्गन्धशरीरः
सद्यः समपद्यत । स यं यं देशमभिजगाम ततस्तत एवैनमतिबीभ-
5 त्सविकृततरदर्शनं मानुष इत्यश्रद्धेयरूपं भिन्नदीनस्वरमभिवीक्ष्य पु-
रुषाः साक्षादयं पाप्मेति मन्यमानाः समुद्यतलोष्टदण्डा निर्भर्त्सनप-
रुषवचसः प्रवासयामासुः ॥ अथैनमन्यतमो राजा मृगयामनुविच-
रन्नेतमिवारण्ये परिभ्रमन्तं प्रक्षीणमलिनवसनं नातिप्रच्छन्नकौपी-
नमतिदुर्दर्शनमभिवीक्ष्य ससाध्वसकौतूहलः पप्रच्छ ।

10 विरूपिततनुः कुष्ठैः किलासशबलच्छविः ।
पाराडुः कृशतनुर्दीनो रजोरूक्षशिरोरुहः ॥ ३६ ॥
कस्त्वं प्रेतः पिशाचो वा मूर्तः पाप्माथ पूतनः ।
अनेकरोगसंघातः कतमो वासि यक्ष्मणाम् ॥ ३७ ॥

स तं दीनेन कण्ठेन समभिप्रणमन्नुवाच । मानुषो ऽस्मि महाराज
15 नामानुष इति । तत्कथमिमामवस्थामनुप्राप्तो ऽसीति च पर्यनुयुक्तो
राज्ञा तदस्मै स्वं दुश्चरितमाविष्कृत्योवाच ।

मिचद्रोहस्य तस्येदं पुष्पं तावदुपस्थितम् ।
अतः कष्टतरं व्यक्तं फलमन्यद्भविष्यति ॥ ३८ ॥
तस्मान्मिचेष्वभिद्रोहं शत्रुवद्द्रष्टुमर्हसि ।
20 भावस्निग्धमवेक्षस्व भावस्निग्धं सुहृज्जनम् ॥ ३९ ॥

मिचेष्वमिचचरितं परिगृह्य वृक्ष-
मेवंविधां समुपयान्ति दशमिहैव ।
लोभादिदोषमलिनीकृतमानसानां
मिचदुहां गतिरतः परतो ऽनुमेया ॥ ४० ॥

वात्सल्यसौम्यहृदयस्तु सुहृत्सु कीर्तिं
 विश्वासभावमुपकारसुखं च तेभ्यः ।
 प्राप्नोति संनतिगुणं मनसः प्रहर्षं
 दुर्धर्षतां च रिपुभिस्त्रिदशालयं च ॥ ४१ ॥

5 इमं विदित्वा नृप मित्रपक्षे प्रभावसिद्धी सदसत्प्रवृत्त्योः ।

भजस्व मार्गं सुजनाभिपन्नं तेन प्रयातमनुयाति भूतिः ॥ ४२ ॥

तदेवं नात्मदुःखेन तथा सन्तः संतप्यन्ते यथापकारिणां कुशल-
 पक्षहान्या । इति तथागतमाहात्म्ये वाच्यम् ॥ सत्कृत्य धर्मश्रवणे क्षा-
 न्तिकथायां मित्रानभिद्रोहे पापकर्मादीनवप्रदर्शने चेति ॥

॥ इति महाकपिजातकं चतुर्विंशतितमम् ॥

10 जिघांसुमथापन्नतमनुकम्पन्त एव महाकारुणिका नीपेक्षन्ते ॥
 तद्यथानुश्रूयते । बोधिसत्त्वः किलान्यतमस्मिन्नरण्यवनप्रदेशे निर्मा-
 नुषसंपातनीरवे विविधमृगकुलाधिवासे तृणगहननिमग्नमूलवृक्ष-
 क्षुपबहुले पथिकयानवाहनचरणैरविन्यस्तमार्गंसीमान्तलेखे सलिल-
 मार्गवल्मीकश्वभविषमभूभागे बलजववर्णसत्त्वसंपन्नः संहननवत्का-
 15 योपपन्नः शरभो मृगो बभूव । स कारुण्याभ्यासादनभिद्रुग्धचित्तः
 सत्त्वेषु तृणपर्णसलिलमात्रवृत्तिः संतोषगुणादरण्यवासनिरतमतिः
 प्रविवेककाम इव योगी तमरण्यप्रदेशमभ्यलंचकार ।

मृगाकृतिर्मानुषधीरचेतास्तपस्विवत्प्राणिषु सानुकम्प्यः ।

चचार तस्मिन्स वने विविक्ते योगीव संतुष्टमतिस्तृणायैः ॥ १ ॥

20 अथ कदाचिदन्यतमो राजा तस्य विषयस्याधिपतिस्तुरगवराधि-
 रूढः सज्यचापबाणव्ययपाणिर्मृगेष्वस्त्रकौशलमात्मनो जिज्ञासमा-
 नः संरागवशाज्जवेन मृगाननुपतन्नुत्तमजवेन वाजिना दूरादपसृत-
 हस्त्यश्वरथपदातिकायस्तं प्रदेशमुपजगाम । दूरादेव चालोक्य तं म-

हासत्त्वं हन्तुमुत्पतितनिश्चयः समुत्कृष्टनिशितसायको यतः स महात्मा
तेन तुरगवरं संचोदयामास ॥ अथ बोधिसत्त्वः समालोक्यैव तुरगव-
रगतं सायुधमभिपतन्तं तं राजानं शक्तिमानपि प्रत्यवस्थातुं निवृत्त-
साहससंरम्भत्वात्परेण जवातिशयेन समुत्पपात । सो ऽनुगम्यमानस्तेन
5 तुरंगमेणानुमार्गागतं महच्छ्वभं गोष्पदमिव जवेन लङ्घयित्वा प्रदु-
द्राव ॥ अथ तुरगवरस्तेनैव मार्गेण तं शरभमनुपतन्नुत्तमेन जवप्रमा-
णेन तच्छ्वभमासाद्य लङ्घयितुमनध्यवसितमतिः सहसा व्यतिष्ठत ।

अथाश्वपृष्ठादुज्जीर्णः सायुधः स महीपतिः ।

पपात महति श्वभे दैत्ययोध इवोदधौ ॥ २ ॥

10 निवद्धचक्षुः शरभे स तस्मिन्सँल्लक्षयामास न तं प्रपातम् ।

विस्रम्भदोषाच्चलितासनो ऽथ दुताश्ववेगोपरमात्पपात ॥ ३ ॥

अथ बोधिसत्त्वस्तुरगखुरशब्दप्रशमात्किं नु खलु प्रतिनिवृत्तः
स्यादयं राजेति समुत्पन्नवितर्कः पश्चादावर्जितवदनः समालोकयन्द-
दर्शं तमश्वमनारोहकं तस्मिन्प्रपातोद्देशे ऽवस्थितम् । तस्य बुद्धिरभ-
15 वत् नियतमत्र प्रपाते निपतितः स राजा । नह्यत्र किञ्चिद्विश्रमहेतोः
संश्रयणीयरूपं घनप्रच्छायं वृक्षमूलमस्ति नीलोत्पलदलनीलविम-
लसलिलमवगाहयोग्यं वा सरः । न चैव व्याडमृगानुविचरितमर-
ण्यवनमवगाढेन यत्र क्वचिदुपसृज्य तुरगवरं विश्रम्यते मृगया वा-
नुष्ठीयते । न चात्र किञ्चित्प्राणगहनमपि तद्विधं यत्र निलीनः स्यात् ।

20 तद्भक्तमत्र श्वभे निपतितेन तेन राज्ञा भवितव्यमिति । ततः स म-
हात्मा निश्चयमुपेत्य वधके ऽपि तस्मिन्परां करुणामुपजगाम ।

अद्यैव चित्रध्वजभूषणेन विधाजमानावरणायुधेन ।

रथाश्वपत्तिद्विरदाकुलेन वादित्रचित्रध्वनिना बलेन ॥ ४ ॥

कृतानुयाचो रुचिरातपत्रः परिस्फुरच्चाभरहारशोभः ।

25 देवेन्द्रवत्प्राञ्जलिभिर्जनैर्घैरभ्यर्चितो राजसुखान्यवाप्य ॥ ५ ॥

अथैव मपो महति प्रपाते निपातवेगादभिरुग्णागावः ।

मूर्खान्वितः शोकपरायणो वा कष्टं वत क्लेशमयं प्रपन्नः ॥ ६ ॥

कीणाङ्कितानीव मनांसि दुःखैर्न हीनवर्गस्य तथा व्यथन्ते ।

अदृष्टदुःखान्यतिसौकुमार्याद्यथोत्तमानां व्यसनागमेषु ॥ ७ ॥

5 न चायमतः शक्यति स्वयमुत्तर्तुम् । यद्यपि सावशेषप्राणस्तना-
यमुपेक्षितुं युक्तमिति वितर्कयन्स महात्मा करुणया समाकृष्यमाण-
हृदयस्तं प्रपाततटान्तमुपजगाम । ददर्श चैनं तत्र रेणुसंसर्गान्मृदित-
वारबाणशोभं व्याकुलितोष्णीषवसनसंनाहं प्रपातपतननिघातसंज-
निताभिर्वेदनाभिरापीड्यमानहृदयमापतितवैतात्यं विचेष्टमानम् ।

10 दृष्ट्वाथ तं तत्र विचेष्टमानं नराधिपं बाध्यपरीतनेत्रः ।

कृपावशाद्विस्मृतशत्रुसंज्ञस्तदुःखसामान्यमुपाजगाम ॥ ८ ॥

उवाच चैनं विनयाभिजातमुक्त्वावयन्साधुजनस्वभावम् ।

आश्वासयन्स्पष्टपदेन साक्षा शिष्टोपचारेण मनोहरेण ॥ ९ ॥

कच्चिन्महाराज न पीडितो ऽसि प्रपातपातालमिदं प्रपन्नः ।

15 कच्चिन्न ते विक्षतमत्र गात्रं कच्चिदुजस्ते तनुतां गच्छन्ति ॥ १० ॥

नामानुषश्चास्मि मनुष्यवर्यं मृगो ऽप्यहं तद्विषयान्तवासी ।

वृद्धस्त्वदीयेन तृणोदकेन विस्रम्भमित्यर्हसि मय्युपेतुम् ॥ ११ ॥

प्रपातपातादधृतिं च मा गाः शक्तो ऽहमुत्तर्तुमितो भवन्तम् ।

विस्रम्भितथं मयि मन्यसे चेत्तन्निष्प्रमाज्ञापय यावदैमि ॥ १२ ॥

20 अथ स राजा तेन तस्याद्भुतेनाभिध्याहारेण विस्मयावर्जितहृदयः
संजायमानव्रीडो नियतमिति चिन्तामापेदे ।

दृष्टावदाने द्विषति का नामास्य दया मयि ।

मम विप्रतिपत्तिश्च केयमस्मिन्ननागसि ॥ १३ ॥

अहो मधुरतीक्ष्णेन प्रत्यादिष्टो ऽस्मि कर्मणा ।

25 अहमेव मृगो गौर्वा को ऽप्ययं शरभाकृतिः ॥ १४ ॥

वृत्तिर्दृष्टा । को नाम मनुष्यभूतः प्रव्रजितप्रतिज्ञो वा सत्त्वेष्वनुक्रो-
शविकलः शोभेतेति प्राणिषु सानुक्रोशेनार्येण भवितव्यम् ॥

॥ इति शरभजातकं पञ्चविंशतितमम् ॥

परदुःखमेव दुःखं साधूनाम् । तद्धि न सहन्ते नात्मदुःखम् ॥ त-
द्वथानुश्रूयते । बोधिसत्त्वः किल सालबकुलपियालहिन्तालतमाल-
5 नक्तमालविदुलनिचुलक्षुपबहुले शिंशपातिनिशशमीपलाशशाककु-
शवंशशरवणगहने कदम्बसर्जार्जुनधवखदिरकुटजनिचिते विविधव-
ल्लीप्रतानावगुण्ठितबहुतरुविटपे रुरुपृषतसृमरचमरगजगवयमहिष-
हरिणन्यङ्कुवराहड्वीपितरक्षुव्याघ्रवृकसिंहर्क्षादिमृगविचरिते मनुष्यसं-
पातविरहिते महत्यरण्यवनप्रदेशे तप्तकाञ्चनोज्ज्वलवर्णः सुकुमाररो-
10 मा नानाविधपद्मरागेन्द्रनीलमरकतवैडूर्यरुचिरवर्णबिन्दुविद्योतित-
विचित्रगात्रः स्निग्धाभिनीलविमलविपुलनयनो मणिमयैरिवाप-
रुषप्रभैर्विषाणक्षुरप्रदेशैः परमदर्शनीयरूपो रत्नाकर इव पादचारी
रुरुमृगो बभूव । स जानानः स्वस्य वपुषो ऽतिलोभनीयतां तनुका-
रुण्यतां च जनस्य निर्जनसंपातेषु वनगहनेष्वभिरेमे पटुविज्ञान-
15 त्वाच्च तत्र तत्र व्याधजनविरचितानि यन्त्रकूटवागुरापाशावपातले-
पकाष्ठनिवापभोजनानि सम्यक्परिहरन्ननुगामिनं च मृगसार्थमव-
बोधयन्नाचार्य इव पितेव च मृगाणामाधिपत्यं चकार ।

रूपविज्ञानसंपत्तिः क्रियासौष्टवसंस्कृता ।

स्वहितान्वेषिणि जने कुत्र नाम न पूज्यते ॥ १ ॥

20 अथ स कदाचिन्महात्मा तस्मिन्वनगहने वासोपगतस्तत्समीप-
वाहिन्या नवाम्बुपूर्णया महावेगया नद्या द्वियमाणस्य पुरुषस्याक्र-
न्दितशब्दं श्रुत्वाव ।

हियमाणमनाथमप्लवं सरितोदीर्णजलौघवेगया ।

अभिधावत दीनवत्सलाः कृपणं तारयितुं जवेन माम् ॥ २ ॥

न विलङ्घितुमत्र शक्यते श्रमदोषादविधेयबाहुना ।

न च गाधमवाप्यते क्वचिन्नदयं मां समयो ऽभिधावितुम् ॥ ३ ॥

5 अथ बोधिसत्त्वस्तेन तस्य करुणेनाक्रन्दितशब्देन हृदीव समभि-
ह्यमानो मा भैर्मा भैरिति जन्मशताभ्यस्तां भयविषाददैन्यश्रमाप-
नोदिनीमाश्रेडिताभिनिष्पीडितस्पष्टपदामुच्चैर्मानुषीं वाचं विसृजं-
स्तस्माद्द्विगहनाद्भिनिष्पपात । दूरत एव च तं पुरुषमिष्टमिवोपाय-
नमानीयमानं सलिलौघेन ददर्श ।

10 ततस्तदुत्तारणनिश्चितात्मा स्वं प्राणसंदेहमचिन्तयित्वा ।
स तां नदीं भीमरयां जगाहे विश्वोभयन्वीर इवारिसेनाम् ॥ ४ ॥

आवृत्य मार्गं वपुषाथ तस्य मामाश्रयस्वेति तमभ्युवाच ।

चासातुरत्वाच्छ्रमविह्वलाङ्गः स पृष्ठमेवाधिरुरोह तस्य ॥ ५ ॥

संसाद्यमानो ऽपि नरेण तेन विवर्त्यमानो ऽपि नदीरयेण ।

15 सत्त्वोच्छ्रयादखलितोरुवीर्यैः कूलं ययौ तस्य मनोऽनुकूलम् ॥ ६ ॥

प्रापय्य तीरमथ तं पुरुषं परेण

प्रीत्युद्गमेन विनिवर्तितखेददुःखम् ।

स्वेनोष्मणा समपनीय च शीतमस्य

गच्छेति तं स विससर्ज निवेद्य मार्गम् ॥ ७ ॥

20 अथ स पुरुषः स्निग्धबान्धवसुहृज्जनदुर्लभेन तेन तस्याद्भुतेनाभ्यु-
पपत्तिसौमुखेन समावर्जितहृदयस्तया चास्य रूपशोभया समुत्थाय-
मानविस्मयबहुमानः प्रणम्यैनं तत्तन्मियमुवाच ।

आ बाल्यात्संभृतस्नेहः सुहृद्बान्धव एव वा ।

नालं कर्तुमिदं कर्म मदर्थं यत्कृतं त्वया ॥ ८ ॥

आ बाल्यात्संभृतस्नेहः सुहृद्बान्धव एव वा ।
 नालं कर्तुमिदं कर्म मदर्थं यत्कृतं त्वया ॥ ८ ॥
 त्वदीयास्तदिमे प्राणास्त्वदर्थं यदि नाम मे ।
 स्वल्पे ऽपि विनियुज्येरन्स मे स्यादत्यनुग्रहः ॥ ९ ॥

5

तदाज्ञासंप्रदानेन कर्तुमर्हस्यनुग्रहम् ।
 विनियोगक्षमत्वं मे भवान्यत्रावगच्छति ॥ १० ॥

अथैनं बोधिसत्त्वः संराधयन्नत्युवाच ।

न चित्ररूपा सुजने कृतज्ञता निसर्गसिद्धैव हि तस्य सा स्थितिः ।
 जगत्तु दृष्ट्वा समुदीर्णविक्रियं कृतज्ञताप्यद्य गुणेषु गणयते ॥ ११ ॥

10

यतस्त्वां ब्रवीमि कृतमिदमनुस्मरता भवता नायमर्थः कस्मैचि-
 न्निवेद्य ईदृशेनास्मि सत्त्वविशेषेणोत्तारित इति । आमिषभूतमति-
 लोभनीयमिदं हि मे रूपम् । पश्य । तनुघृणानि बहुलौल्यादनिभृ-
 तानि च प्रायेण मानुषहृदयानि ।

तदात्मनि गुणांश्चैव मां च रक्षितुमर्हसि ।

15

नहि मित्रेष्वभिद्रोहः क्वचिद्भवति भूतये ॥ १२ ॥

मा चैवमुच्यमानो मन्युप्रणयविरसं हृदयं कार्षीः । मृगा हि वय-
 मनभ्यस्तमानुषोपचारशाठ्याः । अपि च ।

तत्कृतं वञ्चनादस्मैर्मिथ्याविनयपरिडतैः ।

येन भावविनीतो ऽपि जनः साशङ्कमीक्ष्यते ॥ १३ ॥

20

तदेतन्नियं भवता संपाद्यमानमिच्छामीति ॥ स तथेति प्रति-
 श्रुत्य प्रणम्य प्रदक्षिणीकृत्य च तं महासत्त्वं स्वगृहमभ्याजगाम ॥
 तेन खलु समयेन तत्रान्यतमस्य राज्ञो देवी सत्यस्वप्ना बभूव । सा
 यं यमातिशयिकं स्वप्नं ददर्श स तथैवाभवत् । सा कदाचिन्निद्रा-
 वशमुपगता प्रत्यूषसमये स्वप्नं पश्यति स्म सर्वरत्नसमाहारमिव
 25 श्रिया ज्वलन्तं सिंहासनस्थं हरुमृगं सराजिकया पर्षदा परिवृतं

विस्पष्टाक्षरपदन्यासेन मानुषेण वचसा धर्मं देशयन्तं विस्मयाक्षिप्त-
हृदया च भर्तुः प्रबोधपटहृध्वनिना सह सा व्यबुध्यत । यथाप्रस्तावं
च समुपेत्य राजानं लब्धप्रसरप्रणयसंमाना

सा विस्मयोत्फुल्लतरेक्षणाश्रीः प्रीत्या समुत्कम्पिकपोलशोभा ।

5 उपायनेनेव नृपं ददर्श तेनाद्भुतस्वप्ननिवेदनेन ॥ १४ ॥

निवेद्य च तं स्वप्नातिशयं राज्ञे सादरं पुनरुवाच ।

तत्साधु तावत्क्रियतां मृगस्य तस्योपलम्भं प्रति देव यत्नः ।

अन्तःपुरं रत्नमृगेण तेन तारामृगेणेव नभो विराजेत् ॥ १५ ॥

अथ स राजा दृष्टप्रत्ययस्तस्याः स्वप्नदर्शनस्य प्रतिगृह्य तद्वचनं

10 तत्रियकाम्यया रत्नमृगाधिगमलोभाच्च तस्य मृगस्यान्वेषणार्थं सर्वं
व्याधगणं समादिदेश । प्रत्यहं च पुरवरे घोषणामिति कारयामास ।

हेमच्छविर्मणिशतैरिव चिचगात्रः

ख्यातो मृगः श्रुतिषु दृष्टचरश्च कैश्चित् ।

यस्तं प्रदर्शयति तस्य ददाति राजा

15 यामोक्षमं परिदशा रुचिराः स्त्रियश्च ॥ १६ ॥

अथ स पुरुषस्तां घोषणां पुनः पुनरुपश्रुत्य

दारिद्र्यदुःखगणनापरिखिन्नचेताः

स्मृत्वा च तं रुरुमृगस्य महोपकारम् ।

लोभेन तेन च कृतेन विकृथमाणो

20 दोलायमानहृदयो विममर्शं तत्तत् ॥ १७ ॥

किं नु खलु करोमि । गुणं पश्याम्युत धनसमृद्धिम् । कृतमनुपा-

लयाम्युत कुटुम्बतन्त्रम् । परलोकमुद्गावयाम्यथेमम् । सद्भृत्तमनुग-

च्छाम्युताहो लोकवृत्तम् । श्रियमनुगच्छाम्युताहो स्वित्साधुदयितां

श्रियम् । तदात्वं पश्याम्युतायतिमिति ॥ अथास्य लोभाकुलितमते-

25 रेवमभूत् शक्यमधिगतविपुलधनसमृद्धिना स्वजनमिवातिथिप्रण-

यिजनसंमाननपरेण सुखान्यनुभवता परो ऽपि लोकः संपादयितु-
 मिति निश्चितमतिर्विस्मृत्य तं हरुमृगस्योपकारं समुपेत्य राजानमु-
 वाच । अहं देव तं मृगवरमधिवासं चास्य जानामि । तदाज्ञापय
 कस्मै प्रदर्शयाम्येनमिति । तच्छ्रुत्वा स राजा प्रमुदितमना ममैवेनं
 5 भद्र प्रदर्शयेत्युक्त्वा मृगयाप्रयाणानुरूपं वेषमास्थाय महता बलका-
 येन परिवृतः पुरवराब्धिर्गम्य तेन पुरुषेणादेश्यमानमार्गस्तं नदीती-
 रमुपजगाम । परिक्षिप्य च तद्वनगहनं समयेण बलकायेन धन्वी
 हस्तावापी व्यवसिताप्रपुरुषपरिवृतः स राजा तेनैव पुरुषेणादेश्य-
 मानमार्गस्तद्वनगहनमनुप्रविवेश ॥ अथ स पुरुषस्तं हरुमृगं विश्व-
 10 स्तस्थितमालोक्य प्रदर्शयामास राज्ञे । अयमयं देव स मृगवरः । प-
 श्यत्वेनं देवः प्रयत्नश्च भवत्विति ।

तस्योन्नामयतो बाहुं मृगसंदर्शनादरात् ।

प्रकोष्ठान्यपतत्पाणिर्विनिकृत्त इवासिना ॥ १८ ॥

आसाद्य वस्तूनि हि तादृशानि क्रियाविशेषैरभिसंस्कृतानि ।

15 लब्धप्रयामाणि विपक्षमान्द्यात्कर्माणि सद्यः फलतां व्रजन्ति ॥ १९ ॥

अथ स राजा तत्प्रदर्शितेन मार्गेण हरुसंदर्शनकुतूहले नयने
 विचिक्षेप ।

वने ऽथ तस्मिन्नवमेघनीले ज्वलत्तनुं रत्ननिधानलक्ष्म्या ।

गुणैरुहं तं स रुहं ददर्श शातहृदं वह्निमिवाभ्रकुक्षे ॥ २० ॥

20 तद्रूपशोभाहतमानसो ऽथ स भूमिपस्तद्गृहणातिलोभात् ।

कृत्वा धनुर्बाणविदष्टमौर्वि बिभित्सया चैनमुपारूरोह ॥ २१ ॥

अथ बोधिसत्त्वः समन्ततो जनकोलाहलमुपश्रुत्य व्यक्तं सम-
 न्तात्परिवृतो ऽस्मीति निश्चितमतिर्यङ्मुकाममुपारूढं चावेत्य राजानं
 नायमपयानकाल इति विदित्वा विशदपदाक्षरेण मानुषेण वचसा

25 राजानमाबभाषे ।

तिष्ठ तावन्महाराज मा मां व्यात्सीर्नैरर्षभ ।

कौतूहलमिदं तावद्विनोदयितुमर्हसि ॥ २२ ॥

अस्मिन्निर्जनसंपाते निरतं गहने वने ।

असावत्र मृगो ऽस्तीति को नु ते मां न्यवेदयत् ॥ २३ ॥

5 अथ स राजा तस्याद्भुतेन मानुषेणाभिव्याहारेण भृशतरमावर्जितहृदयस्तमसै पुरुषं शरापेण निर्दिदेश । अयमस्यात्यद्भुतस्य नो दर्शयितेति ॥ अथ बोधिसत्त्वस्तं पुरुषं प्रत्यभिज्ञाय विगर्हमाण उवाच । कष्टं भोः ।

सत्य एव प्रवादो ऽयमुदकौघगतं किल ।

10 दार्वेव वरमुद्धर्तुं नाकृतज्ञमतिं जनम् ॥ २४ ॥

परिश्रमस्य तस्येयमीदृशी प्रत्युपक्रिया ।

आत्मनो ऽपि न दृष्टो ऽयं हितस्यापनयः कथम् ॥ २५ ॥

अथ स राजा किं नु खल्वयमेवं विजुगुप्सत इति समुत्पन्नकौतूहलः सावेगस्तं हरुमुवाच ।

15 अनिर्भिन्नार्थगम्भीरमनारभ्यविगर्हितम् ।

त्वदिदं समुपश्रुत्य साकम्पमिव मे मनः ॥ २६ ॥

मृगातिशय तद्ब्रूहि कमारभ्येति भाषसे ।

मनुष्यममनुष्यं वा पक्षिणं मृगमेव वा ॥ २७ ॥

बोधिसत्त्व उवाच ।

20 नायं विगर्हादर एव राजन्कुत्सार्हमेतत्त्ववगम्य कर्म ।

नायं पुनः कर्तुमिति व्यवस्येत्तीक्ष्णाक्षरं तेन मयैवमुक्तम् ॥ २८ ॥

को हि क्षते क्षारमिवावसिञ्चेदूक्षाक्षरं विस्खलितेषु वाक्यम् ।

प्रिये तु पुत्रे ऽपि चिकित्सकस्य प्रवर्तते व्याधिवशाच्चिकित्सा ॥ २९ ॥

यमुद्दहमानं सलिलेन हारिणा कृपावशादभ्युपपन्नवानहम् ।

25 ततो भयं मां नृवरेदमागतं न खल्वसत्संगतमस्ति भूतये ॥ ३० ॥

अथ स राजा तं पुरुषं तीक्ष्णया दृष्ट्या निर्भर्त्सनरुक्षमवेक्ष्यो-
वाच । सत्यमरेरे पुरा त्वमनेनैवमापन्नो ऽभ्युद्धृत इति ॥ अथ स पुरु-
षः समापतितभयविषादस्वेदवैवर्णदैत्यो ह्रीमन्दं सत्यमित्यवोचत् ॥
अथ स राजा धिक्कामित्येनमवभर्त्सयन्धनुषि शरं संधायाब्रवीत् । मा
5 तावन्नोः ।

एवंविधेनापि परिश्रमेण मृदूकृतं यस्य न नाम चेतः ।

तुल्याकृतीनामयशोध्वजेन किं जीवतानेन नराधमेन ॥ ३१ ॥

इत्युक्त्वा मुष्टिमाबध्य तद्वधार्थं धनुः प्रचर्कष ॥ अथ बोधिसत्त्वः
करुणया महत्या समुपरुध्यमानहृदयस्तदन्तरा स्थित्वा राजानमुवाच ।

10 अलमलं महाराज हतं हत्वा ।

यदेव लोभद्विषतः प्रतारणां विगर्हितामप्ययमभ्युपेयिवान् ।

हतस्तदेवेह यशःपरिक्षयाद्भुवं परत्रापि च धर्मसंक्षयात् ॥ ३२ ॥

असह्यदुःखोदयपीतमानसाः पतन्ति चैवं व्यसनेषु मानुषाः ।

प्रलोभ्यमानाः फलसंपदाशया पतंगमूर्खा इव दीपशोभया ॥ ३३ ॥

15 अतः कृपामत्र कुरुष्व मा रुषं यदीप्सितं चैवमनेन किंचन ।

कुरुष्व तेनैनमवन्ध्यसाहसं स्थितं त्वदाज्ञाप्रवणं हि मे शिरः ॥ ३४ ॥

अथ स राजा तेन तस्यापकारिण्यपि सदयत्वेनाकृतकेन च तत्र-
त्युपकारादरेण परमविस्मितमतिर्जातप्रसादः सबहुमानमुदीक्षमा-
णास्तं हरुवरमुवाच । साधु साधु महाभाग ।

20 प्रत्यक्षोपापकारे ऽपि दया यस्येयमीदृशी ।

गुणतो मानुषस्त्वं हि वयमाकृतिमानुषाः ॥ ३५ ॥

येनानुकम्प्यस्तु तवैष जाल्मो हेतुश्च नः सज्जनदर्शनस्य ।

ददामि तेनेप्सितमर्थमस्मै राज्ये तवास्मिंश्च यथेष्टचारम् ॥ ३६ ॥

हरुवाच । प्रतिगृहीतो ऽयं मयावन्ध्यो महाराजप्रसादः । तदा-

25 ज्ञापय यावदिह संगमनप्रयोजनेन तवोपयोगं गच्छाम इति ॥ अथ

स राजा तं रुहं गुरुमिव रथवरमारोप्य महता सत्कारेण पुरवरं प्रवेश्य कृतातिथिसत्कारं महति सिंहासने निवेश्य समुत्साहयमानः सान्तःपुरो ऽमात्यगणपरिवृतः प्रीतिबहुमानसौम्यमुदीक्षमाणो धर्मं पप्रच्छ ।

5 धर्मं प्रति मनुष्याणां बहुधा बुद्ध्यो गताः ।

निश्चयस्तव धर्मं तु यथा तं वक्तुमर्हसि ॥ ३७ ॥

अथ बोधिसत्त्वस्तस्य राज्ञः सपर्षत्कस्य स्फुटमधुरचित्राक्षरेण वचसा धर्मं देशयामास ।

दयां सत्त्वेषु मन्ये ऽहं धर्मं संक्षेपतो नृप ।

10 हिंसास्तेयनिवृत्त्यादिप्रभेदं विविधक्रियम् ॥ ३८ ॥

पश्य महाराज ।

आत्मनीव दया स्याच्चेत्स्वजने वा यथा जने ।

कस्य नाम भवेच्चित्तमधर्मप्रणयाशिवम् ॥ ३९ ॥

दयावियोगात्तु जनः परमामेति विक्रियाम् ।

15 मनोवाक्कायविस्पन्दैः स्वजने ऽपि जने यथा ॥ ४० ॥

धर्मार्थी न त्यजेदस्माद्दयामिष्टफलोदयाम् ।

सुवृष्टिरिव सस्यानि गुणान्स हि प्रसूयते ॥ ४१ ॥

दयाक्रान्तं चित्तं न भवति परद्रोहरभसं

शुचौ तस्मिन्वाणी व्रजति विकृतं नैव च तनुः ।

20 विवृद्धा तस्यैवं परहितरुचिः प्रीत्यनुसृता-

अदानक्षान्यादीञ्जनयति गुणान्कीर्त्यनुगुणान् ॥ ४२ ॥

दयालुर्नोद्विगं जनयति परेषामुपशमा-

ह्यावान्विश्वास्यो भवति जगतां बान्धव इव ।

न संरम्भशोभः प्रभवति दयाधीरहृदये

25 न कोपामिश्रित्ते ज्वलति हि दयातोयशिशिरे ॥ ४३ ॥

संक्षेपेण दयामतः स्थिरतया पश्यन्ति धर्मं बुधाः

को नामास्ति गुणः स साधुदयितो यो नानुयातो दयाम् ।
तस्मात्पुत्र इवात्मनीव च दयां नीत्वा प्रकर्षं जने
सद्बृत्तेन हरन्मनांसि जगतां राजत्वमुद्भावय ॥ ४४ ॥

5 अथ स राजा समभिनन्द्य तत्तस्य वचनं सपौरजानपदो धर्मपरा-
यणो बभूव । अभयं च सर्वमृगपक्षिणां दत्तवान् ॥

तदेवं परदुःखमेव दुःखं साधूनाम् । तद्धि न सहन्ते नात्मदुःख-
मिति ॥ करुणावर्णे ऽपि वाच्यम् । सज्जनमाहात्म्ये खलजनकुत्सा-
यामप्युपनेयमिति ॥

॥ इति रुजातकं षष्ठिशतितमम् ॥

10 द्विषतामपि मानसान्यावर्जयन्ति सद्बृत्तानुवर्तिनः ॥ तद्यथानुश्रू-
यते । बोधिसत्त्वः किल श्रीमति हिमवत्कुक्षौ विविधरसवीर्यविपा-
कगुरौर्बहुभिरोषधिविशेषैः परिगृहीतभूमिभागे नानाविधपुष्पफल-
पल्लवपत्रविटपरचनैर्महीरुहशतैराकीर्णै स्फटिकदलामलसलिलप्र-
स्रवणे विविधपक्षिगणनादनादिते वानरयूथाधिपतिर्बभूव । तदव-
15 स्थमपि चैनं त्यागकारुण्याभ्यासात्प्रतिपक्षसेवाविरोधितानीवेर्था-
मात्सर्यक्रौर्याणि नोपजग्मुः । स तत्र महान्तं न्ययोधपादपं पर्वत-
शिखरमिव व्योमोल्लिखन्तमधिपतिमिव तस्य वनस्य मेघसंघात-
मिव प्रत्यन्धकारविटपमाकीर्णपर्णतया तालफलाधिकतरप्रमाणैः
परमस्वादुभिर्मनोज्ञवर्णगन्धैः फलविशेषैरानम्यमानशाखं निश्चित्य
20 विजहार ।

तिर्यग्गतानामपि भाग्यशेषं सतां भवत्येव सुखाश्रयाय ।

कर्तव्यसंबन्धि सुहृज्जनानां विदेशगानामिव वित्तशेषम् ॥ 9 ॥

तस्य तु वनस्पतेरेका शाखा तत्समीपगां निष्कगामभिप्रणताभवत् ॥
 अथ बोधिसत्त्वो दीर्घदर्शित्वात्तद्वानरयूथं समनुशशास । अस्यां न्ययो-
 धशाखायामफलायामकृतायां न वः केनचिदन्यतः फलमुपभोक्तव्य-
 मिति ॥ अथ कदाचिन्नस्यां शाखायां पिपीलिकाभिः पर्णपुटावच्छा-
 5 दितं तरुणत्वान्नातिमहदेकं फलं न ते वानरा ददृशुः । तत्क्रमेणाभि-
 वर्धमानं वर्णगन्धरसमार्दवोपपन्नं परिपाकवशाच्छिथिलबन्धनं त-
 स्यां नद्यां निपपात । अनुपूर्वेण वाह्यमानं नदीस्रोतसान्यतमस्य
 राज्ञः सान्तःपुरस्य तस्यां नद्यां सलिलक्रीडामनुभवतो जालकराड-
 कपार्श्वे व्यासज्यत ।

10 तत्त्वानमाल्यासववासगन्धं संश्लेषसंपिण्डितमङ्गनानाम् ।
 विसर्पिणा स्वेन तिरश्चकार घ्राणाभिरामेण गुणोदयेन ॥ २ ॥
 तद्गन्धमत्ताः क्षणमङ्गनास्ता दीर्घीकृतोच्छ्वासविकुञ्चिताक्षयः ।
 भूत्वाथ कौतूहलचञ्चलानि विचिक्षिपुर्दिक्षु विलोचनानि ॥ ३ ॥
 कौतूहलप्रसृतलोलतरनयनास्तु ता योधितस्तन्वयोधफलं प-
 15 रिपङ्कतालफलाधिकतरप्रमाणं जालकराडकपार्श्वतो विलप्रमवेक्ष्य
 किमिदमिति तदावर्जितनयनाः समपद्यन्त सह राज्ञा ॥ अथ स राजा
 तत्फलमानाय्य प्रात्ययिकवैद्यजनपरिदृष्टं स्वयमास्वादयामास ।

अद्भुतेन रसेनाथ नृपस्तस्य विसिस्मिये ।
 अद्भुतेन रसेनेव प्रयोगगुणहारिणा ॥ ४ ॥
 20 अपूर्ववर्णगन्धाभ्यां तस्याकलितविस्मयः ।
 ययौ तद्रससंरागात्परां विस्मयविक्रियाम् ॥ ५ ॥

अथ तस्य राज्ञः स्वादुरसभोजनसमुचितस्यापि तद्रससंरागवश-
 गस्यैतद्भवत् ।

यो नाम नामूनि फलानि भुङ्क्ते स कानि राज्यस्य फलानि भुङ्क्ते ।
 25 यस्यान्नमेतत्तु स एव राजा विनैव राजत्वपरिश्रमेण ॥ ६ ॥

स तत्रभवान्वेषणकृतमतिः स्वबुद्ध्या विममर्श । व्यक्तमयं तरुवर
 इतो नातिदूरे नदीतीरसंनिविष्टश्च यस्येदं फलम् । तथा ह्यनुपहत-
 वर्णगन्धरसमदीर्घकालसलिलसंपर्कादपरिक्षतमजर्जरं च यतः शक्य-
 मस्य प्रभवो ऽधिगन्तुमिति निश्चयमुपेत्य तद्रसतृष्णयाकृष्यमाणो
 5 विरम्य जलक्रीडायाः सम्यक्पुरवरे स्वे रक्षाविधानं संदिश्य यात्रा-
 सज्जेन महता बलकायेन परिवृतस्तं नदीमनुससार । क्रमेण चोत्सा-
 दयन्सञ्चापदगणानि वनगहनानि समनुभवंश्चित्राणि रसान्तराणि
 पश्यन्नकृत्रिमरमणीयशोभानि वनान्तराणि सञ्चासयन्पटहरसितैर्व-
 न्यगजमृगान्मानुषजनदुर्गमं तस्य वनस्पतेः समीपमुपजगाम ।

10

तं मेघवृन्दमिव तोयभरावसन्न-

मासन्नशैलमपि शैलवदीक्ष्यमाणम् ।

दूराद्दर्शं नृपतिः स वनस्पतीन्द्र-

मुल्लोक्यमानमधिराजमिवाव्यवृक्षैः ॥ ७ ॥

परिपक्वसहकारफलसुरभितरेण च निर्हारिणातिमनोज्ञेन गन्धेन
 15 प्रत्युन्नत इव तस्य पादपस्यायं स वनस्पतिरिति निश्चयमुपज-
 गाम । समुपेत्य चैनं ददर्श तत्फलोपभोगव्यापृतैरनेकवानरशतैरा-
 कीर्णविटपम् ॥ अथ स राजा समभिलषितार्थविप्रलोपिनस्तान्वा-
 नरान्प्रत्यभिक्रुद्धमतिर्हत हतैतान् । विध्वंसयत विनाशयत सर्वान्वा-
 नरजाल्मानिति सपरुषाक्षरं स्वान्पुरुषानादिदेश ॥ अथ ते राजपु-
 20 रूषाः सज्यचापबाणव्ययकराया वानरावभर्त्सनमुखराः समुद्यतलो-
 ष्टदण्डशस्त्राश्चापरे परदुर्गमिवाभिरोद्भुकामास्तं वनस्पतिमभिससुः ॥
 अथ बोधिसत्त्वस्तुमुलं तद्राजबलमनिलजवाकलितमिवार्षवजल-
 मनिभृतकलकलारावमभिपतदालोक्याशनिवर्षेणैव समन्ततो वि-
 कीर्यमाणं तरुवरं शरलोष्टदण्डशस्त्रवर्षेण भयविरसविरावमात्रपरा-
 25 यणं च विकृतदीनमुखमुन्मुखं वानरगणमवेक्ष्य महत्या करुणया

समाक्रम्यमाणचेतास्त्यक्तविषाददैन्यसंचासः समाश्वास्य तद्वानरयूथं
तत्परिचाराण्यवसितमतिरभिरुह्य तस्य वनस्पतेः शिखरं तत्समासन्नं
गिरितटं लङ्घयितुमियेष । अथानेकप्रस्कन्दनक्रमप्राप्यमपि तं गिरि-
तटं स महासन्नः स्ववीर्यातिशयात्खग इवाधिरुरोह ।

5 द्वाभ्यामपि लङ्घनक्रमाभ्यां गम्यं नैव तदन्यवानराणाम् ।

वेगेन यदन्तरं तरस्वी प्रतताराल्पमिवैकविक्रमेण ॥ ८ ॥

कृपयाभिविबर्धितः स तस्य व्यवसायः पटुतां जगाम शौर्यात् ।

स च यत्नविशेषमस्य चक्रे मनसैवाथ जगाम यत्नतैक्षण्यात् ॥ ९ ॥

अधिरुह्य च गिरिरुच्चतरं तटप्रदेशं तदन्तरालाधिकप्रमाणया म-
10 हत्या विरूढयाशिथिलमूलया दृढया वेचलतया गाढमाबध्य च-
रणौ पुनस्तं वनस्पतिं प्रचस्कन्द । विप्रकृष्टत्वात्तु तस्यान्तरालस्य
चरणबन्धत्रयाकुलत्वाच्च स महासन्नः कथंचित्तस्य वनस्पतेरपशाखां
कराभ्यां समाससाद ।

ततः समालम्ब्य दृढं स शाखामातत्य तां वेचलतां च यत्नात् ।

15 स्वसंज्ञया यूथमथादिदेश दुमादतः शीघ्रमभिप्रयायात् ॥ १० ॥

अथ ते वानरा भयातुरत्वादपयानमार्गमासाद्य चपलतरगतय-
स्तदाक्रमणनिर्विशङ्कास्तया स्वस्त्यपचक्रमुः ।

भयातुरैस्तस्य तु वानरैस्तराक्रम्यमाणं चरणैः प्रसक्तम् ।

गात्रं ययौ स्वैः पिशितैर्वियोगं न त्वेव धैर्यातिशयेन चेतः ॥ ११ ॥

20 तद्दृष्ट्वा स राजा ते च राजपुरुषाः परां विस्मयवक्तव्यतामुपजग्मुः ।

एवंविधा विक्रमबुद्धिसंपदात्मानपेक्षा च दया परेषु ।

आश्चर्यबुद्धिं जनयेच्छ्रुतापि प्रत्यक्षतः किं पुनरीक्ष्यमाणा ॥ १२ ॥

अथ स राजा तान्युरुषान्समादिदेश । भयोद्भ्रान्तवानरगणचरण-
क्षोभितस्तशरीरश्चिरमेकक्रमावस्थानाच्च दृढं परिश्रान्तो व्यक्तमयं

25 वानराधिपतिर्न चायमतः शक्ष्यति स्वयमात्मानं संहर्तुम् । तच्छी-

घ्नमस्याधः पटवितानं वितत्य वेचलतेयं च न्ययोधशाखा शराभ्यां
 युगपत्प्रच्छिद्येतामिति ॥ ते तथा चक्रुः ॥ अथैनं स राजा शनकै-
 र्वितानादवतार्य मूर्ख्या व्रणवेदनाङ्गमोपजातया समाक्रम्यमाणचे-
 तसं मृदुनि शयनीये संवेशयामास । सद्यःक्षतप्रशमनयोग्यैश्च सर्पि-
 5 रादिभिरस्य व्रणान्यभ्यज्य मन्दीभूतपरिश्रमं समाश्रयस्त्वमेनमभ्युपगम्य
 स राजा सकौतूहलविस्मयबहुमानः कुशलपरिप्रश्नपूर्वकमुवाच ।

गत्वा स्वयं संक्रमताममीषां स्वजीविते त्यक्तदयेन भूत्वा ।

समुद्धृता ये कपयस्त्वयेमे को नु त्वमेषां तव वा क एते ॥ १३ ॥

श्रोतुं वयं चेदिदमर्हूपास्तत्तावदाचक्ष्व कपिप्रधान ।

10 नह्यल्पसौहार्दनिबन्धनानामेवं मनांसि प्रतरन्ति कर्तुम् ॥ १४ ॥

अथ बोधिसत्त्वस्तस्य राज्ञस्तदभ्युपपत्तिसौमुख्यं प्रतिपूजयन्ना-
 त्मनिवेदनमनुगुणेन क्रमेण चकार ।

एभिर्मदाज्ञाप्रतिपत्तिदक्षैरारोपितो मय्यधिपत्वभारः ।

पुत्रेष्विवैतेष्ववबद्धहार्दस्तं वोढुमेवाहमभिप्रपन्नः ॥ १५ ॥

15 इयं महाराज समं ममैभिः संबन्धजातिश्चिरकालरूढा ।

समानजातित्वमयी च मैत्री ज्ञातेयजाता सहवासयोगात् ॥ १६ ॥

तच्छ्रुत्वा स राजा परं विस्मयमुपेत्य पुनरेनमुवाच ।

अधिपार्थममात्यादि न तदर्थं महीपतिः ।

इति कस्मात्स्वभृत्यार्थमात्मानं त्यक्तवान्भवान् ॥ १७ ॥

20 बोधिसत्त्व उवाच । काममेवं प्रवृत्ता महाराज राजनीतिर्दुर्नु-
 वर्त्या तु मां प्रतिभाति ।

असंस्तुतस्याप्यविषह्यतीव्रमुपेक्षितुं दुःखमतीव दुःखम् ।

प्रागेव भक्त्युन्मुखमानसस्य गतस्य बन्धुप्रियतां जनस्य ॥ १८ ॥

इदं च दृष्ट्वा व्यसनार्तिदैत्यं शाखामृगान्प्रत्यभिवर्धमानम् ।

25 स्वकार्यचिन्तावसरोपरोधि प्रादुदुवन्मां सहसैव दुःखम् ॥ १९ ॥

- आनम्यमानानि धनूषि दृष्ट्वा विनिष्पतद्दीप्रशिलीमुखानि ।
भीमस्वनज्यान्यविचिन्त्य वेगादस्मात्तरोः शैलमिमं गतो ऽस्मि ॥ २० ॥
वैशेषिकत्रासपरीतचित्तैराकृष्यमाणो ऽहमथ स्वयूथैः ।
आलक्षितायामगुणां सुमूलां स्वपादयोर्वेचलतां निबध्य ॥ २१ ॥
5 प्रास्कन्दमस्मात्पुनरेव शैलादिमं द्रुमं तारयितुं स्वयूथ्यान् ।
ततः कराभ्यां समवापमस्य प्रसारितं पाणिमिवाग्रशाखाम् ॥ २२ ॥
समातताङ्गं लतया तथा च शाखाग्रहस्तेन च पादपस्य ।
अमी मदध्याक्रमणे विशङ्का निश्चित्य मां स्वस्ति गताः स्वयूथ्याः ॥
अथ स राजा प्रामोद्यजातं तस्यामथवस्थायां तं महासत्त्वम-
10 वेक्ष्य परं विस्मयमुद्बहन्पुनरेनमुवाच ।
परिभूयात्मनः सौख्यं परव्यसनमापतत् ।
इत्यात्मनि समारोप्य प्राप्तः को भवता गुणः ॥ २४ ॥
बोधिसत्त्व उवाच ।
कामं शरीरं क्षितिप क्षतं मे मनः परस्वास्थ्यमुपागतं तु ।
15 अकारि येषां चिरमाधिपत्यं तेषां मयार्तिर्विनिवर्तितेति ॥ २५ ॥
जित्वाहवे विद्विषतः सदर्पान्गात्रेष्वलंकारवदुद्बहन्ति ।
वीरा यथा विक्रमचिह्नशोभां प्रीत्या तथेमां रुजमुद्बहामि ॥ २६ ॥
प्रणामसत्कारपुरःसरस्य भक्तिप्रयुक्तस्य समानजातैः ।
ऐश्वर्यलब्धस्य सुखक्रमस्य संप्राप्तमानृण्यमिदं मयाद्य ॥ २७ ॥
20 तन्मां तपत्येष न दुःखयोगः सुहृद्वियोगः सुखविप्लवो वा ।
क्रमेण चानेन समभ्युपेतो महोत्सवाभ्यागम एष मृत्युः ॥ २८ ॥
पूर्वोपकारानृणतात्मतुष्टिः संतापशान्तिर्विमलं यशश्च ।
पूजा नृपान्निर्भयता च मृत्योः कृतज्ञभावाद्गृहणं च सत्सु ॥ २९ ॥
एते गुणाः सद्गुणवासवृक्ष प्राप्ता मयैतद्यसनं प्रपद्य ।
25 एषां विपक्षांस्तु समभ्युपैति दयाविहीनो नृपतिः श्रितेषु ॥ ३० ॥

गुणैर्विहीनस्य विपन्नकीर्तेर्दोषोदयैरावसथीकृतस्य ।

गतिर्भवेत्तस्य च नाम कान्या ज्वालाकुलेभ्यो नरकानलेभ्यः ॥ ३१ ॥

तद्दर्शितो ऽयं गुणदोषयोस्ते मया प्रभावः प्रथितप्रभाव ।

धर्मेण तस्मादनुशाधि राज्यं स्त्रीचञ्चलप्रेमगुणा हि लक्ष्मीः ॥ ३२ ॥

5 युग्यं बलं जानपदानमात्यान्यौराननाथाञ्छ्रमणान्द्विजातीन् ।

सर्वान्मुखेन प्रयतेत योक्तुं हितानुकूलेन पितेव राजा ॥ ३३ ॥

एवं हि धर्मार्थयशःसमृद्धिः स्यात्ते सुखायेह परत्र चैव ।

प्रजानुकम्पार्जितया त्वमस्माद्राजर्षिलक्ष्म्या नरराज राज ॥ ३४ ॥

इति नृपमनुशिष्य शिष्यवद्बहुमतवाकप्रयतेन तेन सः ।

10 रुग्भिभवनसंहतक्रियां तनुमपहाय ययौ त्रिपिष्टपम् ॥ ३५ ॥

तदेवं द्विषतामपि मनांस्यावर्जयन्ति सद्बृत्तानुवर्तिनः । इति

लोकं समावर्जयितुकामेन सद्बृत्तानुवर्तिना भवितव्यम् ॥ न स-

मर्थास्तथा स्वार्थमपि प्रतिपत्तुं सत्त्वा यथा परार्थं प्रतिपन्नवान्स

भगवानिति तथागतवर्णे ऽपि वाच्यम् ॥ सत्कृत्य धर्मश्रवणे करुणा-

15 वर्णे राजाववादे च । एवं राज्ञा प्रजासु दयापन्नेन भवितव्यम् ।

कृतज्ञकथायामप्युपनेयम् । एवं कृतज्ञाः सन्तो भवन्तीति ॥

॥ इति महाकपिजातकं सप्तविंशतितमम् ॥

सात्मीभूतक्षमाणां प्रतिसंख्यानमहतां नाविषह्यं नाम किञ्चि-

दस्ति ॥ तद्यथानुश्रूयते । बोधिसत्त्वः किलानेकदोषव्यसनोपसृष्टमर्थ-

कामप्रधानत्वादनौपशमिकं रागद्वेषमोहामर्षसंरम्भमदमानमात्सर्या-

20 दिदोषरजसामापातं पातनं ह्रीधर्मपरियहस्यायतनं लोभासद्ग्राहस्य

कुकार्यसंबाधत्वात्कृशावकाशं धर्मस्यावेत्य गृहवासं परियहविषय-

परिवर्जनाच्च तद्दोषविवेकसुखां प्रव्रज्यामनुपश्यञ्छीलश्रुतप्रशमवि-

नयनियतमानसस्तापसो बभूव । तमस्वलितसमादानं क्षान्तिवर्ण-

वादिनं तदनुरूपधर्माख्यानक्रमं व्यतीत्य स्वे नामगोत्रे क्षान्तिवादि-
नमित्येव लोकः स्वबुद्धिपूर्वकं संजज्ञे ।

ऐश्वर्यविद्यातपसां समृद्धिर्लब्धप्रयामश्च कलासु सङ्गः ।

शरीरवाक्त्रेष्टितविक्रियाश्च नामापरं संजनयन्ति पुंसाम् ॥ १ ॥

5 जानन्स तु क्षान्तिगुणप्रभावं तेनात्मवल्लोकमलंकरिषन् ।

चकार यत्क्षान्तिकथाः प्रसक्तं तत्क्षान्तिवादीति ततो विजज्ञे ॥ २ ॥

स्वभावभूता महती क्षमा च परापकारेष्वविकारधीरा ।

तदर्थयुक्ताश्च कथाविशेषाः कीर्त्या मुनिं तं प्रथयांबभूवुः ॥ ३ ॥

अथ स महात्मा प्रविविक्तरमणीयं समर्तुसुलभपुष्पफलं पद्मो-
10 त्पलालंकृतविमलसलिलाशयमुद्यानरम्यशोभं वनप्रदेशमध्यासनात्त-
पोवनमङ्गल्यतामानिनाय ।

निवसन्ति हि यत्रैव सन्तः सद्गुणभूषणाः ।

तन्मङ्गल्यं मनोज्ञं च तत्तृतीयं तत्तपोवनम् ॥ ४ ॥

स तत्र बहुमन्यमानस्तदध्युषितैर्देवताविशेषैरभिगम्यमानश्च श्रे-
15 योऽभिलाषिणा गुणवत्सलेन जनेन क्षान्तिप्रतिसंयुक्ताभिः श्रुतिह-
दयह्लादिनीभिर्धर्म्याभिः कथाभिस्तस्य जनकायस्य परमनुग्रहं च-
कार ॥ अथ कदाचित्ततस्त्यो राजा यीष्मकालप्रभावादभिलषणीय-
तरां सलिलक्रीडां प्रति समुत्सुकमतिरुद्यानगुणातिशयनिकेतभूतं तं
वनप्रदेशं सान्तःपुरः समभिजगाम ।

20 स तद्वनं नन्दनरम्यशोभमाकीर्णमन्तःपुरसुन्दरीभिः ।

अलंचकारेव चरन्विलासी विभूतिमत्या ललितानुवृत्त्या ॥ ५ ॥

विमानदेशेषु लतागृहेषु पुष्पप्रहासेषु महीरूहेषु ।

तोयेषु चोन्मीलितपङ्कजेषु रेमे स्वभावातिशयैर्वधूनाम् ॥ ६ ॥

माल्यासवस्नानविलेपनानां संमोदगन्धाकुलितैर्द्विरेफैः ।

25 ददर्श कासांचिदुपोह्यमाना जातस्मितस्त्रासविलासशोभाः ॥ ७ ॥

प्रत्यग्रशोभैरपि कर्णपूरैः पर्याप्तमाल्यैरपि मूर्धजैश्च ।

तृप्तिर्यथासीत्कुसुमैर्न तासां तथैव नासां ललितैर्नृपस्य ॥ ८ ॥

विमानदेशेषु विषज्यमाना विलम्बमानाः कमलाकरेषु ।

ददर्श राजा भ्रमरायमाणाः पुष्पदुमेषु प्रमदाक्षिमालाः ॥ ९ ॥

5 मदप्रगल्भान्यपि कोकिलानां रुतानि नृत्यानि च बर्हिणानाम् ।

द्विरेफगीतानि च नाभिरेजुस्तत्राङ्गनाजल्पितनृत्तगीतैः ॥ १० ॥

पयोदधीरस्तनितैर्मृदङ्गैरुदीर्णकेकास्ततर्हचक्राः ।

नटा इव स्वेन कलागुणेन चक्रुर्मयूराः क्षितिपस्य सेवाम् ॥ ११ ॥

स तत्र सान्तःपुर उद्यानवनविहारमुखं प्रकाममनुभूय क्रीडाप्र-
10 सङ्गपरिखेदान्मदपरिष्वङ्गाच्च श्रीमति विमानप्रदेशे महार्हशयनीय-
वरगतो निद्रावशमुपजगाम ॥ अथ ता योषितः प्रस्तावान्तरगतम-
वेत्य राजानं वनशोभाभिराक्षिप्यमाणहृदयास्तद्दर्शनावितृप्ता यथा-
प्रीतिकृतसमवायाः समाकुलभूषणनिनादसंमिश्रकलप्रलापाः सम-
न्ततः प्रससुः ।

15 ताश्चक्ष्वालव्यजनासनाद्यैः प्रेष्याधृतैः काञ्चनभक्तिचिच्चैः ।

ऐश्वर्यचिह्नैरनुगम्यमानाः स्त्रियः स्वभावानिभृतं विचेरुः ॥ १२ ॥

ताः प्राप्यरूपाणि महीरूहाणां पुष्पाणि चारूणि च पल्लवानि ।

प्रेष्याप्रयत्नानतिपत्य लोभादालेभिरे स्वेन पराक्रमेण ॥ १३ ॥

मार्गोपलब्धान्कुसुमाभिरामान्गुल्मांश्चलत्पल्लविनश्च वृक्षान् ।

20 पर्याप्तपुष्पाभरणस्रजो ऽपि लोभादनालुप्य न ता व्यतीयुः ॥ १४ ॥

अथ ता वनरमणीयतयाक्षिप्यमाणहृदया राजयोषितस्तद्वनम-
नुविचरन्त्यः क्षान्तिवादिन आश्रमपदमुपजग्मुः । विदिततपःप्रभा-
वमाहात्म्यास्तु तस्य मुनेः स्त्रीजनाधिकृता राज्ञो वाल्लभ्याद्दुरासद-
त्वाच्च तासां नैनास्ततो वारयितुं प्रसेहिरे । अभिसंस्काररमणीयतरया

- चाश्रमपदश्रिया समाकृष्यमाणा इव ता योषितः प्रविश्याश्रमपदं
ददृशुस्तत्र तं मुनिवरं प्रशमसौम्यदर्शनमतिगाम्भीर्यातिशयाद्दुरासद-
मभिज्वलन्तमिव तपःश्रिया ध्यानाभियोगादुदारविषयसंनिकर्षे ऽप्य-
क्षुभितेन्द्रियनैभृत्यशोभं साक्षाद्दर्शनमिव मङ्गल्यं पुण्यदर्शनं वृक्षमूले
5 बद्धासनमासीनम् ॥ अथ ता राजस्त्रियस्तस्य तपस्तेजसाक्रान्तसत्त्वाः
संदर्शनादेव त्यक्तविभ्रमविलासौद्धत्या विनयनिभृतमभिगम्यैनं पर्यु-
पासांचक्रिरे । स तासां स्वागतादिप्रियवचनपुरःसरमतिथिजनम-
नोहरमुपचारविधिं प्रवर्त्य तत्परिप्रश्नोपपादितप्रस्तावाभिः स्त्रीजन-
सुखग्रहणार्थाभिर्दृष्टान्तवतीभिः कथाभिर्धर्मातिथ्यमासां चकार ।
10 अगर्हितां जातिमवाप्य मानुषीमनूनभावं पट्टुभिस्तथेन्द्रियैः ।
अवश्यमृत्युर्न करोति यः श्रुभं प्रमादभाक्प्रत्यहमेष वञ्च्यते ॥ १५ ॥
कुलेन रूपेण वयोगुणेन वा बलप्रकर्षेण धनोदयेन वा ।
परत्र नाप्नोति सुखानि कश्चन प्रदानशीलादिगुणैरसंस्कृतः ॥ १६ ॥
कुलादिहीनो ऽपि हि पापनिःस्पृहः प्रदानशीलादिगुणाभिपत्तिमान् ।
15 परत्र सौख्यैरभिसार्यते ध्रुवं घनागमे सिन्धुजलैरिवारणैः ॥ १७ ॥
कुलस्य रूपस्य वयोगुणस्य वा बलप्रकर्षस्य धनोच्छ्रयस्य वा ।
इहाथलंकारविधिर्गुणादरः समृद्धिसूचैव तु हेममालिका ॥ १८ ॥
अलंक्रियन्ते कुसुमैर्महीरुहास्तडिङ्गुणैस्तोयविलम्बिनो घनाः ।
सरांसि मत्तभ्रमरैः सरोरुहैर्गुणैर्विशेषाधिगतैस्तु देहिनः ॥ १९ ॥
20 अरोगतायुर्धनरूपजातिभिर्निर्कृष्टमध्योत्तमभेदचिचता ।
जनस्य चेयं न खलु स्वभावतः पराश्रयाद्वा त्रिविधा तु कर्मणः ॥ २० ॥
अवेत्य चैवं नियतां जगत्स्थितिं चलं विनाशप्रवरणं च जीवितम् ।
जहीत पापानि श्रुभक्रमाशयादयं हि पन्था यशसे सुखाय च ॥ २१ ॥
मनःप्रदोषस्तु परात्मनोर्हितं विनिर्दहन्नपिरिव प्रवर्तते ।
25 अतः प्रयत्नेन स पापभीरुणा जनेन वर्ज्यः प्रतिपक्षसंश्रयात् ॥ २२ ॥

यथा समेत्य ज्वलितो ऽपि पावकस्तटान्तसंसक्तजलां महानदीम् ।
प्रशान्तिमायाति मनोज्वलस्तथा श्रितस्य लोकद्वितयक्षमां क्षमाम् ॥

इति क्षान्त्या पापं परिहरति तद्धेतव्यभिभावा-

दतश्चायं वैरं न जनयति मैत्र्याश्रयबलात् ।

5 प्रियः पूज्यश्चास्माद्भवति सुखभागेव च ततः

प्रयात्यन्ते च द्यां स्वगृहमिव पुण्याश्रयगुणात् ॥ २४ ॥

अपि च भवत्यः क्षान्तिर्नामैषा ।

शुभस्वभावातिशयः प्रसिद्धः पुण्येन कीर्त्या च परा विवृद्धिः ।

अतोयसंपर्ककृता विशुद्धिस्तैस्तैर्गुणैश्च परा समृद्धिः ॥ २५ ॥

10 परोपरोधेषु सदानभिज्ञा व्यवस्थितिः सत्त्ववतां मनोज्ञा ।

गुणाभिनिर्वर्तितचारुसंज्ञा क्षमेति लोकार्थकरी कृपाज्ञा ॥ २६ ॥

अलंक्रिया शक्तिसमन्वितानां तपोधनानां बलसंपदम्या ।

व्यापाददावानलवारिधारा प्रेत्येह च क्षान्तिरनर्थशान्तिः ॥ २७ ॥

क्षमामये वर्मणि सज्जनानां विकुण्ठिता दुर्जनवाक्यबाणाः ।

15 प्रायः प्रशंसाकुसुमत्वमेत्य तत्कीर्तिमालावयवा भवन्ति ॥ २८ ॥

हन्तीति या धर्मविपक्षमायां प्राहुः सुखां चैव विमोक्षमायाम् ।

तस्मान्न कुर्यात्क इव क्षमायां प्रयत्नमेकान्तहितक्षमायाम् ॥ २९ ॥

इति स महात्मा तासां धर्मातिथ्यं चकार ॥ अथ स राजा नि-

द्राक्लमविनोदनात्प्रतिविबुद्धः सावशेषमद्गुरुनयनो मदनानुवृत्त्या

20 कुत्र देव्य इति शयनपालिकाः सभ्रूक्षेपं पर्यपृच्छत् । एता देव वना-

न्तरायुपशोभयमानास्तद्विभूतिं पश्यन्तीति चोपलभ्य शयनपालि-

काभ्यः स राजा देवीजनस्य विस्रम्भनिर्यन्त्रणहसितकथितद्रवविचे-

ष्टितदर्शनोत्सुकमतिरूथाय शयनाद्युवतिधृतच्छत्रथजनोत्तरीयखड्गः

सकञ्चुकैर्वेचदण्डपाणिभिरन्तःपुरावचरैः कृतानुयात्रस्तद्वनमनुविच-

25 चार । स तत्र युवतिजनानैभृत्यविरचितां विविधकुसुमस्तवकप-

- चाश्रमपदश्रिया समाकृथमाणा इव ता योषितः प्रविश्याश्रमपदं
ददृशुस्तत्र तं मुनिवरं प्रशमसौम्यदर्शनमतिगाम्भीर्यातिशयाद्दुरासद-
मभिज्वलन्तमिव तपःश्रिया ध्यानाभियोगादुदारविषयसंनिकर्षे ऽप्य-
क्षुभितेन्द्रियनैभृत्यशोभं साक्षाद्भर्ममिव मङ्गल्यं पुण्यदर्शनं वृक्षमूले
5 बद्धासनमासीनम् ॥ अथ ता राजस्त्रियस्तस्य तपस्तेजसाक्रान्तसत्त्वाः
संदर्शनादेव त्यक्तविभ्रमविलासौद्धत्या विनयनिभृतमभिगम्यैनं पर्यु-
पासांचक्रिरे । स तासां स्वागतादिप्रियवचनपुरःसरमतिथिजनम-
नोहरमुपचारविधिं प्रवर्त्य तत्परिप्रश्नोपपादितप्रस्तावाभिः स्त्रीजन-
सुखग्रहणार्थाभिर्दृष्टान्तवतीभिः कथाभिर्धर्मातिथ्यमासां चकार ।
- 10 अगर्हितां जातिमवाप्य मानुषीमनूनभावं पट्टुभिस्तथेन्द्रियैः ।
अवश्यमृत्युर्न करोति यः शुभं प्रमादभाक्प्रत्यहमेष वञ्च्यते ॥ १५ ॥
कुलेन रूपेण वयोगुणेन वा बलप्रकर्षेण धनोदयेन वा ।
परत्र नाप्नोति सुखानि कश्चन प्रदानशीलादिगुणैरसंस्कृतः ॥ १६ ॥
कुलादिहीनो ऽपि हि पापनिःस्पृहः प्रदानशीलादिगुणाभिपत्तिमान् ।
15 परत्र सौख्यैरभिसार्यते ध्रुवं घनागमे सिन्धुजलैरिवारणैः ॥ १७ ॥
कुलस्य रूपस्य वयोगुणस्य वा बलप्रकर्षस्य धनोच्छ्रयस्य वा ।
इहाथलंकारविधिर्गुणादरः समृद्धिसूचैव तु हेममालिका ॥ १८ ॥
अलंक्रियन्ते कुसुमैर्महीरुहास्तडिद्गुणैस्तोयविलम्बिनो घनाः ।
सरांसि मत्तभ्रमरैः सरोरुहैर्गुणैर्विशेषाधिगतैस्तु देहिनः ॥ १९ ॥
- 20 अरोगतायुर्धनरूपजातिभिर्निकृष्टमध्योत्तमभेदचिचता ।
जनस्य चेयं न खलु स्वभावतः पराश्रयाद्वा त्रिविधा तु कर्मणः ॥ २० ॥
अवेत्य चैवं नियतां जगत्स्थितिं चलं विनाशप्रवणं च जीवितम् ।
जहीत पापानि शुभक्रमाशयादयं हि पन्था यशसे सुखाय च ॥ २१ ॥
मनःप्रदोषस्तु परात्मनोर्हितं विनिर्देहन्नपिरिव प्रवर्तते ।
25 अतः प्रयत्नेन स पापभीरुणा जनेन वर्ज्यः प्रतिपक्षसंश्रयात् ॥ २२ ॥

यथा समेत्य ज्वलितो ऽपि पावकस्तटान्तसंसक्तजलां महानदीम् ।
प्रशान्तिमायाति मनोज्वलस्तथा श्रितस्य लोकद्वितयक्षमां क्षमाम् ॥

इति क्षान्त्या पापं परिहरति तद्धेतवभिभवा-

दतश्चायं वैरं न जनयति मैत्र्याश्रयबलात् ।

5 प्रियः पूज्यश्चास्माद्भवति सुखभागेव च ततः

प्रयात्यन्ते च द्वां स्वगृहमिव पुण्याश्रयगुणात् ॥ २४ ॥

अपि च भवत्यः क्षान्तिर्नामैषा ।

शुभस्वभावातिशयः प्रसिद्धः पुण्येन कीर्त्या च परा विवृद्धिः ।

अतोयसंपर्ककृता विष्णुद्विस्तैस्तैर्गुणैश्च परा समृद्धिः ॥ २५ ॥

10 परोपरोधेषु सदानभिज्ञा व्यवस्थितिः सत्त्ववतां मनोज्ञा ।

गुणाभिनिर्वर्तितचारुसंज्ञा क्षमेति लोकार्थकरी कृपाज्ञा ॥ २६ ॥

अलंक्रिया शक्तिसमन्वितानां तपोधनानां बलसंपदग्या ।

व्यापाददावानलवारिधारा प्रेत्येह च क्षान्तिरनर्थशान्तिः ॥ २७ ॥

क्षमामये वर्मणि सज्जनानां विकुण्ठिता दुर्जनवाक्यबाणाः ।

15 प्रायः प्रशंसाकुसुमत्वमेत्य तत्कीर्तिमालावयवा भवन्ति ॥ २८ ॥

हन्तीति या धर्मविपक्षमायां प्राहुः सुखां चैव विमोक्षमायाम् ।

तस्मान्न कुर्यात्क इव क्षमायां प्रयत्नमेकान्तहितक्षमायाम् ॥ २९ ॥

इति स महात्मा तासां धर्मातिथ्यं चकार ॥ अथ स राजा नि-

द्राक्लमविनोदनात्प्रतिविबुद्धः सावशेषमदगुरुनयनो मदनानुवृत्त्या

20 कुत्र देव्य इति शयनपालिकाः सभ्रूक्षेपं पर्यपृच्छत् । एता देव वना-

न्तराण्युपशोभयमानास्तद्विभूतिं पश्यन्तीति चोपलभ्य शयनपालि-

काभ्यः स राजा देवीजनस्य विस्रम्भनिर्यन्त्रणहसितकथितद्रवविचे-

ष्टितदर्शनोत्सुकमतिरूथाय शयनाद्युवतिधृतच्छन्नव्यजनोत्तरीयखड्गः

सकञ्चुकैर्वेचदराडपाणिभिरन्तःपुरावचरैः कृतानुयात्रस्तद्वनमनुविच-

25 चार । स तत्र युवतिजनानैभृत्यविरचितां विविधकुसुमस्तवकप-

ल्लवनिकरपङ्कतिं तासूलरसरागविचित्रामनुसरंस्तदाश्रमपदमभिज-
गाम । दृष्ट्वैव तु स राजा क्षान्तिवादिनं तमृषिवरं देवीजनपरिवृतं
पूर्ववैरानुशयदोषान्मदपरिभ्रमितस्मृतित्वादीर्थापराभूतमतिन्वाच्च परं
कोपमुपजगाम । प्रतिसंख्यानबलवैकल्याच्च भ्रष्टविनयोपचारसौष्ट-
वः संस्रभाप्पाभिभवादापतितस्वेदवैवर्यवेपथुर्भूभङ्गजिह्वविवृत्त-
स्थिराभितामनयनो विरक्तकान्तिलावण्यशोभः प्रचलत्कनकवलयौ
परिमृद्नन्साङ्गुलिविभूषणौ पाणी तमृषिवरमधिक्षिपंस्तत्तदुवाच ।
हंहो ।

अस्मत्तेजः खलीकृत्य पश्यन्नन्तःपुराणि नः ।

10 मुनिवेषप्रतिच्छन्नः को ऽयं वैतंसिकायते ॥ ३० ॥

तच्छ्रुत्वा वर्षवराः ससंभ्रमावेगा राजानमूचुः । देव मा मैवम् ।
चिरकालसंभृतव्रतनियमतपोभावितात्मा मुनिरयं क्षान्तिवादी ना-
मेति । उपहताध्याशयत्वात्तु स राजा तत्तेषां वचनमप्रतिगृह्णन्तु-
वाच । कष्टं भोः ।

15 चिरात्प्रभृति लोको ऽयमेवमेतेन वञ्च्यते ।

कुहनाजिह्वभावेन तापसाकुम्भसात्मना ॥ ३१ ॥

तदयमस्य तापसनेपथ्यावच्छादितं मायाशाठ्यसंभृतं कुहकस्व-
भावं प्रकाशयामीत्युक्त्वा प्रतिहारीहस्तादसिमादाय हन्तुमुत्पतित-
निश्चयस्तमृषिवरं सपत्नवदभिजगाम ॥ अथ ता देव्यः परिजननि-
वेदिताभ्यागमनमालोक्य राजानं क्रोधसंक्षिप्तसौम्यभावं वितानीभू-
तहृदयाः ससंभ्रमावेगचञ्चलनयनाः समुत्थायाभिवाद्य च तमृषिवरं
समुद्यताञ्जलिकुड्मलाः शरन्नलिन्य इव समुद्रतैकपङ्कजाननमुकुला
राजानमभिजग्मुः ।

तत्तासां समुदाचारलीलाविनयसौष्टवम् ।

25 न तस्य शमयामास क्रोधाग्निज्वलितं मनः ॥ ३२ ॥

लब्धतरप्राणप्रसरास्तु ता देव्यः ससंरम्भविकारसमुदाचाररूक्षक्रमं
 सायुधमभिपतन्तं तमुदीक्ष्य राजानं तमृषिवरं प्रति विवर्तिताभि-
 निविष्टदृष्टिं समावृण्वत्य ऊचुः । देव मा मा खलु साहसं कार्षीः ।
 क्षान्तिवादी भगवानयमिति । प्रदुष्टभावात्तु स राजा समावर्जित-
 5 भावा नूनमनेनेमा इति सुष्ठुतरं कोपमुपेत्य स्फुटतरं भूभङ्गैरसूयास-
 मावेशतीक्ष्णैस्त्रिर्यगवेक्षितैस्तत्तासां प्रणयप्रागल्भ्यमवभत्स्य सरोष-
 मवेक्षमाणः स्त्रीजनाधिकृताञ्छिरःकम्पादाकम्पमानकुण्डलमुकुट-
 विटपस्ता योषितो ऽभिवीक्षमाण उवाच ।

वदत्येव क्षमामेष न त्वेनां प्रतिपद्यते ।

10 तथा हि योषित्संपर्कतृष्णां न क्षान्तवानयम् ॥ ३३ ॥

वागन्यथा ऽन्यैव शरीरचेष्टा दुष्टाशयं मानसमन्यथैव ।

तपोवने को ऽयमसंयतात्मा दम्भव्रताडम्बरधीरमास्ते ॥ ३४ ॥

अथ ता देव्यस्तस्मिन्नाजनि क्रोधसंरम्भकर्कशहृदये प्रत्याहतप्रण-
 याः प्रजानानाश्च तस्य राज्ञश्चण्डतां दुरनुनेयतां च वैमनस्यदैत्याक्रा-
 15 न्तमनसः स्त्रीजनाधिकृतैर्भयविषादव्याकुलितैर्हस्तसंज्ञाभिरपसार्यमा-
 णा व्रीडावनतवदनास्तमृषिवर्यं समनुशोचन्यस्ततो ऽपचक्रमुः ।

अस्मन्निमित्तमपराधविवर्जिते ऽपि

दान्ते तपस्विनि गुणप्रथिते ऽप्यमुष्मिन् ।

को वेत्ति कामपि विवृत्य विकारलीलां

20 केनापि यास्यति पथा क्षितिपस्य रोषः ॥ ३५ ॥

क्षितीशवृत्तिं प्रतिलब्धकीर्तिं तनुं मुनेरस्य तपस्तनुं च ।

अमून्यनागांसि च नो मनांसि तुल्यं हि हन्यादपि नाम राजा ॥ ३६ ॥

इति तासु देवीष्वनुशोचितविनिश्चितमात्रपरायणास्वपया-
 तासु स राजा तमृषिवरं संतर्जयन्नोषवशान्निष्कृष्य खड्गं स्वयमेव

च्छेत्तुमुपचक्रमे । निर्विकारधीरमसंभ्रान्तस्वस्थचेष्टितं च तं महास-
त्त्वमासाद्यमानमथवेक्ष्य संरम्भितरमेनमुवाच ।

दारुडाजिनिकतानेन प्रकर्षं गमिता यथा ।

उद्धहन्कपटाटोपं मुनिवन्मामपीक्षते ॥ ३७ ॥

5 अथ बोधिसत्त्वः क्षान्तिपरिचयाद्विचलितधृतिस्तेनासत्कारप्र-
योगेण तं राजानं रोषसंरम्भविरूपचेष्टितं भ्रष्टविनयोपचारश्रियं वि-
स्मृतात्महिताहितपथमागतविस्मयः क्षणमभिवीक्ष्य करुणायमाणः
समनुनेथन्नियतमीदृशं किञ्चिदुवाच ।

भाग्यापराधजनितो ऽप्यपमानयोगः

10 संदृश्यते जगति तेन न मे ऽत्र चिन्ता ।

दुःखं तु मे यदुचिताभिगतेषु वृत्ति-

र्वाचापि न त्वयि मया क्रियते यथार्हम् ॥ ३८ ॥

अपि च महाराज ।

असत्प्रवृत्तान्यथि संनियोक्ष्यतां भवद्विधानां जगदर्थकारिणाम् ।

15 न युक्तरूपं सहसा प्रवर्तितुं विमर्शमार्गो ऽप्यनुगम्यतां यतः ॥ ३९ ॥

अयुक्त्वत्साध्वपि किञ्चिदीक्ष्यते प्रकाशते ऽसाध्वपि किञ्चिदन्यथा ।

न कार्यतत्त्वं सहसैव लक्ष्यते विमर्शमप्राप्य विशेषहेतुभिः ॥ ४० ॥

विमृश्य कार्यं त्ववगम्य तत्त्वतः प्रपद्य धर्मेण च नीतिवर्त्मना ।

महान्ति धर्मार्थसुखानि साधयञ्जनस्य तैरेव न हीयते नृपः ॥ ४१ ॥

20 विनीय तस्मादतिचापलान्मतिं यशस्यमेवार्हसि कर्म सेवितुम् ।

अभिप्रथन्ते ह्यभिलक्षितात्मनामदृष्टपूर्वाश्रितेष्वतिक्रमाः ॥ ४२ ॥

तपोवने तद्भुजवीर्यरक्षिते परेण यन्नाम कृतं न मर्षयेः ।

हितक्रमोन्माथि यदार्यगर्हितं स्वयं महीनाथ कथं व्यवस्यसि ॥ ४३ ॥

स्त्रियो ऽभियाता यदि ते ममाश्रमं यदृच्छयान्तःपुररक्षिभिः सह ।

25 व्यतिक्रमस्तत्र च नो भवेत्क्रियान्नुषा यदेवं गमितो ऽसि विक्रियाम् ॥

अथाप्ययं स्यादपराध एव मे क्षमा तु शोभेत तथापि ते नृप ।
 क्षमा हि शक्तस्य परं विभूषणं गुणानुरक्षानिपुणत्वसूचनात् ॥ ४५ ॥
 कपोललोलद्युतिनीलकुरण्डले न मौलिरत्नद्युतयः पृथग्विधाः ।
 तथाभ्यलंकर्तुमलं नृपान्यथा क्षमेति नैनामवमन्तुमर्हसि ॥ ४६ ॥

5 त्यजाक्षमां नित्यमसंश्रयक्षमां क्षमामिवारक्षितुमर्हसि क्षमाम् ।
 तपोधनेष्वभ्युदिता हि वृत्तयः क्षितीश्वराणां बहुमानपेशलाः ॥ ४७ ॥

इत्यनुनीयमानो ऽपि स राजा तेन मुनिवरेणानार्जवोपहतमति-
 स्तमन्यथैवाभिश्ङ्कमानः पुनरुवाच ।

न तापसच्छन्न बिभर्ति चेद्भवान्स्थितो ऽसि वा स्वे नियमव्रते यदि ।

10 क्षमोपदेशथ्यपदेशसंगतं किमर्थमस्मादभयं प्रयाचसे ॥ ४८ ॥

बोधिसत्त्व उवाच । श्रूयतां महाराज यदर्थो ऽयं मम प्रयत्नः ।

अनागसं प्रव्रजितमवधीद्वास्त्रणं नृपः ।

इति ते मत्कृते मा भूद्यशो वाच्यविजर्जरम् ॥ ४९ ॥

मर्तव्यमिति भूतानामयं नैयमिको विधिः ।

15 इति मे न भयं तस्मान्स्वं वृत्तं चानुपश्यतः ॥ ५० ॥

सुखोदर्कस्य धर्मस्य पीडा मा भूत्तवैव तु ।

क्षमामित्यवदं तुभ्यं श्रेयोऽभिगमनक्षमाम् ॥ ५१ ॥

गुणानामाकरत्वाच्च दोषाणां च निवारणात् ।

प्राभृतातिशयप्रीत्या कथयामि क्षमामहम् ॥ ५२ ॥

20 अथ स राजा सूनृतान्यपि तान्यनादृत्य तस्य मुनेर्वचनकुसुमानि
 सासूयं तमृषिवरमुवाच । द्रक्ष्याम इदानीं ते क्षान्त्यनुरागमित्युक्त्वा
 निवारणार्थमीषदभिप्रसारितमभ्युच्छ्रितप्रतनुदीर्घाङ्गुलिं तस्य मुने-
 र्दक्षिणं पाणिं निशितेनासिना कमलमिव नालदेशाद्वयोजयत् ।

छिन्ने ऽयहस्ते ऽपि तु तस्य नासीद्दुःखं तथा क्षान्तिदृढव्रतस्य ।

25 सुखोचितस्याप्रतिकारघोरं छेत्तुर्यथागामि समीक्ष्य दुःखम् ॥ ५३ ॥

अथ बोधिसत्त्वः कष्टमतिक्रान्तो ऽयं स्वहितमर्यादामपात्रीभूतो
 ऽनुनयस्येति वैद्यप्रत्याख्यातमातुरमिवैनं समनुशोचंस्तूष्णीं बभूव ।
 अथैनं स राजा संतर्जयन्मुनरुवाच ।

एवं चाच्छिद्यमानस्य नाशमेष्यति ते तनुः ।

5 मुञ्च दम्भव्रतं चेदं खलबुद्धिप्रलम्भनम् ॥ ५४ ॥

बोधिसत्त्वस्त्वनुनयाक्षममेनं विदित्वायं च नामास्य निर्बन्ध इति
 नैनं किञ्चिदुवाच ॥ अथ स राजा तस्य महात्मनो द्वितीयं पाणि-
 मुभौ बाहू कर्णनासं चरणौ तथैव निचकर्त ।

पतति तु निश्चिते ऽप्यसौ शरीरे न मुनिवरः स श्रुशोच नो चुकोप ।

10 परिविदितशरीरयन्त्रनिष्ठः परिचितया च जने क्षमानुवृत्त्या ॥ ५५ ॥

गात्रच्छेदे ऽप्यक्षतक्षान्तिधीरं चित्तं तस्य प्रेक्षमाणस्य साधोः ।

नासीद्दुःखं प्रीतियोगानृपं तु भ्रष्टं धर्माङ्गीक्ष्य संतापमाप ॥ ५६ ॥

प्रतिसंख्यानमहतां न तथा करुणात्मनाम् ।

बाधते दुःखमुत्पन्नं परानेव यथाश्रितम् ॥ ५७ ॥

15 घोरं तु तत्कर्म नृपः स कृत्वा सद्यो ज्वरेणानुगतो ऽग्निनेव ।

विनिर्गतश्चोपवनान्तदेशाङ्गां चावदीर्णां सहसा विवेश ॥ ५८ ॥

निमग्नो तु तस्मिन्नाजनि भीमशब्दमवदीर्णायां वह्निज्वालाकु-
 लायां वसुंधरायां समुद्भूते महति कोलाहले समन्ततः प्रक्षुभिते
 व्याकुले राजकुले तस्य राज्ञो ऽमात्या जानानास्तस्य मुनेस्तपःप्रभा-

20 वमाहात्म्यं तत्कृतं च राज्ञो धरणीतलनिमज्जनं मन्यमानाः पुराय-
 मृषिवरस्तस्य राज्ञो दोषात्सर्वमिदं जनपदं निर्दहतीति जातभयाश-
 ङ्काः समभिगम्य तमृषिवरमभिप्रणम्य क्षमयमाणाः कृताञ्जलयो
 विज्ञापयमासुः ।

इमामवस्थां गमितो ऽसि येन नृपेण मोहादतिचापलेन ।

25 शापानलस्येन्धनतां स एव प्रयातु ते मा पुरमस्य धाक्षीः ॥ ५९ ॥

स्त्रीबालवृद्धातुरविप्रदीनाननागसो नार्हसि दग्धुमत्र ।
तत्साधु देशं क्षितिपस्य तस्य स्वं चैव धर्मं गुणपक्ष रक्ष ॥ ६० ॥

अथैतान्बोधिसत्त्वः समाश्रासयन्नुवाच । मा भैष्टायुष्यन्तः ।

सपाणिपादमसिना कर्णनासमनागसः ।

5 छिन्नवान्यो ऽपि तावन्मे वने निवसतः सतः ॥ ६१ ॥

कथं तस्यापि दुःखाय चिन्तयेदपि मद्भिधः ।

चिरं जीवत्वसौ राजा मा चैनं पापमागमत् ॥ ६२ ॥

मरणव्याधिदुःखार्ते लोभद्वेषवशीकृते ।

दग्धे दुश्चरितैः शोच्ये कः कोपं कर्तुमर्हति ॥ ६३ ॥

10 स्याल्लभ्यरूपस्तु यदि क्रमो ऽयं मय्येव पच्येत तदस्य पापम् ।

दुःखानुबन्धो हि सुखोचितानां भवत्यदीर्घो ऽप्यविषह्यतीक्ष्णः ॥ ६४ ॥

चातुं न शक्यस्तु मया यदेवं विनिर्देहन्नात्महितं स राजा ।

उत्सृज्य तामात्मगतामशक्तिं राज्ञे करिष्यामि किमित्यसूयाम् ॥ ६५ ॥

ऋते ऽपि राज्ञो मरणादिदुःखं जातेन सर्वेण निषेवितव्यम् ।

15 जन्मैव तेनात्र न मर्षणीयं तन्नास्ति चेत्किं च कुतश्च दुःखम् ॥ ६६ ॥

कल्पाननल्पान्बहुधा विनष्टं शरीरकं जन्मपरंपरासु ।

जह्यां कथं तत्रलये तितिक्षां तृणस्य हेतोरिव रत्नजातम् ॥ ६७ ॥

वने वसन्नव्रजितप्रतिज्ञः क्षमाभिधायी नचिरान्मरिष्यन् ।

किमक्षमायां प्रणयं करिष्ये तद्भैष्ट मा स्वस्ति च वो ऽस्तु यात ॥ ६८ ॥

20 इति स मुनिवरो ऽनुशिष्य तान्सममुपनीय च साधुशिष्यताम् ।

अविचलितधृतिः क्षमाश्रयात्समधिरूरोह दिवं क्षमाश्रयात् ॥ ६९ ॥

तदेवं सात्मीभूतक्षमाणां प्रतिसंख्यानमहतां नाविषह्यं नामा-
स्तीति क्षान्तिगुणसंवरणे मुनिमुपनीय वाच्यम् ॥ चापलाक्षान्ति-
दोषनिदर्शने राजानमुपनीय कामादीनवकथायामपि वाच्यम् । एवं

कामहेतोर्दुश्चरितमासेथ्य विनिपातभागिनो भवन्तीति ॥ संपदाम-
नित्यतासंदर्शने चेति ॥

॥ इति ज्ञान्तिजातकमष्टाविंशतितमम् ॥

मिथ्यादृष्टिपरमाण्यवद्वानीति विशेषानुकम्प्याः सतां दृष्टिव्यस-
नगताः ॥ तद्यथानुश्रूयते । बोधिसत्त्वः किलायं भगवान्ध्यानाभ्या-
5 सोपचितस्य कुशलस्य कर्मणो विपाकप्रभावाद्ब्रह्मलोके जन्म प्रति-
लेभे । तस्य तन्महदपि ध्यानविशेषाधिगतं ब्राह्मं सुखं पूर्वजन्मसु
कारुण्यपरिचयान्नैव परहितकरणव्यापारनिरुत्सुकं मनश्चकार ।

विषयमुखेनापि परां प्रमादवक्तव्यतां व्रजति लोकः ।

ध्यानसुखैरपि तु सतां न तिरस्क्रियते परहितेच्छा ॥ १ ॥

10 अथ कदाचित्स महात्मा करुणाश्रयभूतं विविधदुःखव्यसनश-
तोपसृष्टमुत्क्रिष्टव्यापादविहिंसाकामधातुं कामधातुं व्यवलोकयन्द-
दर्शं विदेहराजमङ्गदिचं नाम कुमिचसंपर्कदोषादसन्मनस्कारपरि-
चयाच्च मिथ्यादृष्टिगहने परिभ्रमन्तं नास्ति परलोकः कुतः शुभा-
शुभानां कर्मणां विपाक इत्येवं स निश्चयमुपेत्य प्रशान्तधर्मक्रि-
15 यौत्सुक्यः प्रदानशीलादिसुकृतप्रतिपत्तिविमुखः संरूढपरिभवबुद्धि-
धार्मिकेष्वश्रद्धारूक्षमतिर्धर्मशास्त्रेषु परिहासचित्तः परलोककथासु
शिथिलविनयोपचारगौरवबहुमानः श्रमणब्राह्मणेषु कामसुखपरा-
यणो बभूव ।

शुभाशुभं कर्म सुखासुखोदयं ध्रुवं परचेति विरूढनिश्चयः ।

20 अपास्य पापं यतते शुभाश्रयो यथेष्टमश्रद्धतया तु गम्यते ॥ २ ॥

अथ स महात्मा देवर्षिस्तस्य राजस्तेन दृष्टिव्यसनोपनिपातेना-
पायिकेन लोकानर्थाकरभूतेन समावर्जितानुकम्पस्तस्य राज्ञो विष-
यसुखाकलितमतेः श्रीमति प्रविविक्ते विमानदेशे ऽवतिष्ठमानस्या-

भिज्वलन्ब्रह्मलोकात्पुरस्तात्समवततार ॥ अथ स राजा तमग्निस्कन्ध-
मिव ज्वलन्तं विद्युत्समूहमिव चावभासमानं दिनकरकिरणसंघात-
मिव च परया दीप्या विरोचमानमभिवीक्ष्य तत्तेजसाभिभूतमतिः
ससंभ्रमः प्राञ्जलिरेनं प्रत्युत्थाय सबहुमानमुदीक्षमाण इत्युवाच ।

5 करोति ते भूरिव संपरियहं नभो ऽपि पद्मोपमपाद पादयोः ।
विभासि सौरीमिव चोद्धहग्रभां विलोचनानन्दनरूप को भवान् ॥
बोधिसत्त्व उवाच ।

जित्वा दृप्तौ शात्रवमुख्याविव संख्ये

रागद्वेषौ चित्तसमादानबलेन ।

10 ब्राह्मं लोकं ये ऽभिगता भूमिप तेषां

देवर्षीणामन्यतमं मां त्वमवेहि ॥ ४ ॥

इत्युक्ते स राजा स्वागतादिप्रियवचनपुरःसरं पादार्थसत्कारमस्यै
समुपहत्य सविस्मयमेनमभिवीक्षमाण उवाच । आश्चर्यरूपः खलु
ते महर्षे च्छृद्धिप्रभावः ।

15 प्रासादभित्तिष्वविषज्यमानश्चङ्कम्यसे व्योम्नि यथैव भूमौ ।

शतह्रदोन्मेषसमृद्धदीपे प्रचक्ष्व तत्केन तवेयमृद्धिः ॥ ५ ॥

बोधिसत्त्व उवाच ।

ध्यानस्य शीलस्य च निर्मलस्य वरस्य चैवेन्द्रियसंवरस्य ।

सात्मीकृतस्यान्यभवेषु राजन्नेवंप्रकारा फलसिद्धिरेषा ॥ ६ ॥

20 राजोवाच । किं सत्यमेवेदमस्ति परलोक इति ॥ ब्रह्मोवाच ।
आमस्ति महाराज परलोकः ॥ राजोवाच । कथं पुनरिदं मार्षे शक्य-
मस्माभिरपि श्रद्धातुं स्यात् ॥ बोधिसत्त्व उवाच । स्थूलमेतन्महाराज
प्रत्यक्षादिप्रमाणयुक्तियाह्यमाप्तजननिदर्शितक्रमं परीक्षाक्रमगम्यं च ।
पश्यतु भवान् ।

- चन्द्रार्कनक्षत्रविभूषणा द्यौस्तिर्यग्विकल्पाश्च बहुप्रकाराः ।
 प्रत्यक्षरूपः परलोक एष मा ते ऽत्र संदेहजडा मतिभूत् ॥ ७ ॥
 जातिस्मराः सन्ति च तत्र तत्र ध्यानाभियोगात्सृतिपाटवाच्च ।
 अतो ऽपि लोकः परतो ऽनुमेयः साक्ष्यं च नन्वत्र कृतं मयैव ॥ ८ ॥
 5 यद्बुद्धिपूर्वैव च बुद्धिसिद्धिलोकः परो ऽस्तीति ततो ऽप्यवेहि ।
 आद्या हि या गर्भगतस्य बुद्धिः सानन्तरं पूर्वकजन्मबुद्धेः ॥ ९ ॥
 ज्ञेयावबोधं च वदन्ति बुद्धिं जन्मादिबुद्धेर्विषयो ऽस्ति तस्मात् ।
 न चैहिको ऽसौ नयनाद्यभावात्सिद्धौ यदीयस्तु परः स लोकः ॥ १० ॥
 पित्र्यं स्वभावं व्यतिरिच्य दृष्टः शीलादिभेदश्च यतः प्रजानाम् ।
 10 नाकस्मिकस्यास्ति च यत्प्रसिद्धिर्जात्यन्तराभ्यासमयः स तस्मात् ॥
 पटुत्वहीने ऽपि मतिप्रभावे जडप्रकारेष्वपि चेन्द्रियेषु ।
 विनोपदेशात्प्रतिपद्यते यत्प्रसुप्रमात्रः स्तनपानयत्नम् ॥ १२ ॥
 आहारयोग्यासु कृतश्रमत्वं तद्दर्शयत्यस्य भवान्तरेषु ।
 अभ्याससिद्धिर्हि पटूकरोति शिक्षागुणं कर्मसु तेषु तेषु ॥ १३ ॥
 15 तत्र चेतपरलोकसंप्रत्ययापरिचयात्स्यादियमाशङ्का भवतः ।
 यत्संकुचन्ति विकसन्ति च पङ्कजानि
 कामं तदन्यभवचेष्टितसिद्धिरेषा ।
 नो चेत्तदिष्टमथ किं स्तनपानयत्नं
 जात्यन्तरीयकपरिश्रमजं करोषि ॥ १४ ॥
 20 सा चाशङ्का नानुविधेया नियमानियमदर्शनात्प्रयत्नानुपपत्त्युप-
 पत्तिभ्यां च ।
 दृष्टो हि कालनियमः कमलप्रबोधे
 संमीलने च न पुनः स्तनपानयत्ने ।
 यत्नश्च नास्ति कमले स्तनपे तु दृष्टः
 25 सूर्यप्रभाव इति पद्मविकासहेतुः ॥ १५ ॥

तदेवं महाराज सम्यगुपपरीक्षमाणेन शक्यमेतच्छ्रद्धातुमस्ति पर-
लोक इति ॥ अथ स राजा मिथ्यादृष्टिपरिग्रहाभिनिविष्टबुद्धित्वादु-
पचितपापत्वाच्च तां परलोककथां श्रुत्वासुखायमान उवाच । भो
महर्षे ।

5 लोकः परो यदि न बालविभीषिकैषा
याह्यं मयैतदिति वा यदि मन्यसे त्वम् ।
तेनेह नः प्रदिश निष्कशतानि पञ्च
तत्रे सहस्रमहमन्यभवे प्रदास्ये ॥ १६ ॥

अथ बोधिसत्त्वस्तदस्य प्रागल्भ्यपरिचयनिर्विशङ्कं मिथ्यादृष्टि-
10 विषोद्गारभूतमसमुदाचारवचनं युक्तेनैव क्रमेण प्रत्युवाच ।
इहापि तावद्धनसंपदर्थिनः प्रयुञ्जते नैव धनं दुरात्मनि ।
न घस्सरे नानिपुणे न चालसे गतं हि यत्तत्र तदन्तमेति तत् ॥ १७ ॥
यमेव पश्यन्ति तु सव्यपत्रपं शमाभिजातं व्यवहारनैपुणम् ।
ऋणं प्रयच्छन्ति रहो ऽपि तद्धिधे तदर्पणं ह्यभ्युदयावहं धनम् ॥ १८ ॥
15 क्रमश्च तावद्धिध एव गम्यतामृणप्रयोगे नृप पारलौकिके ।
त्वयि त्वसहर्शनदुष्टचेष्टिते धनप्रयोगस्य गतिर्न विद्यते ॥ १९ ॥
कुदृष्टिदोषप्रभवैर्हि दारुणैर्निपातितं त्वां नरके स्वकर्मभिः ।
विचेतसं निष्कसहस्रकारणादुजातुरं कः प्रतिचोदयेत्ततः ॥ २० ॥
न तत्र चन्द्रार्कैरैर्दिगङ्गना विभान्ति संक्षिप्ततमोऽवगुणहनाः ।
20 न चैव तारागणभूषणं नभः सरः प्रबुद्धैः कुमुदैरिवेक्ष्यते ॥ २१ ॥
परत्र यस्मिन्निवसन्ति नास्तिका घनं तमस्तत्र हिमश्च मारुतः ।
करोति यो ऽस्थीन्यपि दारयन्नुजं तमात्मवान्कः प्रविशेद्धनेप्सया ॥
घनान्धकारे पटुधूमदुर्दिने भ्रमन्ति केचिन्नरकोदरे चिरम् ।
स्ववध्रचीरप्रविकर्षणातुराः परस्परप्रखलनार्तनादिनः ॥ २३ ॥

विशीर्यमाणैश्चरणैर्मुहुर्मुहुर्ज्वलत्कुकूले नरके तथापरे ।

दिशः प्रधावन्ति तदुन्मुमुक्षया न चान्तमायान्यश्रुभस्य नायुषः ॥

आतक्ष्य तक्ष्णाण इवापरेषां गात्राणि रौद्रा विनियम्य याम्याः ।

निस्तक्ष्णुवन्त्येव शितायशक्ताः सार्द्रेषु दारुष्विव लब्धहर्षाः ॥ २५ ॥

5 समुत्कृत्तसर्वत्वचो वेदनार्ता विमांसीकृताः केचिदप्यस्थिशेषाः ।

न चायान्ति नाशं धृता दुष्कृतैः स्वैस्तथा चापरे खण्डशच्छिद्यमानाः ॥

ज्वलितपृथुखलीनपूर्णवक्त्राः स्थिरदहनासु महीष्वयोमयीषु ।

ज्वलनकपिलयोक्तोच्चवश्याश्चिरमपरे ज्वलतो रथान्वहन्ति ॥ २७ ॥

संघातपर्वतसमागमपिष्टदेहाः

10

केचित्तदाक्रमणचूर्णितमूर्तयो ऽपि ।

दुःखे महत्यविकले ऽपि च नो म्रियन्ते

यावत्परिह्वयमुपैति न कर्म पापम् ॥ २८ ॥

द्रोणीषु केचिज्ज्वलनोज्ज्वलासु लौहैर्महद्भिर्मुसलैर्ज्वलद्भिः ।

समानि पञ्चापि समाशतानि संचूर्ण्यमाना विसृजन्ति नासून् ॥ २९ ॥

15

तीक्ष्णायसज्वलितकाटककर्कशेषु

तप्रेषु विद्रुमनिभेष्वपरे द्रुमेषु ।

पाट्यन्त ऊर्ध्वमध एव च कृष्यमाणाः

क्रूरै रवैरपुरुषैः पुरुषैर्यमस्य ॥ ३० ॥

ज्वलितेषु तप्ततपनीयनिभेष्वङ्गारराशिषु महत्स्वपरे ।

20 उपभुञ्जते स्वचरितस्य फलं विस्पन्दितारसितमाचबलाः ॥ ३१ ॥

केचिन्नीक्ष्यैः शङ्कुशतैराततजिह्वा

ज्वालामालादीप्ततरायां वसुधायाम् ।

रारट्यन्ते तीव्ररुजाविष्टशरीराः

प्रत्याय्यन्ते ते च तदानीं परलोकम् ॥ ३२ ॥

आवेष्ट्यन्ते लोहपट्टैर्ज्वलद्भिर्निष्काथ्यन्ते लोहकुम्भीष्वथान्ये ।
 केचित्तीक्ष्णैः शस्त्रवधैः क्षताङ्गा निस्त्वङ्ग्रांसा व्याडसंघैः क्रियन्ते ।
 केचित्क्लान्ता वह्निसंस्पर्शतीक्ष्णं क्षारं तोयं वैतरण्यां विशन्ति ।
 संशीर्यन्ते यत्र मांसानि तेषां नो तु प्राणा दुष्कृतैर्धार्यमाणाः ॥ ३८

5 अशुचिकुण्ठपमभ्युपेयिवांसो हृदमिव दाहपरिश्रमार्तचित्ताः ।
 अतुलमनुभवन्ति तत्र दुःखं क्रिमिशतजर्जरितास्थिभिः शरीरैः ॥ ३९
 ज्वलनपरिगता ज्वलच्छरीराश्चिरमपरे ऽनुभवन्ति दाहदुःखम् ।
 ज्वलनपरिगतायसप्रकाशाः स्वकृतधृता न च भस्मसाद्भवन्ति ॥ ३९

पाठ्यन्ते क्रकचैर्ज्वलद्भिपरि केचिन्निशितैः क्षुरैः

10 केचिन्मुद्गरवेगपिष्टशिरसः कूजन्ति शोकातुराः ।

पच्यन्ते पृथुशूलभिन्नवपुषः केचिद्विधूमे ऽनले

पाय्यन्ते ज्वलिताग्निवर्णमपरे लौहं रसन्तो रसम् ॥ ३९ ॥

अपरे श्वभिर्भृशबलैः शबलैरभिपत्य तीक्ष्णदशनैर्दशनैः ।

परिलुप्तमांसतनवस्तनवः प्रपतन्ति दीनविरुता विरुताः ॥ ३८ ॥

15 एवंप्रकारमसुखं निरयेषु घोरं

प्राप्नो भविष्यसि स्वकृतप्रणुन्नः ।

शोकातुरं श्रमविषादपरीतचित्तं

याचेदृणं क इव नाम तदा भवन्तम् ॥ ३९ ॥

लौहीषु दुर्जनकलेवरसंकुलासु

20 कुम्भीष्वभिज्वलितवह्निदुरासदासु ।

प्रक्काथवेगवशगं विवशं भ्रमन्तं

याचेदृणं क इव नाम तदा भवन्तम् ॥ ४० ॥

यच्चायसज्वलितकीलनिबद्धदेहं

निर्धूमवह्निकपिले वसुधातले वा ।

निर्दह्यमानवपुषं करुणं रुदन्तं

याचेदृणं क इव नाम तदा भवन्तम् ॥ ४१ ॥

प्राप्तं पराभवं तं दुःखानि महान्ति कस्तदानुभवन्तम् ।

याचेदृणं भवन्तं प्रतिवचनमपि प्रदातुमप्रभवन्तम् ॥ ४२ ॥

5 विशस्यमानं हिममारुतेन वा निकूजितथ्ये ऽपि विपन्नविक्रमम् ।
विदार्यमाणं भृशमार्तिनादिनं परत्र कस्त्वाहति याचितुं धनम् ॥ ४३ ॥
विहिंस्यमानं पुरुषैर्यमस्य वा विचेष्टमानं ज्वलिते ऽथवानले ।
श्ववायसैर्याहतमांसशोणितं परत्र कस्त्वा धनयाञ्जया नुदेत् ॥ ४४ ॥
वधविकर्तनताडनपाटनैर्दहनतक्षणपेषणभेदनैः ।

10 विशसनैर्विविधैश्च सदातुरः कथमृणं प्रतिदास्यसि मे तदा ॥ ४५ ॥
अथ स राजा तां निरयकथामतिभीषणां समुपश्रुत्य जातसंवेगस्त्य-
क्तमिथ्यादृष्ट्यनुरागो लब्धसंप्रत्ययः परलोके तमृषिवरं प्रणम्योवाच ।
निशम्य तावन्नरकेषु यातनां भयादिदं विद्रवतीव मे मनः ।
कथं भविष्यामि न तां समेयिवान्वितर्कवह्निर्दहतीव मां पुनः ॥ ४६ ॥

15 मया ह्यसद्दर्शननष्टचेतसा कुवर्त्मना यातमदीर्घदर्शिना ।
तदत्र मे साधुगतिर्गतिर्भवान्परायणं त्वं शरणं च मे मुने ॥ ४७ ॥
यथैव मे दृष्टितमस्त्वयोद्धृतं दिवाकरेणैव समुद्यता तमः ।
तथैव मार्गं त्वमृषे प्रचक्ष्व मे भजेय येनाहमितो न दुर्गतिम् ॥ ४८ ॥

अथैनं बोधिसत्त्वः संविद्यमानसमजूभूतदृष्टिं धर्मप्रतिपत्तिपात्र-
20 भूतमवेक्ष्य पितेव पुत्रमाचार्य इव च शिष्यमनुकम्पमान इति सम-
नुशशास ।

सुशिष्यवृत्त्या श्रमणद्विजेषु पूर्वं गुणप्रेम यथा विचक्रुः ।

नृपाः स्ववृत्त्या च दयां प्रजासु कीर्तिक्षमः स त्रिदिवस्य पन्थाः ॥

अधर्ममस्माद्भृशदुर्जयं जयन्कदर्यभावं च दुरुत्तरं तरन् ।

25 उपैहि रत्नातिशयोज्ज्वलं ज्वलन्दिवस्पतेः काञ्चनगोपुरं पुरम् ॥ ५० ॥

मनस्यसदृशं संस्तुते ऽस्तु ते रुचिस्थिरं सज्जनसंमतं मतम् ।

जहीहि तं बालिशरञ्जनैर्जनैः प्रवेदितो ऽधर्मविनिश्चयश्च यः ॥ ५१ ॥

त्वया हि सदृशं साधुना ऽधुना नरेन्द्र वृत्तेन यियासता सता ।

यदैव चित्ते गुणरूक्षता क्षता तदैव ते मार्गकृतास्पदं पदम् ॥ ५२ ॥

5 कुरुष्व तस्माद्गुणसाधनं धनं शिवां च लोके स्वहितोदयां दयाम् ।

स्थिरं च शीलेन्द्रियसंवरं वरं परत्र हि स्यादशिवं न तेन ते ॥ ५३ ॥

स्वपुण्यलक्ष्म्या नृप दीप्रयाप्रया सुकृत्सु शुक्लत्वमनोज्ञयाज्ञया ।

चरात्मनो ऽर्थप्रतिसंहितं हितं जगद्वथां कीर्तिमनोहरं हरन् ॥ ५४ ॥

त्वमत्र सन्माननसारथी रथी स्व एव देहो गुणसूरथो रथः ।

10 अरूक्षताक्षो दमदानचक्रवान्समन्वितः पुण्यमनीषयेषया ॥ ५५ ॥

यतेन्द्रियाश्चः स्मृतिरश्मिसंपदा मतिप्रतोदः श्रुतिविस्तरायुधः ।

ह्युपस्करः संनतिचारुकूबरः क्षमायुगो दाक्षगतिर्धृतिस्थिरः ॥ ५६ ॥

असङ्गचः संयमनादकूजनो मनोज्ञवाङ्मन्द्रगभीरनिस्वनः ।

अमुक्तसंधिर्नियमाविखण्डनादसत्क्रियाजिह्मविवर्जनार्जवः ॥ ५७ ॥

15 अनेन यानेन यशःपताकिना दयानुयाचेण शमोच्चकेतुना ।

चरन्परात्मार्थममोहभास्वता न जातु राजन्निरयं गमिथसि ॥ ५८ ॥

इति स महात्मा तस्य राज्ञस्तदसदृशं नान्धकारं भास्वरैर्वचनकिर-

णैर्यवधूय प्रकाश्य चास्मै सुगतिमार्गं तच्चैवान्तर्दधे ॥ अथ स राजा

समुपलब्धपरलोकवृत्तान्ततत्त्वः प्रतिलब्धसम्यग्दर्शनचेताः सामात्य-

20 पौरजानपदो दानदमसंयमपरायणो बभूव ॥

तदेवं मिथ्यादृष्टिपरमाण्यवद्वानीति विशेषेणानुकम्प्याः सतां

दृष्टिव्यसनगताः ॥ एवं सङ्घर्षश्रवणं परिपूर्णां श्रद्धां परिपूरयतीत्ये-

वमप्युपनेयम् । एवं परतो धर्मश्रवणं सम्यग्दृष्ट्युत्पादप्रत्ययो भवती-

त्येवमप्युपनेयम् ॥ एवमासादनामपि सन्तस्तद्धितोपदेशेन प्रतिनु-

दन्ति क्षमापरिचयान्न पारुष्येणेति सत्रशंसायां क्षमावर्णे ऽपि वा-
च्यम् ॥ संवेगादेवमाशु श्रेयोऽभिमुखता भवतीति संवेगकथाया-
मपि वाच्यमिति ॥

॥ इति ब्रह्मजातकमेकोनत्रिंशत्तमम् ॥

परहितोदके दुःखमपि साधवो लाभमिव बहुमन्यन्ते ॥ तद्यथा-
5 नुश्रूयते । बोधिसत्त्वः किलान्यतमस्मिन्नागवने पुष्पफलपल्लवाल-
क्षितशिखरैरलंकृत इव तत्र तरुवरतरुणैर्विविधवीरुत्तरुत्तृणपिहित-
भूमिभागे वनरामणीयकनिबद्धहृदयैरनुत्करिण्डतमध्यास्यमान इव प-
वंतस्थलैराश्रयभूते वनचराणां गम्भीरविपुलसलिलाशयसनाथे म-
हता निर्वृक्षक्षुपसलिलेन कान्तारेण समन्ततस्त्रिरस्कृतजनान्ते महा-
10 काय एकचरो हस्ती बभूव ।

स तत्र तरुपर्णेन बिसेन सलिलेन च ।

अभिरेमे तपस्वीव संतोषेण शमेन च ॥ १ ॥

अथ कदाचित्स महासत्त्वस्तस्य वनस्य पर्यन्ते विचरन्त्यतस्तत्कान्-
न्तारं ततो जनशब्दमुपश्रुत्वा । तस्य चिन्ता प्रादुरभूत् । किं नु ख-
15 ल्विदम् । न तावदेन प्रदेशेन कश्चिद्देशान्तरगामी मार्गो ऽस्ति ।
एवं महत्कान्तारं च व्यतीत्य मृगयापि न युज्यते प्रागेव महासमा-
रम्भपरिखेदमस्मत्सयूथ्यग्रहरणम् ।

व्यक्तं त्वेते परिभ्रष्टा मार्गाद्वा मूढदैशिकाः ।

निर्वासिता वा क्रुद्धेन राज्ञा स्वेनानयेन वा ॥ २ ॥

20 तथा ह्ययमनोजस्को नष्टहर्षोद्धवद्रवः ।

केवलार्तिबलः शब्दः श्रूयते रुदतामिव ॥ ३ ॥

तज्ज्ञास्यामि तावदेनमिति स महासत्त्वः करुणया समाकृथ-
माणो यतः स जननिर्घोषो बभूव ततः प्रससार । विस्पष्टतरविलापं

च विषाददैत्यविरसं तमाक्रन्दितशब्दमुपशृण्वन्कारुण्यपर्युत्सुकमनाः
 स महात्मा द्रुततरं ततो ऽभ्यगच्छत् । निर्गम्य च तस्माद्द्वनगहना-
 न्निर्वृक्षक्षुपत्वात्तस्य देशस्य दूर एवावलोकयन्ददर्शं सप्तमात्राणि पु-
 रुषशतानि क्षुत्तर्षपरिश्रममन्दानि तद्वनमभिमुखानि प्रार्थयमाना-
 5 नि । ते ऽपि च पुरुषास्तं महासत्त्वं ददृशुर्जङ्गममिव हिमगिरिशि-
 खरं नीहारपुञ्जमिव शरद्वलाहकमिव पवनबलावर्जितमभिमुखमा-
 यान्तं दृष्ट्वा च विषाददैत्यपरीता हन्तेदानीं नष्टा वयमिति भयप्रस्त-
 मनसो ऽपि क्षुत्तर्षपरिश्रमविहतोत्साहा नापयानप्रयत्नपरा बभूवुः ।

ते विषादपरीतत्वात्क्षुत्तर्षश्रमविह्वलाः ।

10

नापयानसमुद्योगं भये ऽपि प्रतिपेदिरे ॥ ४ ॥

अथ बोधिसत्त्वो भीतानवेत्यैतान् मा भैष्ट मा भैष्ट । न वो भय-
 मस्ति मत्त इति समुच्छ्रितेन स्निग्धाभिताम्रपृथुपुष्करेण करेण स-
 माश्रासयन्नभिगम्य करुणायमाणः पप्रच्छ । के ऽत्रभवन्तः केन चेमां
 दशामनुप्राप्ताः स्थ ।

15

रजःसूर्योष्णसंपर्काद्विवर्णाकृतयः कृशाः ।

शोकक्लमार्ताः के यूयमिह चाभिगताः कुतः ॥ ५ ॥

अथ ते पुरुषास्तस्य तेन मानुषेणाभिव्याहारेणाभयप्रदानाभिव्य-
 ङ्गकेन चाभ्युपपत्तिसौमुख्येन प्रत्यागतहृदयाः समभिप्रणम्यैनमूचुः ।

20

कोपोत्पातानिलेनेह क्षिप्ताः क्षितिपतेर्वयम् ।

पश्यतां शोकदीनानां बन्धूनां द्विरदाधिप ॥ ६ ॥

अस्ति नो भाग्यशेषस्तु लक्ष्मीश्चाभिमुखी ध्रुवम् ।

सुहृद्वन्धुविशिष्टेन यदृष्टा भवता वयम् ॥ ७ ॥

निस्तीर्णामापदं चेमां विद्मस्त्वहर्शनोत्सवात् ।

स्वप्ने ऽपि त्वद्विधं दृष्ट्वा को हि नापदमुत्तरेत् ॥ ८ ॥

अथैनान्स द्विरदवर उवाच । अथ कियन्तो ऽत्रभवन्त इति ॥
मनुष्या ऊचुः ।

सहस्रमेतद्वसुधाधिपेन त्यक्तं नृणामत्र मनोज्ञगात्र ।

अदृष्टदुःखा बहवस्ततस्तु क्षुत्तर्षशोकाभिभवाद्दिनष्टाः ॥ ९ ॥

5 एतानि तु स्युर्द्विरदप्रधान सप्तावशेषाणि नृणां शतानि ।

निमज्जतां मृत्युमुखे तु येषां मूर्तस्त्वमाश्वास इवाभ्युपेतः ॥ १० ॥

तच्छ्रुत्वा तस्य महासत्त्वस्य कारुण्यपरिचयादश्रूणि प्रावर्तन्त
समनुशोचंश्चैनान्नियतमीदृशं किञ्चिदुवाच । कष्टं भोः ।

घृणाविमुक्ता बत निर्व्यपत्रपा नृपस्य बुद्धिः परलोकनिर्व्यथा ।

10 अहो तडिच्चञ्चलया नृपश्रिया हतेन्द्रियाणां स्वहितानवेक्षिता ॥ ११ ॥

अवैति मन्ये न स मृत्युमपतः शृणोति पापस्य न वा दुरन्तताम् ।

अहो बतानाथतमा नराधिपा विमर्शमान्द्याद्वचनक्षमा न ये ॥ १२ ॥

देहस्यैकस्य नामार्थे रोगभूतस्य नाशिनः ।

इदं सत्त्वेषु नैर्घृण्यं धिगहो बत मूढताम् ॥ १३ ॥

15 अथ तस्य द्विरदपतेस्तान्पुरुषान्करुणास्त्रिगन्धमवेक्षमाणस्य चिन्ता

प्रादुरभूत् । एवममी क्षुत्तर्षश्रमपीडिताः परिदुर्बलशरीरा निरुदकम-

प्रच्छायमनेकयोजनायामं कान्तारमपथ्यादनाः कथं व्यतियास्यन्ति ।

नागवने ऽपि च किं तदस्ति येनैषामेकाहमपि तावदपरिक्लेशेन वार्त्ता

स्यात् । शक्येयुः पुनरेते मदीयानि मांसानि पाथेयतामुपनीय दृति-

20 भिरिव च ममान्त्रैः सलिलमादाय कान्तारमेतन्निस्तरितुं नान्यथा ।

करोमि तदिदं देहं बद्गुरोगशतालयम् ।

एषां दुःखपरीतानामापदुत्तरणप्रवम् ॥ १४ ॥

स्वर्गमोक्षसुखप्राप्तिसमर्थं जन्म मानुषम् ।

दुर्लभं च तदेतेषां मैवं विलयमागमत् ॥ १५ ॥

स्वगोचरस्थस्य ममाभ्युपेता धर्मेण चेमे ऽतिथयो भवन्ति ।

आपद्रता बन्धुविवर्जिताश्च मया विशेषेण यतो ऽनुकम्पाः ॥ १६ ॥

चिरस्य तावद्बहुरोगभाजनं सदातुरत्वाद्द्विविधश्चमाश्रयः ।

शरीरसंज्ञो ऽयमनर्थविस्तरः परार्थकृत्ये विनियोगमेथति ॥ १७ ॥

5 अथैनमन्ये क्षुत्तर्षश्चमघर्मदुःखातुरशरीराः कृताञ्जलयः साश्रुनय-
नाः समभिप्रणम्यार्ततया हस्तसंज्ञाभिः पनीयमयाचन्त ।

त्वं नो बन्धुरबन्धूनां त्वं गतिः शरणं च नः ।

यथा वेत्सि महाभाग तथा नस्त्रातुमर्हसि ॥ १८ ॥

इत्येनमन्ये सकरुणमूचुः । अपरे त्वेनं धीरतरमनसः सलिलप्रदेशं

10 कान्तारदुर्गोत्तारणाय च मार्गं पप्रच्छुः ।

जलाशयः शीतजला सरिद्धा यद्यत्र वा नैर्भ्रमस्ति तोयम् ।

छायादुमः शाङ्गलमण्डलं वा तन्नो द्विपानामधिप प्रचक्ष्व ॥ १९ ॥

कान्तारं शक्यमेतच्च निस्तर्तुं मन्यसे यतः ।

अनुकम्पां पुरस्कृत्य तां दिशं साधु निर्दिश ॥ २० ॥

15 संबहुलानि हि दिनान्यत्र नः कान्तारे परिभ्रमताम् । तदर्हसि नः

स्वामिन्निस्तारयितुमिति ॥ अथ स महात्मा तैः करुणैः प्रयाचितै-

स्तेषां भृशतरमाक्लेदितहृदयो यतस्तत्कान्तारं शक्यं निस्तर्तुं बभूव तत

एषां पर्वतस्थलं संदर्शयन्नभ्युच्छ्रितेन भुजगवरभोगपीवरेण कोरणो-

वाच । अस्य पर्वतस्थलस्याधस्तात्पद्मोत्पलालंकृतविमलसलिल-

20 मस्ति महत्सरः । तदनेन मार्गेण गच्छत । तत्र च व्यपनीतघर्मतर्ष-

ङ्गमास्तस्यैव नातिदूरे ऽस्मात्पर्वतस्थलात्पतितस्य हस्तिनः शरीरं द्र-

क्ष्यथ । तस्य मांसानि पाथेयतामानीय हतिभिरिव तस्यान्वैः सलि-

लमुपगृह्णानयैव दिशा यातव्यम् । एवमल्पकृच्छ्रेण कान्तारमिदं

व्यतियास्यथ । इति स महात्मा तान्पुरुषान्समाश्रासनपूर्वकं ततः प्र-

25 स्थाप्य ततो द्रुततरमन्येन मार्गेण तद्गिरिशिखरमारुह्य तस्य जनका-

यस्य निस्तारणापेक्षया स्वशरीरं ततो मुमुक्षुर्नियतमिति प्रणिधि-
मुपबृंहयामास ।

नायं प्रयत्नः सुगतिं ममाप्तुं नैकातपत्रां मनुजेन्द्रलक्ष्मीम् ।

सुखप्रकर्षैकरसां न च द्यां ब्राह्मीं श्रियं नैव न मोक्षसौख्यम् ॥ २१ ॥

5 यत्त्वस्ति पुण्यं मम किञ्चिदेवं कान्तारममं जनमुज्जिहीर्षोः ।

संसारकान्तारगतस्य तेन लोकस्य निस्तारयिता भवेयम् ॥ २२ ॥

इति विनिश्चित्य स महात्मा प्रमोदादगणितप्रपातनिष्येषमर-
णदुःखं स्वशरीरं तस्मान्निरिताद्यथोद्देशं मुमोच ।

रेजे ततः स निपतञ्छरदीव मेघः

10 पर्यस्तबिम्ब इव चास्तगिरेः शशाङ्कः ।

तार्क्ष्यस्य पक्षपवनोयजवापविद्धं

शृङ्गं गिरेरिव च तस्य हिमोत्तरीयम् ॥ २३ ॥

आकम्पयन्नथ धरां धरणीधरांश्च

मारस्य च प्रभुमदाध्युषितं च चेतः ।

15 निर्घातपिण्डितरवं निपपात भूमा-

वावर्जयन्वनलता वनदेवताश्च ॥ २४ ॥

असंशयं तद्वनसंश्रयास्तदा मनस्सु विस्फारितविस्मयाः सुराः ।

विचिक्षिपुर्व्योद्धि मुदोत्तनूरुहाः समुच्छ्रितैकाङ्गुलिपल्लवान्भुजान् ॥

सुगन्धिभिश्चन्दनचूर्णैरञ्जितैः प्रसक्तमन्ये कुसुमैरवाकिरन् ।

20 अतान्तवैः काञ्चनभक्तिराजितैस्तमुत्तरीयैरपरे विभूषणैः ॥ २६ ॥

स्तवैः प्रसादयथितैस्तथापरे समुद्धतैश्चाञ्जलिपद्मकुड्मलैः ।

शिरोभिरावर्जितचारुमौलिभिर्नमस्क्रियाभिश्च तमभ्यपूजयन् ॥ २७ ॥

सुगन्धिना पुष्परजोविकर्षणात्तरंगमालारचनेन वायुना ।

तमव्यजन्केचिदथाक्षरे ऽपरे वितानमस्योपदधुर्धनैर्धनैः ॥ २८ ॥

तमर्चितुं भक्तिवशेन केचन व्यरासयन्द्वां सुरदुन्दुभिस्वनैः ।

अकालजैः पुष्पफलैः सपल्लवैर्व्यभूषयंस्तत्र तरुनथापरे ॥ २९ ॥

दिशः शरत्कान्तिमयीं दधुः श्रियं रवेः कराः प्रांशुतरा इवाभवन् ।

मुदाभिगन्तुं तमिवास चार्णवः कुतूहलोत्कम्पितवीचिविभ्रमः ॥ ३० ॥

5 अथ ते पुरुषाः क्रमेण तत्सरः समुपेत्य तस्मिन्विनीतघर्मतर्षक्क-
मा यथाकथितं तेन महात्मना तदविदूरे हस्तिशरीरं नचिरस्मृतं द-
दृशुः । तेषां बुद्धिर्भवत् । अहो यथायं सदृशस्तस्य द्विरदपतेहेस्ती ।
भ्राता नु तस्यैष महाद्विपस्य स्याद्धान्ववो वान्यतमः सुतो वा ।

तस्यैव खल्वस्य सिताद्रिशोभं संचूर्णितस्यापि विभाति रूपम् ॥ ३१ ॥

10 कुमुदश्रीरिवैकस्था ज्योत्स्ना पुञ्जीकृतेव च ।

छायेव खलु तस्येयमादर्शतलसंश्रिता ॥ ३२ ॥

अथ तत्रैकेषां निपुणतरमनुपश्यतां बुद्धिर्भवत् । यथा पश्यामः

स एव खल्वयं दिग्वारणेन्द्रप्रतिस्पर्धिरूपातिशयः कुञ्जरवर आप-
न्नतानामबन्धुमुद्दामस्माकं निस्तारणापेक्षया गिरितटादस्मान्निप-

15 तित इति ।

यः स निर्घातवदभूत्कम्पयन्निव मेदिनीम् ।

व्यक्तमस्यैव पततः स चास्माभिर्ध्वनिः श्रुतः ॥ ३३ ॥

एतद्वपुः खलु तदेव मृणालगौरं

चन्द्रांशुशुक्लतनुजं तनुबिन्दुचित्रम् ।

20 कूर्मोपमाः सितनखाश्चरणास्त एते

वंशः स एव च धनुर्मधुरानतो ऽयम् ॥ ३४ ॥

तदेव चेदं मदराजिराजितं सुगन्धिवाय्वायतपीनमाननम् ।

समुन्नतं श्रीमदनर्पिताङ्कुशं शिरस्तदेतच्च बृहच्छिरोधरम् ॥ ३५ ॥

विषाणयुग्मं तदिदं मधुप्रभं सदर्पचिह्नं तदरेणुनारुणम् ।

25 आदेशयन्मार्गमिमं च येन नः स एष दीर्घाङ्गुलिपुष्करः करः ॥ ३६ ॥

आश्चर्यमत्यद्भुतरूपं बत खल्विदम् ।

अदृष्टपूर्वान्वयशीलभक्तिषु क्षतेषु भाग्यैरपरिश्रुतेष्वपि ।

मुहूर्त्त्वमस्मासु बतेदमीदृशं मुहूर्त्सु वा बन्धुषु वास्य कीदृशम् ॥ ३७ ॥

सर्वथा नमो ऽस्त्वस्मै महाभागाय ।

5 आपत्परीतान्भयशोकदीनानस्त्रिधानभ्युपपद्यमानः ।

को ऽप्येष मन्ये द्विरदावभासः सिषत्सतामुद्धहतीव वृत्तम् ॥ ३८ ॥

क्व शिक्षितो ऽसावतिभद्रतामिमामुपासितः को न्वमुना गुरुर्वने ।

न रूपशोभा रमते विना गुणैर्जनो यदित्याह तदेतदीक्ष्यते ॥ ३९ ॥

अहो स्वभावातिशयस्य संपदा विदर्शितानेन यथार्हभद्रता ।

10 हिमाद्रिशोभेन मृतो ऽपि खल्वयं कृतात्मतुष्टिर्हसतीव वर्षर्षणा ॥ ४० ॥

तत्क इदानीमस्य स्निग्धबान्धवमुहूर्त्प्रतिविशिष्टवात्सल्यस्यैवम-
भ्युपपत्तिसुमुखस्य स्वैः प्राणैरप्यस्मदर्थमुपकर्तुमभिप्रवृत्तस्यातिसा-
धुवृत्तस्य मांसमुपभोक्तुं शक्यति । युक्तं त्वस्माभिः पूजाविधिपूर्वकम-
भिसत्कारेणास्यानृण्यमुपगन्तुमिति ॥ अथ तान्बन्धुव्यसन इव शोका-

15 नुवृत्तिप्रवणहृदयान्साश्रुनयनान्गद्गदायमानकरुणानवेक्ष्य कार्यान्तर-
मवेक्षमाणा धीरतरमनस ऊचुरन्ये । न खल्वेवमस्माभिरयं द्विरदवरः
संपूजितः सत्कृतो वा स्यात् । अभिप्रायसंपादनेन त्वयमस्माभिर्युक्तः
पूजयितुमिति पश्यामः ।

अस्मन्निस्तारणापेक्षी स ह्यसंस्तुतबान्धवः ।

20 शरीरं त्यक्तवानेवमिष्टमिष्टतरातिथिः ॥ ४१ ॥

अभिप्रायमतस्त्वस्य युक्तं समनुवर्तितुम् ।

अन्यथा हि भवेद्व्यर्थो ननु तस्यायमुद्यमः ॥ ४२ ॥

स्नेहादुद्यतमातिथ्यं सर्वस्वं तेन खल्विदम् ।

अप्रतिग्रहणाद्यर्था कुर्यात्को न्वस्य सत्क्रियाम् ॥ ४३ ॥

गुरोरिव यतस्तस्य वचसः संप्रतियहात् ।

सत्क्रियां कर्तुमर्हामः क्षेममात्मन एव च ॥ ४४ ॥

निस्तीर्य चेदं व्यसनं समयैः प्रत्येकशो वा पुनरस्य पूजा ।

करिष्यते नागवरस्य सर्वे बन्धोरतीतस्य यथैव कृत्यम् ॥ ४५ ॥

5 अथ ते पुरुषाः कान्तारनिस्तारणापेक्षया तस्य द्विरदपतेरभि-
प्रायमनुस्मरन्तस्तद्वचनमप्रतिक्षिप्य तस्य महासत्त्वस्य मांसान्यादाय
दृतिभिरिव च तदन्वैः सलिलं तत्प्रदर्शितया दिशा स्वस्ति तस्मान्का-
न्ताराद्विनिर्ययुः ॥

तदेवं परहितोदकं दुःखमपि साधवो लाभमिव बहुमन्यन्ते । इति
10 साधुजनप्रशंसायां वाच्यम् ॥ तथागतवर्णे ऽपि सत्कृत्य धर्मश्रवणे च
भद्रप्रकृतिनिष्पादनवर्णे ऽपि वाच्यम् । एवं भद्रा प्रकृतिरभ्यस्ता ज-
न्मान्तरेष्वनुवर्तत इति ॥ त्यागपरिचयगुणनिदर्शने ऽपि वाच्यम् ।
एवं द्रव्यत्यागपरिचयादात्मस्नेहपरित्यागमप्यकृच्छ्रेण करोतीति ॥ य-
च्चोक्तं भगवता परिनिर्वाणसमये समुपस्थितेषु दिव्यकुसुमवादिचा-
15 दिषु न खलु पुनरानन्दैतावता तथागतः सत्कृतो भवतीति । तच्चैवं
निदर्शयितव्यम् । एवमभिप्रायसंपादनापूजा कृता भवति न गन्ध-
माल्याद्यभिहारेणेति ॥

॥ इति हस्तिजातकं त्रिंशत्तमम् ॥

श्रेयः समाधत्ते यथा तथाप्युपनतः सत्संगम इति सज्जनापाश्रयेण
श्रेयोऽर्थिना भवितव्यम् ॥ तद्यथानुश्रूयते । बोधिसत्त्वभूतः किलायं
20 भगवान्यशःप्रकाशवंशे गुणपरिग्रहप्रसङ्गात्सात्मीभूतप्रजानुरागे प्रता-
पानतद्वत्प्रसामन्ते श्रीमति कौरव्यराजकुले जन्म प्रतिलेभे । तस्य गु-
णशतकिरणमालिनः सोमप्रियदर्शनस्य सुतस्य सुतसोम इत्येवं पि-
ता नाम चक्रे । स शुक्लपद्मचन्द्रमा इव प्रतिदिनमभिवर्धमानका-

न्तिलावण्यः कालक्रमादवाप्य साङ्गेषु सोपवेदेषु च वेदेषु वैचक्षण्यं
दृष्टक्रमः सोत्तरकलानां कलानां लोक्यानां लोकप्रेमबहुमाननिकेत-
भूतः सम्यग्भ्युपपत्तिसौमुख्यादभिवर्धमानादरात्परिपालननियमाच्च
बन्धुरिव गुणानां बभूव ।

- 5 शीलश्रुतत्यागदयादमानां तेजःक्षमाधी धृतिसंनतीनाम् ।
अनुन्नतिहीमतिकान्तिकीर्तिदाक्षिण्यमेधाबलशुक्लतानाम् ॥ १ ॥
तेषां च तेषां स गुणोदयानामलंकृतानामिव यौवनेन ।
विश्रुद्धतौदार्यमनोहराणां चन्द्रः कलानामिव संश्रयो ऽभूत् ॥ २ ॥
अतश्चैनं स राजा लोकपरिपालनसामर्थ्यादक्षुद्रभद्रप्रकृतित्वाच्च

- 10 यौवराज्यविभूत्या संयोजयामास ।

विद्वत्तया त्वासुरतीव तस्य प्रियाणि धर्म्याणि सुभाषितानि ।

आनर्चं पूजातिशयैरतस्तं सुभाषितैरेनमुपागमद्यः ॥ ३ ॥

अथ कदाचित्स महात्मा कुसुममासप्रभावविरचितकिसलयल-
क्ष्मीमाधुर्याणि प्रविकसत्कुसुममनोज्ञप्रहसितानि प्रविततनवशाद्-

- 15 लकुथास्तरणसनाथधरणीतलानि कमलोत्पलदलास्तीर्णनिर्मलनी-
लसलिलानि भ्रमङ्गमरमधुकरीगणोपगीतान्यनिभृतपरभृतबर्हिगणा-
नि मृदुसुरभिश्शिरसुखपवनानि मनःप्रसादोज्जावनानि नगरोपव-
नान्यनुविचरन्नन्यतममुद्यानवनं नातिमहता बलकायेन परिवृतः
क्रीडार्थमुपनिर्जगाम ।

- 20 स तत्र पुंस्कोकिलनादिते वने मनोहरोद्यानविमानभूषिते ।

चचार पुष्पानतचित्रपादपे प्रियासहायः सुकृतीव नन्दने ॥ ४ ॥

गीतस्वनैर्मधुरतूर्यरवानुविद्धै-

नृत्यैश्च हावचतुरैर्ललिताङ्गहारैः ।

स्त्रीणां मदोपहतया च विलासलक्ष्म्या

- 25

रेमे स तत्र वनचारुतया तया च ॥ ५ ॥

तत्रस्थं चैनमन्यतमः सुभाषितारथ्यायी ब्राह्मणः समभिजगाम ।
 कृतोपचारसत्कारश्च तद्रूपशोभापहतमनास्तत्रोपविवेश ॥ इति स म-
 हासत्त्वो यौवनानुवृत्त्या पुण्यसमृद्धिप्रभावोपनतं क्रीडाविधिमनुभ-
 वंस्तदागमनादुत्पन्नबहुमान एव तस्मिन्ब्राह्मणे सुभाषितश्रवणादन-
 5 वाप्रागमनफले सहसैवोत्पतितं गीतवादित्रस्वनोपरोधि क्रीडाप्रस-
 ङ्गजनितप्रहर्षोपहन्तु प्रमदाजनभयविषादजननं कोलाहलमुपश्रुत्य
 ज्ञायतां किमेतदिति सादरमन्तःपुरावचरान्समादिदेश ॥ अथास्य
 दौवारिका भयविषाददीनवदनाः ससंभ्रमं द्रुततरमुपेत्य न्यवेदयन्त ।
 एष स देव पुरुषादः कल्माषपादः सौदासः साक्षादिवान्तको नरश-
 0 तकदनकरणपरिचयाद्राक्षसाधिककूरतरमतिरतिमानुषबलवीर्यदर्पो
 रक्षःप्रतिभयरौद्रमूर्तिर्मूर्तिमानिव जगत्संचास इत एवाभिवर्तते ।
 विद्रुतं च नस्तत्संचासयस्तथैर्यमुद्भान्तरथतुरगद्विरदव्याकुलयोधं ब-
 लम् । यतः प्रतियत्नो भवतु देवः प्राप्तकालं वा संप्रधार्यतामिति ॥
 अथ सुतसोमो जानानो ऽपि तानुवाच । भोः क एष सौदासो नाम ॥
 5 ते तं प्रोचुः । किमेतद्देवस्य न विदितं यथा सुदासो नाम राजा ब-
 भूव । स मृगयानिर्गतो ऽश्वेनापहतो वनगहनमनुप्रविष्टः सिंहा
 सार्धं योगमगमदापन्नसत्त्वा च सा सिंही संवृत्ता कालान्तरेण च
 कुमारं प्रसुषुवे ॥ स वनचरैर्गृहीतः सुदासायोपनीतः । अपुत्रो ऽह-
 मिति च कृत्वा सुदासेन संवर्धितः । पितरि च सुरपुरमुपगते स्वं
 0 राज्यं प्रतिलेभे । स मातृदोषादामिषेष्वभिसक्तः । इदमिदं रसवरं मां-
 समिति स मानुषं मांसमास्वाद्य स्वपौरानेव च हत्वा हत्वा भक्षयि-
 तुमुपचक्रमे ॥ अथ पौरास्तद्धयायोद्योगं चक्रुः । यतो ऽसौ भीतः सौ-
 दासो नररुधिरपिशितबलिभुग्भ्यो भूतेभ्य उपश्रुश्राव । अस्मात्संक-
 टान्मुक्तो ऽहं राज्ञां कुमारशतेन भूतयज्ञं करिष्यामीति ॥ सो ऽयं त-
 5 स्मात्संकटान्मुक्तः । प्रसह्य प्रसह्य चानेन राजकुमारापहरणं कृतम् ।

सो ऽयं देवमप्युपहर्तुमायातः । श्रुत्वा देवः प्रमाणमिति ॥ अथ स बोधिसत्त्वः पूर्वमेव विदितशीलदोषविभ्रमः सौदासस्य कारुण्यात्तच्चिकित्सावहितमतिराशंसमानश्चात्मनि तच्छीलविकृतप्रशमनसामर्थ्यं प्रियारख्यान इव च सौदासाभियाननिवेदने प्रीतिं प्रतिसंवेद-
5 यन्नियतमित्युवाच ।

राज्याच्च्युते ऽस्मिन्नरमांसलोभादुन्मादवक्तव्य इवास्वतन्त्रे ।

त्यक्तस्वधर्मे हतपुण्यकीर्तौ शोच्यां दशामित्यनुवर्तमाने ॥ ६ ॥

को विक्रमस्यात्र ममावकाश एवंगताद्वा भयसंभ्रमस्य ।

अयत्नसंरम्भपराक्रमेण पाप्मानमस्य प्रसभं निहन्मि ॥ ७ ॥

10 गत्वापि यो नाम मयानुकम्प्यो मद्गोचरं स स्वयमभ्युपेतः ।

युक्तं मयातिथ्यमतो ऽस्य कर्तुमेवं हि सन्तो ऽतिथिषु प्रवृत्ताः ॥ ८ ॥

तद्यथाधिकारमत्रावहिता भवन्तु भवन्त इति स तानन्तःपुरा-
वचराननुशिष्य विषादविपुलतरपारिप्लवाक्षमागद्गदविलुलितकण्ठं

मार्गावरणसोद्यममाश्वासनपूर्वकं विनिवर्त्य युवतिजनं यतस्तत्को-

15 लाहलं ततः प्रससार । दृष्ट्वैव च व्यायताबद्धमलिनवसनपरिकरं व-

ल्कलपट्टविनियतं रेणुपरुषप्रलम्बव्याकुलशिरोरुहं प्ररूढश्मश्रुजाला-

वनङ्गान्धकारवदनं रोषसंरम्भव्यावृत्तरौद्रनयनमुद्यतासिचर्माणं सौदा-

सं विद्रवदनुपतन्तं राजबलं विगतभयसाध्वसः समाजुहाव । अयम-

हमरे सुतसोमः । इत एव निवर्तस्व । किमनेन कृपणजनकदनक-

20 रणप्रसङ्गेनेति ॥ तत्समाह्वानशब्दाकलितदर्पस्तु सौदासः सिंह इव

ततो न्यवर्तत । निरावरणप्रहरणमेकाकिनं प्रकृतिसौम्यदर्शनमभि-

वीक्ष्य च बोधिसत्त्वमहमपि त्वामेव मृगयामीत्युक्त्वा निर्विशङ्कः

सहसा संरम्भद्रुततरमभिसृच्यैनं स्कन्धमारोप्य प्रदुद्राव । बोधिसत्त्वो

ऽपि चैनं संरम्भदर्पोद्धतमानसं ससंभ्रमाकुलितमतिं राजबलविद्रा-

25 वणादुपरूढप्रहर्षावलेपं साभिश्ङ्कमवेत्य नायमस्यानुशिष्टिकाल

इत्युपेक्षांचक्रे । सौदासो ऽप्यभिमतार्थप्रसिद्ध्या परमिव लाभमधि-
गम्य प्रमुदितमनाः स्वमावासदुर्गे प्रविवेश ।

हतपुरुषकलेवराकुलं रुधिरसमुक्षितरौद्रभूतलम् ।

पुरुषमिव रुषावभर्त्सयत्स्फुटदहनैरशिवैः शिवारुतैः ॥ ९ ॥

5 गृध्रध्वाङ्गाध्यासनरूक्षारूणपर्यैः कीर्णै वृक्षैर्नैकचिताधूमविवर्णैः ।

रक्षःप्रेतानर्तनबीभत्समशान्तं दूरादृष्टं चासजडैः सार्थिकनेत्रैः ॥ १० ॥

समवतार्य च तत्र बोधिसत्त्वं तद्रूपसंपदा विनिबध्यमाननयनः
प्रततं वीक्षमाणो विश्राम ॥ अथ बोधिसत्त्वस्य सुभाषितोपाय-
नाभिगतं ब्राह्मणमकृतसत्कारं तदुद्यानविनिवर्तनप्रतीक्षिणमाशव-

10 बद्धहृदयमनुस्मृत्य चिन्ता प्रादुरभूत् । कष्टं भोः ।

सुभाषितोपायनवानाशया दूरमागतः ।

स मां हतमुपश्रुत्य विप्रः किं नु करिष्यति ॥ ११ ॥

आशाविघातापिपरीतचेता वैतान्यतीव्रेण परिश्रमेण ।

विनिश्चसिष्यत्यनुशोच्य वा मां स्वभाग्यनिन्दां प्रतिपत्स्यते वा ॥ १२ ॥

15 इति विचिन्तयतस्तस्य महासत्त्वस्य तदीयदुःखाभितप्तमनसः
कारुण्यपरिचयादश्रूणि प्रावर्तन्त ॥ अथ सौदासः साश्रुनयनमभि-
वीक्ष्य बोधिसत्त्वं समभिप्रहसन्नुवाच । मा तावद्भोः ।

धीर इत्यसि विख्यातस्त्वैस्त्वैश्च बहुभिर्गुणैः ।

अथ चास्मद्वशं प्राप्य त्वमथश्रूणि मुञ्चसि ॥ १३ ॥

20 सुष्ठु खल्विदमुच्यते ।

आपत्सु विफलं धैर्यं शोके श्रुतमपार्थकम् ।

नहि तद्विद्यते भूतमाहतं यन्न कम्पते ॥ १४ ॥

इति । तत्सत्यं तावद्ब्रूहि ।

प्राणान्प्रियानथ धनं सुखसाधनं वा

5 बन्धून्चराधिपतितामथवानुशोचन् ।

पुत्रप्रियं पितरमश्रुमुखान्सुतान्वा

स्मृतेति साश्रुनयनत्वमुपागतो ऽसि ॥ १५ ॥

बोधिसत्त्व उवाच ।

न प्राणान्पितरौ न चैव तनयान्बन्धून् दारान् च

5 नैवैश्वर्यसुखानि संस्मृतवतो बाष्पोद्गमो ऽयं मम ।

आशावांस्तु सुभाषितैरभिगतः श्रुत्वा हतं मां द्विजो

नैराश्येन स दहते ध्रुवमिति स्मृत्वास्मि सास्त्रेक्षणः ॥ १६ ॥

तस्माद्विसर्जयितुमर्हसि तस्य याव-

दाशाविघातमथितं हृदयं द्विजस्य ।

10 संमाननाम्बुपरिषेकनवीकरोमि

तस्मात्सुभाषितमधूनि च संविभर्मि ॥ १७ ॥

प्राथैवमानृण्यमहं द्विजस्य गन्तास्मि भूयो ऽनृणतां तवापि ।

इहागमात्प्रीतिकृतक्षणाभ्यां निरीक्ष्यमाणो भवदीक्षणाभ्याम् ॥ १८ ॥

मा चापयातब्यनयो ऽयमस्येत्येवं विशङ्काकुलमानसो भूः ।

15 अन्यो हि मार्गो नृप मद्भिधानामन्यादृशस्त्वन्यजनाभिपन्नः ॥ १९ ॥

सौदास उवाच ।

इदं त्वया ह्यादृतमुच्यमानं श्रद्धेयतां नैव कथंचिदेति ।

को नाम मृत्योर्वेदनाद्विमुक्तः स्वस्थः स्थितस्तत्पुनरभ्युपेयात् ॥ २० ॥

दुरूत्तरं मृत्युभयं व्यतीत्य सुखे स्थितः श्रीमति वेश्मनि स्वे ।

20 किं नाम तत्कारणमस्ति येन त्वं मत्समीपं पुनरभ्युपेयाः ॥ २१ ॥

बोधिसत्त्व उवाच । कथमेवं महदपि ममागमनकारणमचभवा-

न्नावबुध्यते । ननु मया प्रतिपन्नमागमिष्यामीति । तदलं मां खल-

जनसमतयैवं परिशङ्कितुम् । सुतसोमः खल्वहम् ।

लोभेन मृत्योश्च भयेन सत्यं सत्यं यदेके तृणवत्स्यजन्ति ।

25 सतां तु सत्यं वसु जीवितं च कृच्छ्रे ऽप्यतस्तन्न परित्यजन्ति ॥ २२ ॥

न जीवितं यत्सुखमैहिकं वा सत्याद्भ्युतं रक्षति दुर्गतिभ्यः ।
 सत्यं विजह्यादिति कस्तदर्थं यच्चाकरः स्तुतियशःसुखानाम् ॥ २३ ॥
 संदृश्यमानव्यभिचारमार्गे त्वदृष्टकल्याणपराक्रमे वा ।
 अद्वेयतां नैति शुभं तथा च किं वीक्ष्य शङ्का तव मय्यपीति ॥ २४ ॥

5 त्वत्तो भयं यदि च नाम ममाभविष्य-
 त्सङ्गः सुखेषु करुणाविकलं मनो वा ।
 विस्थातरौद्रचरितं ननु वीरमानी
 त्वामुद्यतप्रहरणावरणो ऽभ्युपैष्यम् ॥ २५ ॥
 त्वत्संस्तवस्त्वयमभीप्सित एव मे स्या-
 0 त्तस्य द्विजस्य सफलश्रमतां विधाय ।
 एथाम्यहं पुनरपि स्वयमन्तिकं ते
 नास्मद्विधा हि वितथां गिरमुज्जिरन्ति ॥ २६ ॥

अथ सौदासस्तबोधिसत्त्ववचनं विकल्पितमिवामृथमाणश्चि-
 न्तामापेदे । सुष्ठु खल्वयं सत्यवादितया च धार्मिकतया च विक-
 5 त्थते । तत्पश्यामि तावदस्य सत्यानुरागं धर्मप्रियतां च । किं च ता-
 वन्ममानेन नष्टेनापि स्यात् । अस्ति हि मे स्वभुजवीर्यप्रतापाद्वशी-
 कृतं शतमात्रं क्षत्रियकुमाराणाम् । तैर्यथोपयाचितं भूतयज्ञं करि-
 ष्यामीति विचिन्त्य बोधिसत्त्वमुवाच । तेन हि गच्छ । द्रक्ष्यामस्ते
 सत्यप्रतिज्ञतां धार्मिकतां च ।

1 गत्वा कृत्वा च तस्य त्वं द्विजस्य यदभीप्सितम् ।
 शीघ्रमायाहि यावत्ते चितां सज्जीकरोम्यहम् ॥ २७ ॥

अथ बोधिसत्त्वस्तथेत्यस्मै प्रतिश्रुत्य स्वभवनमभिगतः प्रतिन-
 न्दमानः स्वेन जनेन तमाहूय ब्राह्मणं तस्माद्गाथाचतुष्टयं श्रुत्वाव ।
 तच्छ्रुत्वा सुभाषिताभिप्रसादितमनाः स महासत्त्वः संराधयन्प्रियव-
 चनसत्कारपुरःसरं साहस्रिकीं गाथां कृत्वा समभिलषितेनार्थेन तं

ब्राह्मणं प्रतिपूजयामास । अथैनं तस्य पितास्थानातिव्ययनिवार-
णोद्धतमतिः प्रस्तावक्रमागतं सानुनयमित्युवाच । तात सुभाषित-
प्रतिपूजने साधु मात्रां ज्ञातुमर्हसि । महाजनः खलु ते भर्तव्यः को-
शसंपदपेक्षिणी च राजश्रीरतश्च त्वां ब्रवीमि ।

- 5 शतेन संपूजयितुं सुभाषितं परं प्रमाणं न ततः परं क्षमम् ।
अतिप्रदातुर्हि कियच्चिरं भवेद्धनेश्वरस्यापि धनेश्वरद्युतिः ॥ २८ ॥
समर्थमर्थः परमं हि साधनं न तद्विरोधेन यतश्चरेत्प्रियम् ।
नराधिपं श्रीर्नहि कोशसंपदा विवर्जितं वेशवधूरिवेक्षते ॥ २९ ॥

बोधिसत्त्व उवाच ।

- 10 अर्घप्रमाणं यदि नाम कर्तुं शक्यं भवेद्देव सुभाषितानाम् ।
व्यक्तं न ते वाच्यपथं ब्रजेयं तन्निष्क्रयं राज्यमपि प्रयच्छन् ॥ ३० ॥
श्रुत्वैव यन्नाम मनः प्रसादं श्रेयोऽनुरागः स्थिरतां च याति ।
प्रज्ञा विवृद्धा वितमस्कतां च क्रय्यं ननु स्यादपि तत्स्वमांसैः ॥ ३१ ॥
दीपः श्रुतं मोहतमःप्रमाथी चौराद्यहार्यं परमं धनं च ।
- 15 संमोहशत्रुव्यथनाय शस्त्रं नयोपदेष्टा परमश्च मन्त्री ॥ ३२ ॥
आपन्नतस्याप्यविकारि मित्रमपीडनी शोकरुजश्चिकित्सा ।
बलं महदोषबलावमर्दि परं निधानं यशसः श्रियश्च ॥ ३३ ॥
सत्संगमे प्राभृतशीभरस्य सभासु विद्वज्जनरञ्जनस्य ।
परप्रवादद्युतिभास्करस्य स्पर्धावतां कीर्तिमदापहस्य ॥ ३४ ॥
- 20 प्रसन्ननेत्राननवर्णरागैरसंस्कृतैरप्यतिहर्षलब्धैः ।
संराधनव्यप्रकाराप्रदेशैर्विख्याप्यमानातिशयक्रमस्य ॥ ३५ ॥
विस्पष्टहेत्वर्थनिदर्शनस्य विचित्रशास्त्रागमपेशलस्य ।
माधुर्यसंस्कारमनोहरत्वादक्लिष्टमाल्यप्रकरोपमस्य ॥ ३६ ॥
विनीतदीपप्रतिभोज्ज्वलस्य प्रसह्य कीर्तिप्रतिबोधनस्य ।
- 25 वाक्सौष्टवस्यापि विशेषहेतुर्योगात्मसन्नार्थगतिः श्रुतश्रीः ॥ ३७ ॥

श्रुत्वा च वैरोधिकदोषमुक्तं त्रिवर्गमार्गं समुपाश्रयन्ते ।

श्रुतानुसारप्रतिपत्तिसारास्तरन्यकृच्छ्रेण च जन्मदुर्गम् ॥ ३८ ॥

गुणैरनेकैरिति विश्रुतानि प्राप्नान्यहं प्राभृतवच्छ्रुतानि ।

शक्तः कथं नाम न पूजयेयमाज्ञां कथं वा तव लङ्घयेयम् ॥ ३९ ॥

5 यास्यामि सौदाससमीपमस्मादर्थो न मे राज्यपरिश्रमेण ।

निवृत्तसंकेतगुणोपमर्दे लभ्यश्च यो दोषपथानुवृत्त्या ॥ ४० ॥

अथैनं पिता स्नेहात्समुत्पतितसंभ्रमः सादरमुवाच । तवैव खलु
तात हितावेक्षिणा मयैवमभिहितम् । तदलमत्र ते मन्युवशमनु-
भवितुम् । द्विषन्तस्ते सौदासवशं गमिष्यन्ति । अथापि प्रतिज्ञातं
0 त्वया तत्समीपोपगमनमतः सत्यानुरक्षी तत्संपादयितुमिच्छसि ।
तदपि ते नाहमनुज्ञास्यामि । अपातकं हि स्वप्राणपरिरक्षानिमिहं
गुरुजनार्थं चानृतमार्गो वेदविहित इति । तत्परिहारश्रमेण तव
को ऽर्थः । अर्थकामाभ्यां च विरोधिदृष्टं धर्मसंश्रयमनयमिति व्यस-
नमिति च राज्ञां प्रचक्षते नीतिकुशलाः । तदलमनेनास्मन्मनस्ता-
5 पिना स्वार्थनिरपेक्षेण ते निर्बन्धेन । अथाप्ययशस्यं मार्घं धर्मविरो-
धि चेति प्रतिज्ञाविसंवादनमनुचितत्वाच्च व्यवस्यति ते मतिः । एव-
मपीदं त्वद्विमोक्षणार्थं समुद्युक्तं सज्जमेव नो हस्त्यश्वरथपत्तिकायं
संपन्नमनुरक्तं कृतास्त्रशूरपुरुषमनेकसमरनीराजितं महन्महौघभीमं
बलम् । तदनेन परिवृतः समभिगम्यैनं वशमानयान्तकवशं वा प्रा-
0 पय । एवमथर्थप्रतिज्ञता संपादिता स्यादात्मरक्षा चेति ॥ बोधिस-
त्त्व उवाच । नोत्सहे देवान्यथा प्रतिज्ञातुमन्यथा कर्तुं शोच्येषु वा
व्यसनपङ्कनिमगेषु नरकाभिमुखेषु सुहृत्सु स्वजनपरित्यक्तष्वनाथेषु च
तद्विधेषु प्रहर्तुम् ।

अपि च ।

दुष्करं पुरुषादो ऽसावुदारं चाकरोन्मयि ।

महच्चःप्रत्ययाद्यो मां व्यसृजद्वशमागतम् ॥ ४१ ॥

लब्धं तत्कारणाच्चेदं मया तात सुभाषितम् ।

उपकारी विशेषेण सो ऽनुकम्प्यो मया यतः ॥ ४२ ॥

- 5 अलं चात्र देवस्य मदत्ययाशङ्कया । का हि तस्य शक्तिरस्ति मा-
मेवमभिगतं विहिंसितुमिति ॥ एवमनुनीय स महात्मा पितरं वि-
निवारणसोद्यमं च विनिवर्त्य प्रणयिजनमनुरक्तं च बलकायमेका-
की विगतभयदैन्यः सत्यानुरक्षी लोकहितार्थं सौदासमभिविनेष्यंस्त-
न्निकेतमभिजगाम ॥ दूरादेवावलोक्य सौदासस्तं महासत्त्वमतिवि-
10 स्मयादभिवृद्धबहुमानप्रसादश्चिराभ्यासविरूढकूरतामलिनमतिरपि
व्यक्तमिति चिन्तामापेदे । अहहहह ।

आश्चर्याणां बताश्चर्यमद्भुतानां तथाद्भुतम् ।

सत्यौदार्यं नृपस्येदमतिमानुषदैवतम् ॥ ४३ ॥

मृत्युरौद्रस्वभावं मां विनीतभयसंभ्रमः ।

- 15 इति स्वयमुपेतो ऽयं ही धैर्यं साधु सत्यता ॥ ४४ ॥

स्थाने खल्वस्य विख्यातं सत्यवादितया यशः ।

इति प्राणान्स्वराज्यं च सत्यार्थं यो ऽयमत्यजत् ॥ ४५ ॥

अथ बोधिसत्त्वः समभिगम्यैनं विस्मयबहुमानावर्जितमानस-
मुवाच ।

- 20 प्राप्नं सुभाषितधनं प्रतिपूजितो ऽर्थी

प्रीतिं मनश्च गमितं भवतः प्रभावात् ।

प्राप्तस्तदस्ययमज्ञानं यथेप्सितं मां

यज्ञाय वा मम पशुव्रतमादिश त्वम् ॥ ४६ ॥

सौदास उवाच ।

नात्येति कालो मम स्वादितुं त्वां धूमाकुला तावदियं चितापि ।
विधूमपक्वं पिशितं च दृष्टं शृणुमस्तदेतानि सुभाषितानि ॥ ४७ ॥

बोधिसत्त्व उवाच । कस्तुवार्थं इत्थंगतस्य सुभाषितश्रवणेन ।

इमामवस्थामुदरस्य हेतोः प्राप्नो ऽसि संत्यक्तघृणः प्रजासु ।

इमाश्च धर्मं प्रवदन्ति गाथाः समेत्यधर्मेण यतो न धर्मः ॥ ४८ ॥

रक्षोविकृतवृत्तस्य संत्यक्तार्थपथस्य ते ।

नास्ति सत्यं कुतो धर्मः किं श्रुतेन करिष्यसि ॥ ४९ ॥

अथ सौदासस्तामवसादनाममृथमाणः प्रत्युवाच । मा तावद्भोः ।

को ऽसौ नृपः कथय यो न समुद्यतास्त्रः

क्रीडावने वनमृगीदयितान्निहन्ति ।

तद्वन्निहन्मि मनुजान्यदि वृत्तिहेतो-

राधर्मिकः किल ततो ऽस्मि न ते मृगघ्नाः ॥ ५० ॥

बोधिसत्त्व उवाच ।

धर्मं स्थिता न खलु ते ऽपि नमन्ति येषां

भीतद्रुतेष्वपि मृगेषु शरासनानि ।

तेभ्यो ऽपि निन्द्यतम एव नराशनस्तु

जान्युच्छ्रिता हि पुरुषा न च भक्षणीयाः ॥ ५१ ॥

अथ सौदासः परिकर्कशाक्षरमप्यभिधीयमानो बोधिसत्त्वेन त-
मैचीगुणप्रभावादभिभूतरौद्रस्वभावः सुखायमान एव तद्वचनमभि-
हसन्नुवाच । भोः सुतसोम ।

मुक्तो मया नाम समेत्य गेहं समन्ततो राज्यविभूतिरम्यम् ।

गन्मत्समीपं पुनरागतस्त्वं न नीतिमार्गे कुशलो ऽसि तस्मात् ॥ ५२ ॥

बोधिसत्त्व उवाच । नैतदस्ति । अहमेव तु कुशलो नीतिमार्गे
गदेनं न प्रतिपन्नमिच्छामि ।

यं नाम प्रतिपन्नस्य धर्मदैकान्तिकी च्युतिः ।

न तु प्रसिद्धिः सौख्यस्य तत्र किं नाम कौशलम् ॥ ५३ ॥

किं च भूयः ।

ये नीतिमार्गप्रतिपत्तिधीराः प्रायेण ते प्रेत्य पतन्त्यपायान् ।

5 अपास्य जिह्वानिति नीतिमार्गान्स्तत्यानुरक्षी पुनरागतो ऽस्मि ॥ ५४ ॥

अतश्च नीतौ कुशलो ऽहमेव त्यक्त्वानृतं यो ऽभिरतो ऽस्मि सत्ये ।

न तत्सुनीतं हि वदन्ति तज्ज्ञा यच्चानुबध्नन्ति यशःसुखार्थाः ॥ ५५ ॥

सौदास उवाच ।

प्राणान्नियान्स्वजनमश्रुमुखं च हित्वा

10 राज्याश्रयाणि च सुखानि मनोहराणि ।

कामर्थसिद्धिमनुपश्यसि सत्यवाक्ये

तद्रक्षणार्थमपि मां यदुपागतो ऽसि ॥ ५६ ॥

बोधिसत्त्व उवाच । बहवः सत्यवचनाश्रया गुणातिशयाः । सं-
क्षेपस्तु श्रूयताम् ।

15 माल्यश्रियं हृद्यतयातिशेते सर्वान्नसान्स्वादुतया च सत्यम् ।

श्रमादृते पुण्यगुणप्रसिद्धा तपांसि तीर्थाभिगमश्रमांश्च ॥ ५७ ॥

कीर्तर्जगद्भ्राभिकृतक्षणाया मार्गस्त्रिलोकाक्रमणाय सत्यम् ।

द्वारं प्रवेशाय सुरालयस्य संसारदुर्गोत्तरणाय सेतुः ॥ ५८ ॥

अथ सौदासः साधु युक्तमित्यभिप्रणस्यैनं सविस्मयमभिवीक्ष-

20 माणः पुनरुवाच ।

अन्ये नरा मद्भ्रशगा भवन्ति दैन्यार्पणात्तासविलुप्तधैर्याः ।

संत्यज्यसे त्वं तु न धैर्यलक्ष्म्या मन्ये न ते मृत्युभयं नरेन्द्र ॥ ५९ ॥

बोधिसत्त्व उवाच ।

महतापि प्रयत्नेन यच्छक्यं नातिवर्तितुम् ।

25 प्रतीकारासमर्थेन भयक्लैब्येन तत्र किम् ॥ ६० ॥

इति परिगणितलोकस्थितयो ऽपि तु कापुरुषाः

पापप्रसङ्गादनुत्पन्नाः श्रुभेषु कर्मस्वकृतश्रमाश्च ।

अशङ्कमानाः परलोकदुःखं मर्त्यसंचासजडा भवन्ति ॥ ६१ ॥

तदेव कर्तुं न तु संस्मरामि भवेद्यतो मे मनसो ऽनुतापः ।

सात्मीकृतं कर्म च श्रुक्लमस्माद्धर्मस्थितः को मरणाद्विभीयात् ॥ ६२ ॥

न च स्मराम्यर्थिजनोपयानं यन्न प्रहर्षाय ममार्थिनां वा ।

इति प्रदानैः समवाप्ततुष्टिर्धर्मैः स्थितः को मरणाद्विभीयात् ॥ ६३ ॥

चिरं विचिन्त्यापि च नैव पापे मनःपदन्यासमपि स्मरामि ।

विशोधितस्वर्गपथो ऽहमेवं मृत्योः किमर्थं भयमभ्युपेयाम् ॥ ६४ ॥

विप्रेषु बन्धुषु सुहृत्सु समाश्रितेषु

दीने जने यतिषु चाश्रमभूषणेषु ।

न्यस्तं मया बहु धनं ददता यथाहं

कृत्यं च यस्य यदभूत्तदकारि तस्य ॥ ६५ ॥

श्रीमन्ति कीर्तनशतानि निवेशितानि

सत्त्वाजिराश्रमपदानि सभाः प्रपाश्च ।

मृत्योर्न मे भयमतस्तदवाप्ततुष्टे-

र्यज्ञाय तत्समुपकल्पय भुङ्क्ष्व वा माम् ॥ ६६ ॥

तदुपश्रुत्य सौदासः प्रसादाश्रुव्याप्तनयनः समुद्भिद्यमानरोमाञ्च-

पिटको विस्मृतपापस्वभावतामिस्रः सबहुमानमवेक्ष्य बोधिसत्त्व-

मुवाच । शान्तं पापम् ।

अद्याद्विषं स खलु हालहलं प्रजान-

न्नाशीविषं प्रकुपितं ज्वलदायसं वा ।

मूर्धापि तस्य शतधा हृदयं च याया-

द्यस्त्वद्विधस्य नृपपुङ्गव पापमिच्छेत् ॥ ६७ ॥

तदर्हति भवांस्तान्यपि मे सुभाषितानि वक्तुम् । अनेन हि ते व-
चनकुसुमवर्षेणाभिप्रसादितमनसः सुष्ठुतरमभिवृद्धं च तेषु मे कौतू-
हलम् । अपि च भोः ।

दृष्ट्वा मे चरितच्छायावैरूप्यं धर्मदर्पणे ।

5 अपि नामागतावेगं स्यान्मे धर्मोत्सुकं मनः ॥ ६८ ॥

अथैनं बोधिसत्त्वः पात्रीकृताशयं धर्मश्रवणप्रवणमानसमवेत्यो-
वाच । तेन हि धर्मार्थिना तदनुरूपसमुदाचारसौष्टवेन धर्मः श्रोतुं
युक्तम् । पश्य ।

नीचैस्तरासनस्थानाद्विबोध्य विनयश्रियम् ।

10 प्रीत्यर्पिताभ्यां चक्षुर्भ्यां वाङ्मन्त्रास्वादयन्निव ॥ ६९ ॥

गौरवावर्जितैकायप्रसन्नामलमानसः ।

सकृत्य धर्मं शृणुयाद्भिषग्वाक्यमिवातुरः ॥ ७० ॥

अथ सौदासः स्वेनोत्तरीयेण समास्तीर्योच्चैस्तरं शिलातलं तत्र
चाधिरोप्य बोधिसत्त्वं स्वयमनास्तरितायामुपविश्य भूमौ बोधिस-
15 त्वस्य पुरस्तादाननोद्दीक्षणव्यापृतनिरीक्षणस्तं महासत्त्वमुवाच ब्रू-
हीदानीं मार्षेति ॥ अथ बोधिसत्त्वो नवाम्भोधरनिनदमधुरेण गम्भी-
रेणापूरयन्निव तद्वनं व्यापिना स्वरेणोवाच ।

यदृच्छयाप्युपानीतं सकृत्सज्जनसंगतम् ।

भवत्यचलमत्यन्तं नाभ्यासक्रममीक्षते ॥ ७१ ॥

20 तदुपश्रुत्य सौदासः साधु साध्विति स्वशिरः प्रकम्प्याङ्गुलीविक्षेपं
बोधिसत्त्वमुवाच । ततस्ततः ॥

अथ बोधिसत्त्वो द्वितीयां गाथामुदाजहार ।

न सज्जनाहूरचरः क्वचिद्भवेद्भजेत साधून्विनयक्रमानुगः ।

स्पृशन्ययत्नेन हि तत्समीपगं विसर्पिणस्तद्गुणपुष्परेणवः ॥ ७२ ॥

25 सौदास उवाच ।

सुभाषितान्यर्चयता साधो सर्वात्मना त्वया ।

स्थाने खलु नियुक्तो ऽर्थः स्थाने नावेक्षितः श्रमः ॥ ७३ ॥

ततस्ततः ॥ बोधिसत्त्व उवाच ।

एषा नृपाणां मणिहेमभूषणा व्रजन्ति देहाश्च जराविरूपताम् ।

सतां तु धर्मं न जराभिवर्तते स्थिरानुरागा हि गुणेषु साधवः ॥ ७४ ॥

अमृतवर्षं खल्विदम् । अहो संतर्पिताः स्मः । ततस्ततः ॥ बोधि-
सत्त्व उवाच ।

नभश्च दूरे वसुधातलाच्च पारादवारं च महार्णवस्य ।

अस्ताचलेन्द्रादुदयस्ततोऽपि धर्मः सतां दूरतरे ऽसतां च ॥ ७५ ॥

अथ सौदासः प्रसादविस्मयाभ्यामावर्जितप्रेमबहुमानो बोधि-
सत्त्वमुवाच ।

चित्राभिधानातिशयोज्ज्वलार्था गाथास्त्वदेता मधुरा निश्म्य ।

आनन्दितस्तत्प्रतिपूजनार्थं वरानहं ते चतुरो ददामि ॥ ७६ ॥

तद्गृणीष्व यद्यन्मत्तो ऽभिकाङ्क्षसीति ॥ अथैनं बोधिसत्त्वः सवि-
सयबहुमान उवाच । कस्त्वं वरप्रदानस्य ।

यस्यास्ति नात्मन्यपि ते प्रभुत्वमकार्यसंरागपराजितस्य ।

स त्वं वरं दास्यसि कं परस्मै शुभप्रवृत्तेरपवृत्तभावः ॥ ७७ ॥

अहं च देहीति वरं वदेयं मनश्च दिक्ताशिथिलं तव स्यात् ।

तमन्ययं कः सघृणो ऽभ्युपेयादेतावदेवालमलं यतो नः ॥ ७८ ॥

अथ सौदासः किञ्चिद्भीडावनतवदनो बोधिसत्त्वमुवाच । अलम-
भवतो मामेवं विशङ्कितुम् ।

प्राणानपि परित्यज्य दास्यामि तानहं वरान् ।

विस्मयं तद्गृणीष्व त्वं यद्यदिच्छसि भूमिप ॥ ७९ ॥

बोधिसत्त्व उवाच । तेन हि

सत्यव्रतो भव विसर्जय सत्त्वहिंसां
 बन्दीकृतं जनमशेषमिमं विमुञ्च ।
 अद्या न चैव नरवीर मनुष्यमांस-
 मेतान्वराननवरांश्चतुरः प्रयच्छ ॥ ८० ॥

5 सौदास उवाच ।

ददामि पूर्वाभवते वरांस्त्रीनयं चतुर्थे तु वरं वृणीष्व ।
 अवैषि किं न त्वमिदं यथाहमीशो विरन्तुं न मनुष्यमांसात् ॥ ८१ ॥
 बोधिसत्त्व उवाच । हन्त तवैतत्संवृत्तं ननूक्तं मया कस्त्वं वरप्र-
 दानस्येति । अपि च भोः ।

10 सत्यव्रतत्वं च कथं स्यादहिंसकता च ते ।
 अपरित्यजतो राजन्मनुष्यपिशिताशिताम् ॥ ८२ ॥

आह । ननूक्तं भवता पूर्वं दास्याम्येतानहं वरान् ।
 प्राणानपि परित्यज्य तदिदं जायते ऽन्यथा ॥ ८३ ॥
 अहिंसकत्वं च कुतो मांसार्थं ते घ्नतो नरान् ।

15 सत्येवं कातमे दत्ता भवता स्युर्वरास्त्रयः ॥ ८४ ॥

सौदास उवाच ।

त्यक्त्वा राज्यं वने क्लेशो यस्य हेतोर्धृतो मया ।
 हतो धर्मः क्षता कीर्तिस्त्यक्ष्यामि तदहं कथम् ॥ ८५ ॥

बोधिसत्त्व उवाच । अत एव तद्भवांस्यक्तुमर्हति ।

20 धर्मादर्थात्सुखात्कीर्तेर्भ्रष्टो यस्य कृते भवान् ।
 अनर्थायतनं तादृक्कथं न त्यक्तुमर्हसि ॥ ८६ ॥
 दत्तानुशयिता चेयमनौदार्यहते जने ।

नीचता सा कथं नाम त्वामप्यभिभवेदिति ॥ ८७ ॥

तदलं ते पाप्मानमेवानुभ्रमितुम् । अवबोद्धुमर्हस्यात्मानम् । सौ-

25 दासः खल्वत्रभवान् ।

वैद्येक्षितानि कुशलैरुपकल्पितानि

याम्याण्यनूपजलजान्यथ जाङ्गलानि ।

मांसानि सन्ति कुरु तैर्हृदयस्य तुष्टिं

निन्दावहाद्विरम साधु मनुष्यमांसात् ॥ ८८ ॥

तूर्यस्वनान्सजलतीयदनादधीरा-

न्गीतस्वनं च निशि राज्यमुखं च तत्तत् ।

बन्धून्सुतान्यरिजनं च मनोऽनुकूलं

हित्वा कथं नु रमसे ऽत्र वने विविक्ते ॥ ८९ ॥

चित्तस्य नार्हसि नरेन्द्र वशेन गन्तुं

धर्मार्थयोरनुपरोधपथं भजस्व ।

एको नृपान्युधि विजित्य समस्तसैन्या-

न्मा चित्तवियहविधौ परिकातरो भूः ॥ ९० ॥

लोकः परो ऽपि मनुजाधिप नन्ववेक्ष्य-

स्तस्मात्प्रियं यदहितं च न तन्निषेधम् ।

यत्स्यात्तु कीर्त्यनुपरोधि मनोज्ञमार्गं

तद्विप्रियं सदपि भेषजवद्भजस्व ॥ ९१ ॥

अथ सौदासः प्रसादाश्रुव्याप्तनयनो गद्गदायमानकण्ठः समभि-
मृत्यैव बोधिसत्त्वं पादयोः संपरिष्वज्योवाच ।

गुणकुसुमरजोभिः पुण्यगन्धैः समन्ता-

ज्जगदिदमवकीर्णं कारणे त्वद्यशोभिः ।

इति विचरति पापे मृत्युदूतोयवृत्तौ

त्वमिव हि क्व इवान्यः सानुकम्पो मयि स्यात् ॥ ९२ ॥

शास्ता गुरुश्च मम दैवतमेव च त्वं

मूर्धा वचांस्यहममूनि तवार्चयामि ।

भोक्ष्ये न चैव सुतसोम मनुष्यमांसं

यन्मां यथा वदसि तच्च तथा करिष्ये ॥ ९३ ॥

नृपात्मजा यज्ञनिमित्तमाहता मया च ये बन्धनखेदपीडिताः ।

हतत्विषः शोकपरीतमानसास्तदेहि मुञ्चाव सहैव तानपि ॥ ९४ ॥

5 अथ बोधिसत्त्वस्तथेत्यस्मै प्रतिश्रुत्य यत्र ते नृपसुतास्तेनावरुद्धा-
स्तत्रैवाभिजगाम । दृष्ट्वैव च ते नृपसुताः सुतसोमं हन्त मुक्ता वय-
मिति परं हर्षमुपजग्मुः ।

विरेजिरे ते सुतसोमदर्शनाच्चरेन्द्रपुत्राः स्फुटहासकान्तयः ।

शरन्मुखे चन्द्रकरोपबृंहिता विजृम्भमाणाः कुमुदाकरा इव ॥ ९५ ॥

10 अथैनानभिगम्य बोधिसत्त्वः समाश्वासयन्त्रियवचनपुरःसरं च प्र-
तिसंमोद्य सौदासस्याद्रोहाय शपथं कारयित्वा बन्धनाद्धिमुच्य सार्धं
सौदासेन तैश्च नृपतिपुत्रैरनुगम्यमानः स्वं राज्यमुपेत्य यथार्हकृतसं-
स्कारांस्तान्नाजपुत्रान्सौदासं च स्वेषु स्वेषु राज्येषु प्रतिष्ठापयामास ॥

तदेवं श्रेयः समाधत्ते यथा तथाप्युपनतः सत्संगम इति श्रेयोऽर्थि-

15 ना सज्जनसमाश्रयेण भवितथम् ॥ एवमसंस्तुतसुहृत्पूर्वजन्मस्वप्युप-
कारपरत्वाद्बुद्धो भगवानिति तथागतवर्णे ऽपि वाच्यम् ॥ एवं सद्धर्म-
श्रवणं दोषापचयाय गुणसमाधानाय च भवतीति सद्धर्मश्रवणे ऽपि
वाच्यम् । श्रुतप्रशंसायामपि वाच्यम् । एवमनेकानुशंसं श्रुतमिति ॥
सत्यकथायामपि वाच्यम् । एवं सज्जनेष्टं पुण्यकीर्त्याकरं सत्यवचन-
20 मित्येवं स्वप्राणमुखैश्चर्यनिरपेक्षाः सत्यमनुरक्षन्ति सत्पुरुषा इति स-
त्यप्रशंसायामप्युपनेयं करुणावर्णे ऽपि चेति ॥

॥ इति सुतसोमजातकमेकत्रिंशत्तमम् ॥

राजलक्ष्मीरपि श्रेयोमार्गं नावृणोति संविग्रमानसानामिति सं-
वेगपरिचयः कार्यः ॥ तद्यथानुश्रूयते । बोधिसत्त्वभूतः किलायं भग-

दैवतसंमते लोकस्य जन्म प्रतिलेभे । कालानामत्ययेनाभिवृद्धः कृतसं-
स्कारकर्मा श्रुतगुणाभ्यासादचिरेणैव विद्वत्सदस्सु प्रकाशनामा बभूव ।
कीर्तिर्विद्वत्सदस्स्वेव विदुषां प्रविजृम्भते ।
रत्नज्ञेष्विव रत्नानां शूराणां समरेष्विव ॥ १ ॥

5 अथ स महात्मा प्रव्रज्याकृतपरिचयत्वात्पूर्वजन्मसु स्वभ्यस्तधर्म-
संज्ञत्वात्प्रज्ञावदातमतिवाच्च न गेहे रतिमुपलेभे । स कामान्वियह-
विवादमदवैरस्यप्राचुर्याद्राजचौरीदकदहनविप्रियदायादसाधारणत्वा-
दतृप्तिजनकत्वादनैकदोषायतनत्वाच्च सविषमिवान्नमात्मकामः परि-
त्यज्य संहतकेशश्मश्रुशोभः काषायविवर्णवासाः परित्यक्तगृहवेषवि-
10 भ्रमः प्रव्रज्याविनयनियमश्चियमशिश्चियत् । तदनुरागवशगा चास्य
पत्नी केशानवतार्याहार्याविभूषणोद्धहननिर्यापारशरीरा स्वरूपगुण-
शोभाविभूषिता काषायवस्त्रसंवीततनुरनुप्रवव्राज ॥ अथ बोधिसत्त्व-
स्तपोवनानुगमनव्यवसायमस्या विदित्वा तपोवनाध्यासनायोग्यतां
च स्त्रीसौकुमार्यस्यावोचदेनाम् । भद्रे दर्शितस्त्वयायमस्मदनुरागस्व-
15 भावस्तदलमस्मदनुगमनं प्रत्यनेन व्यवसायेन ते । यच्चैव त्वन्याः प्रव्र-
जिताः प्रतिवसन्ति तत्र भवत्यास्ताभिरेव सार्धं प्रतिरूपं वस्तुं स्यात् ।
दुरभिसंभवानि ह्यरण्यायतनानि । पश्य ।

श्मशानशून्यालयपर्वतेषु वनेषु च व्याडमृगाकुलेषु ।
निकेतहीना यतयो वसन्ति यच्चैव चास्तं रविरभ्युपैति ॥ २ ॥
20 ध्यानोद्यमादेकचराश्च नित्यं स्त्रीदर्शनादप्यपवृत्तभावाः ।
निवर्तितुं तेन मतिं कुरुष्व को ऽर्थस्तवानेन परिभ्रमेण ॥ ३ ॥
सा नियतमेनमनुगमनकृतनिश्चया बाष्पोपरुध्यमाननयना किं-
चिदीदृशं प्रत्युवाच ।

यदि मे श्रमबुद्धिः स्यात्तवानुगमनोत्सवे ।
25 किमित्येवं प्रपद्येय दुःखं तव च विप्रियम् ॥ ४ ॥

हमापूर्यमाणमूर्तियौवनकान्या निसर्गसिद्धेन च विनयानुरागेण परं
प्रेमास्पदं स्वजनस्य जनस्य च बभूव ।

असंस्तुतमसंबन्धं दूरस्थमपि सज्जनम् ।

जनो ऽन्वेति सुहृत्प्रीत्या गुणश्रीस्तत्र कारणम् ॥ ५ ॥

5 हासभूतेन नभसः शरद्विकचरश्मिना ।

संबन्धसिद्धिलोकस्य का हि चन्द्रमसा सह ॥ ६ ॥

अथ स महासत्त्वः पुण्यप्रभावसुखोपनतैर्दिव्यकल्पैरनल्पैरपि च
विषयैरुपलाल्यमानः स्नेहबहुमानसुमुखेन च पित्रा विश्वासनिर्विशङ्कं
दृश्यमानः कदाचित्स्वस्मिन्पुरवरे प्रविततरमणीयशोभां कालक्रमो-
10 पनतां कौमुदीविभूतिं दिदृशुः कृताभ्यनुज्ञः पित्रा काञ्चनमणिरज-
तभक्तिचित्रालंकारं समुच्छ्रितनानाविधरागप्रचलितोज्ज्वलपताक-
ध्वजं हैमभारडाभ्यलंकृतविनीतचतुरतुरंगं दक्षदाक्षिरायनिपुणशुचि-
विनीतधीरसारथिं चित्रोज्ज्वलवेषप्रहरणावरणानुयाचं रथवरमधि-
रुह्य मनोज्ञतूर्यस्वनपुरःसरस्तपुरवरमनुविचरंस्तद्दर्शनाक्षिप्तहृदयस्य
15 कौतूहललोलचक्षुषः स्तुतिसभाजनाञ्जलिप्रयहप्रणामाशीर्वचनप्र-
योगसव्यापारस्योत्सवरम्यतरवेषरचनस्य पौरजानपदस्य समुदयशो-
भामालोक्य लब्धप्रहर्षावकाशे ऽपि मनसि कृतसंवेगपरिचयत्वात्पूर्व-
जन्मसु स्मृतिं प्रतिलेभे ।

कृपणा बत लोकस्य चलत्त्वविरसा स्थितिः ।

20 यदियं कौमुदीलक्ष्मीः स्मर्तव्यैव भविष्यति ॥ ७ ॥

एवंविधायां च जगत्प्रवृत्तावहो यथा निर्भयता जनानाम् ।

यन्मृत्युनाधिष्ठितसर्वमार्गा निःसंभ्रमा हर्षमनुभ्रमन्ति ॥ ८ ॥

अवार्यवीर्येष्वरिषु स्थितेषु जिघांसया व्याधिजरान्तकेषु ।

अवश्यगम्ये परलोकदुर्गे हर्षावकाशे ऽत्र सचेतसः कः ॥ ९ ॥

स्वनानुकृत्येव महार्णवानां संरम्भरौद्राणि जलानि कृत्वा ।
 मेघास्तडिङ्गासुरहेममालाः संभूय भूयो विलयं व्रजन्ति ॥ १० ॥
 तटैः समं तद्विनिबद्धमूलान्दत्त्वा तरुल्लब्धजवैः पयोभिः ।
 भवन्ति भूयः सरितः क्रमेण शोकोपतापादिव दीनरूपाः ॥ ११ ॥
 हत्वापि शृङ्गाणि महीधराणां वेगेन वृन्दानि च तोयदानाम् ।
 विघूर्ण्य चोद्धृत्य च सागराग्भः प्रयाति नाशं पवनप्रभावः ॥ १२ ॥
 दीप्तोद्धताचिर्विकसत्स्फुलिङ्गः संक्षिप्य कक्षं क्षयमेति वह्निः ।
 क्रमेण शोभाश्च वनान्तराणामुद्यन्ति भूयश्च तिरोभवन्ति ॥ १३ ॥
 कः संप्रयोगो न वियोगनिष्ठः काः संपदो या न विपत्परैति ।
 जगत्प्रवृत्ताविति चञ्चलायामप्रत्यवेष्ट्यैव जनस्य हर्षः ॥ १४ ॥

इति स परिगणयन्महात्मा संवेगाद्भावृत्तप्रमोदोद्धवेन मनसा
 मणीयेष्वपि पुरवरविभूषार्थमभिप्रसारिषु लोकचित्रेष्वविषयमा-
 बुद्धिः क्रमेण स्वभवनमनुप्राप्तमेवात्मानमपश्यत्तदभिवृद्धसंवेगश्च
 वेषयसुखेष्वनास्थो धर्म एकः शरणमिति तत्प्रतिपत्तिनिश्चितमति-
 थाप्रस्तावमभिगम्य राजानं कृताञ्जलिस्तपोवनगमनायानुज्ञाम-
 ाचत ।

प्रव्रज्यासंश्रयात्कर्तुमिच्छामि हितमात्मनः ।

कृतां तत्राभ्यनुज्ञां च त्वयानुग्रहपद्धतिम् ॥ १५ ॥

तच्छ्रुत्वा प्रियतनयः स तस्य राजा

दिग्धेन द्विरद इवेषुणाभिविद्धः ।

गम्भीरो ऽप्युदधिरिवानिलावधूत-

स्तच्छोकथथितमनाः समाचकम्ये ॥ १६ ॥

निवारयिष्यन्नथ तं स राजा स्नेहात्परिष्वज्य सबाष्पकरुदः ।

उवाच कस्मात्सहसैव तात संत्यक्तुमस्मान्मतिमित्यकार्षीः ॥ १७ ॥

त्वदप्रियेणात्मविनाशहेतुः केनायमित्याकलितः कृतान्तः ।
 शोकाश्रुपर्याकुललोचनानि भवन्तु कस्य स्वजनाननानि ॥ १८ ॥
 अथापि किञ्चित्परिशङ्कितं वा मयि व्यलीकं समुपश्रुतं वा ।
 तद्ब्रूहि यावद्विरमामि तस्मात्पश्यामि न त्वात्मनि किञ्चिदीदृक् ॥ १९ ॥

5 बोधिसत्त्व उवाच ।

इत्यभिस्नेहसुमुखे व्यलीकं नाम किं त्वयि ।

विप्रियेण समर्थः स्यान्मामासादयितुं च कः ॥ २० ॥

अथ किं तर्हि नः परित्यक्तुमिच्छसीति चाभिहितः साश्रुनयनेन
 राज्ञा स महासत्त्वस्तमुवाच । मृत्युभयात् । पश्यतु देवः ।

10 यामेव रात्रिं प्रथमामुपैति गर्भे निवासं नरवीर लोकः ।

ततः प्रभृत्यस्खलितप्रयाणः स प्रत्यहं मृत्युसमीपमेति ॥ २१ ॥

नीतौ मुयुक्तो ऽपि बले स्थितो ऽपि नात्येति कश्चिन्मरणं जरां वा ।

उपद्रुतं सर्वमितीदमाभ्यां धर्मार्थमस्माद्जनमाश्रयिष्ये ॥ २२ ॥

ब्रूढान्युदीर्णनरवाजिरथद्विपानि

15 सैन्यानि दर्परभसाः क्षितिपा जयन्ति ।

जेतुं कृतान्तरिपुमेकमपि त्वशक्ता-

स्तन्मे मतिर्भवति धर्ममभिप्रपत्तुम् ॥ २३ ॥

दृष्टाश्चकुञ्जरपदातिरथैरनीकै-

र्गुप्ता विमोक्षमुपयान्ति नृपा द्विषद्भ्यः ।

20 सार्धं बलैरतिबलस्य तु मृत्युशत्रो-

र्मन्वादयो ऽपि विवशा वशमभ्युपेताः ॥ २४ ॥

संचूर्ण्य दन्तमुसलैः पुरगोपुराणि

मत्ता द्विपा युधि रथांश्च नरान्द्विपांश्च ।

नैवान्तकं प्रतिमुखाभिगतं नुदन्ति

25 वप्रान्तलब्धविजयैरपि तैर्विषाणैः ॥ २५ ॥

दृढचिब्रवर्मकवचावरणान्युधि दारयन्त्यपि विदूरचरान् ।
इषुभिस्तदस्त्रकुशला द्विषतश्चिरवैरिणं न तु कृतान्तमरिम् ॥ २६ ॥

सिंहा विकर्तनकरैर्नखैरिद्विपानां

कुम्भायमपशिखरैः प्रशमय्य तेजः ।

भिक्षैव च श्रुतमनांसि रवैः परेषां

मृत्युं समेत्य हतदर्पबलाः स्वपन्ति ॥ २७ ॥

दोषानुरूपं प्रणयन्ति दण्डं कृतापराधेषु नृपाः परेषु ।
महापराधे यदि मृत्युश्चौ न दण्डनीतिप्रवणा भवन्ति ॥ २८ ॥
नृपाश्च सामादिभिरप्युपायैः कृतापराधं वशमानयन्ति ।
रौद्रश्चिराभ्यासदृढावलेपो मृत्युः पुनर्नानुनयादिसाध्यः ॥ २९ ॥

क्रोधानलज्वलितघोरविषाग्निगर्भै-

र्दष्ट्राङ्कुरैरभिदशन्ति नरान्भुजंगाः ।

दंष्ट्रयत्नविधुरास्तु भवन्ति मृत्यौ

वध्ये ऽपि नित्यमपकारविधानदक्षे ॥ ३० ॥

दष्टस्य कोपरभसैरपि पन्नगैश्च

मन्त्रैर्विषं प्रशमयन्त्यगदैश्च वैद्याः ।

आशीविषस्त्वतिविषो ऽयमरिष्टदंष्ट्रो

मन्त्रागदादिभिरसाध्यबलः कृतान्तः ॥ ३१ ॥

पक्षानिलैर्लडितमीनकुलं व्युदस्य

मेघौघभीमरसितं जलमर्णवेभ्यः ।

सर्पान्हरन्ति विततयहणाः सुपर्णा

मृत्युं पुनः प्रमथितुं न तथोत्सहन्ते ॥ ३२ ॥

भीतद्रुतानपि जवातिशयेन जिन्वा

ससाद्य चैकभुजवज्रविलासवृत्त्या ।

व्याघ्राः पिबन्ति रुधिराणि वनमृगाणां
नैवंप्रवृत्तिपटवस्तु भवन्ति मृत्यौ ॥ ३३ ॥

दंष्ट्राकरालमपि नाम मृगः समेत्य
वैयाघ्रमाननमुपैति पुनर्विमोक्षम् ।

5 मृत्योर्मुखं तु पृथुरोगजरार्तिदंष्ट्रं
प्राप्तस्य कस्य च पुनः शिवतातिरस्ति ॥ ३४ ॥

पिबन्ति नृणां विकृतोयविग्रहा सहौजसायूंषि दृढग्रहा ग्रहाः ।
भवन्ति तु प्रस्तुतमृत्युविग्रहा विपन्नदर्पोत्कटतापरिग्रहाः ॥ ३५ ॥

10 पूजारतद्रोहकृते ऽभ्युपेतान्यहान्नियच्छन्ति च सिद्धविद्याः ।
तपोबलस्वस्त्ययनौषधैश्च मृत्युग्रहस्वप्रतिवार्य एव ॥ ३६ ॥

मायाविधिज्ञाश्च महासमाजे जनस्य चक्षूंषि विमोहयन्ति ।
को ऽपि प्रभावस्त्वयमन्तकस्य यद्भ्राम्यते तैरपि नास्य चक्षुः ॥ ३७ ॥

हत्वा विषाणि च तपोबलसिद्धमन्त्रा
व्याधीन्मृगामुपशमय्य च वैद्यवर्योः ।

15 धन्वन्तरिप्रभृतयो ऽपि गता विनाशं
धर्माय मे नमति तेन मतिर्वनान्ते ॥ ३८ ॥

आविर्भवन्ति च पुनश्च तिरोभवन्ति
गच्छन्ति वानिलपथेन महीं विशन्ति ।

20 विद्याधरा विविधमन्त्रबलप्रभावा
मृत्युं समेत्य तु भवन्ति हतप्रभावाः ॥ ३९ ॥

दृप्तानपि प्रतिनुदन्यसुरान्सुरेन्द्रा
दृप्तानपि प्रतिनुदन्यसुराः सुरांश्च ।

मानाधिरूढमतिभिः समुदीर्णसैन्यै-
स्तैः संहतैरपि तु मृत्युरजय्य एव ॥ ४० ॥

इमामवेत्याप्रतिवार्यरौद्रतां कृतान्तश्चोर्भवेने न मे मतिः ।
न मन्युना स्नेहपरिक्षयेण वा प्रयामि धर्माय तु निश्चितो वनम् ॥४१॥

राजोवाच । अथ वने तव क आश्वास एवमप्रतिक्रिये मृत्युभये
तति धर्मपरिग्रहे च ।

किं त्वा वने न समुपैष्यति मृत्युशत्रु-
धर्मे स्थिताः किमृषयो न वने विनष्टाः ।
सर्वत्र नाम नियतः क्रम एष तत्र
को ऽर्थो विहाय भवनं वनसंश्रयेण ॥ ४२ ॥

बोधिसत्त्व उवाच ।

कामं स्थितेषु भवने च वने च मृत्यु-
धर्मात्मकेषु विगुणेषु च तुल्यवृत्तिः ।
धर्मात्मनां भवति न त्वनुतापहेतु-
धर्मश्च नाम वन एव सुखं प्रपन्नम् ॥ ४३ ॥

पश्यतु देवः ।

प्रमादमदकन्दर्पलोभद्वेषास्पदे गृहे ।

तद्विरुद्धस्य धर्मस्य को ऽवकाशपरिग्रहः ॥ ४४ ॥

वेकृष्यमाणो बहुभिः कुकर्मभिः परिग्रहोपार्जनरक्षणकुलः ।

भ्रशान्तचेता व्यसनोदयागमैः कदा गृहस्थः शममार्गमेष्यति ॥ ४५ ॥

वने तु संत्यक्तकुकार्यविस्तरः परिग्रहकेशविवर्जितः सुखी ।

समैककार्यः परितुष्टमानसः सुखं च धर्मं च यशांसि चार्हति ॥ ४६ ॥

धर्मश्च रक्षति नरं न धनं बलं वा

धर्मः सुखाय महते न विभूतिसिद्धिः ।

धर्मात्मनश्च मुदमेव करोति मृत्यु-

नैव्यस्ति दुर्गतिभयं निरतस्य धर्मं ॥ ४७ ॥

क्रियाविशेषश्च यथा व्यवस्थितः शुभस्य पापस्य च भिन्नलक्षणः ।
तथा विपाको ऽप्यशुभस्य दुर्गतिश्चित्रस्य धर्मस्य सुखाश्रया गतिः ॥

इत्यनुनीय स महात्मा पितरं कृताभ्यनुज्ञः पित्रा तृणवदपास्य
राज्यलक्ष्मीं तपोवनाश्रयं चकार । तत्र च ध्यानान्यप्रमाणानि चो-
5 त्पाद्य तेषु च प्रतिष्ठाप्य लोकं ब्रह्मलोकमधिरुह ॥

तदेवं संविद्यमनसां राजलक्ष्मीरपि श्रेयोमार्गं नावृणोतीति सं-
वेगपरिचयः कार्यः । मरणसंज्ञावर्णे ऽपि वाच्यम् । एवमाशुमरणसं-
ज्ञा संवेगाय भवतीति ॥ तथा मरणानुस्मृतिवर्णे ऽनित्यताकथाया-
मप्युपनेयम् । एवमनित्याः सर्वसंस्कारा इति ॥ तथा सर्वलोके ऽन-
10 भिरतिसंज्ञायाम् । एवमनाश्चासिकं संस्कृतमिति ॥ एवमचारणो ऽय-
मसहायश्च लोक इत्येवमपि वाच्यम् ॥ एवं वने धर्मः सुखं प्रतिपत्तुं
न गेह इत्येवमप्युच्येयम् ॥

॥ इत्ययोग्यहजातकं द्वात्रिंशत्तमम् ॥

सति क्षन्तव्ये क्षमा स्यान्नासतीत्यपकारिणमपि साधवो लाभमि-
व बहुमन्यन्ते ॥ तद्यथानुश्रूयते । बोधिसत्त्वः किलान्यतमस्मिन्नराण्य-
15 प्रदेशे पङ्कसंपर्कात्परुषवपुर्नीलमेघविच्छेद इव पादचारी वनमहि-
षवृषो बभूव । स तस्यां दुर्लभधर्मसंज्ञायां संमोहबहुलायामपि तिर्य-
गगतौ वर्तमानः पटुविज्ञानत्वान्न धर्मचर्यानिरुद्धोगमतिर्बभूव ।
चिरानुवृत्त्येव निबद्धभावा न तं कदाचित्करुणा मुमोच ।

को ऽपि प्रभावः स तु कर्मणो वा तस्यैव वा यत्स तथा बभूव ॥ १ ॥
20 अतश्च नूनं भगवानवोचदचिन्त्यतां कर्मविपाकयुक्तेः ।

कृपात्मकः सन्नपि यत्स भेजे तिर्यग्गतिं तत्र च धर्मसंज्ञाम् ॥ २ ॥

विना न कर्मास्ति गतिप्रबन्धः शुभं न चानिष्टविपाकमस्ति ।

स धर्मसंज्ञी ऽपि तु कर्मलेशांस्तांस्तान्समासाद्य तथा तथासीत् ॥ ३ ॥

अथान्यतमो दुष्टवानरस्तस्य कालान्तराभिव्यक्तां प्रकृतिभद्रतां द-
नुवृत्त्या च विगतक्रोधसंरम्भतामवेत्य नास्माद्भयमस्तीति तं महा-
त्वं तेन तेन विहिंसाक्रमेण भृशतरमबाधत ।

दयामृदुषु दुर्जनः पटुतरावलेपोद्भवः

परां व्रजति विक्रियां नहि भयं ततः पश्यति ।

यतस्तु भयशङ्कया सुकृशयापि संस्पृश्यते

विनीत इव नीचकैश्चरति तत्र शान्तोद्भवः ॥ ४ ॥

स कदाचिन्नस्य महासत्त्वस्य विस्रब्धप्रसुप्तस्य निद्रावशाद्वा प्रच-
ायतः सहसैवोपरि निपतति स्म । दुममिव कदाचिदेनमधिरुह्य
हं संचालयामास । क्षुधितस्यापि कदाचिदस्य मार्गमावृत्त्य व्यति-
त् । काष्ठेणाप्येनमेकदा श्रवणयोर्घट्टयामास । सलिलावगाहनस-
सुकस्याप्यस्य कदाचिच्छिरः समभिरुह्य पाणिभ्यां नयने समा-
त्रे । अप्येनमधिरुह्य समुद्यतदण्डः प्रसह्यैव वाहयन्मस्य लीला-
नुचकार । बोधिसत्त्वो ऽपि महासत्त्वः सर्वे तदस्याविनयचेष्टितमु-
क्कारमिव मन्यमानो निःसंक्षोभसंरम्भमन्युर्मर्षयामास ।

स्वभाव एव पापानां विनयोन्मार्गसंश्रयः ।

अभ्यासात्तत्र च सतामुपकार इव क्षमा ॥ ५ ॥

अथ किलान्यतमो यक्षस्तमस्य परिभवममृष्यमाणो भावं वा
ज्ञासयमानस्तस्य महासत्त्वस्य तेन दुष्टकपिना वाह्यमानं तं म-
षवृषभं मार्गे स्थित्वेदमुवाच । मा तावद्भोः । किं परिक्रीतो ऽस्य-
र दुष्टकपिना । अथ द्यूते पराजित उताहो भयमस्मात्किंचिदाश-
ते । उताहो बलमात्मगतं नावेषि । यदेवमनेन परिभूय वाह्यसे ।
भोः ।

वेगाविद्धं त्वद्विषाणायवज्रं वज्रं भिन्द्याद्भवद्वा नगेन्द्रान् ।

पादाश्वमे रोषसंरम्भमुक्ता मज्जेयुस्ते पङ्कवच्छैलपृष्ठे ॥ ६ ॥

इदं च शैलीपमसंहतस्थिरं समयशोभं बलसंपदा वपुः ।
 स्वभावसौजस्कनिरीक्षितोर्जितं दुरासदं केसरिणो ऽपि ते भवेत् ॥ ७ ॥
 मथान धृत्वा तदिमं क्षुरेण वा विषाणकोट्या मदमस्य वोद्धर ।
 किमस्य जाल्मस्य कपेरशक्तवत्प्रबाधनादुःखमिदं तितिक्षसे ॥ ८ ॥
 5 असज्जनः कुत्र यथा चिकित्स्यते गुणानुवृत्त्या सुखशीलसौम्यया ।
 कटूणांरूक्षाणि हि यत्र सिद्धये कफात्मको रोग इव प्रसर्पति ॥ ९ ॥

अथ बोधिसत्त्वस्तं यक्षमवेक्षमाणः क्षमापक्षपतितमरूक्षाक्षर-
 मित्युवाच ।

- अवैम्येनं चलं नूनं सदा चाविनये रतम् ।
 10 अत एव मया त्वस्य युक्तं मर्षयितुं ननु ॥ १० ॥
 प्रतिकर्तुमशक्तस्य क्षमा का हि बलीयसि ।
 विनयाचारधीरेषु क्षन्तव्यं किं च साधुषु ॥ ११ ॥
 शक्त एव तितिक्षेत दुर्बलस्खलितं यतः ।
 वरं परिभवस्तस्मान्न गुणानां पराभवः ॥ १२ ॥
 15 असत्क्रिया हीनबलाच्च नाम निर्देशकालः परमो गुणानाम् ।
 गुणप्रियस्तत्र किमित्यपेक्ष्य स्वधैर्यभेदाय पराक्रमेत ॥ १३ ॥
 नित्यं क्षमायाश्च ननु क्षमायाः कालः परायत्ततया दुरापः ।
 परेण तस्मिन्नुपपादिते च तत्रैव कोपप्रणयक्रमः कः ॥ १४ ॥
 स्वां धर्मपीडामविचिन्त्य यो ऽयं मत्पापशुद्ध्यर्थमिव प्रवृत्तः ।
 20 न चेत्क्षमामप्यहमत्र कुर्यामन्यः कृतघ्नो बत कीदृशः स्यात् ॥ १५ ॥
 यक्ष उवाच । तेन हि न त्वमस्याः कदाचित्प्रबाधनाया मोक्ष्यसे ।
 गुणेष्वबहुमानस्य दुर्जनस्याविनीतताम् ।
 क्षमानैभृत्यमत्यक्त्वा कः संकोचयितुं प्रभुः ॥ १६ ॥
 बोधिसत्त्व उवाच ।

परस्य पीडाप्रणयेन यत्सुखं निवारणं स्यादसुखोदयस्य वा ।
 सुखार्थिनस्तत्र निषेवितुं क्षमं न तद्विपाको हि सुखप्रसिद्धये ॥ १७ ॥
 क्षमाश्रयादेवमसौ मयार्थतः प्रबोध्यमानो यदि नावगच्छति ।
 निवारयिष्यन्ति त एनमुत्पथादमर्षिणो यानयमभ्युपैष्यति ॥ १८ ॥
 असत्क्रियां प्राप्य च तद्विधाज्जनान्न मादृशे ऽप्येवमसौ करिष्यति ।
 न लब्धदोषो हि पुनस्तथाचरेदतश्च मुक्तिर्मम सा भविष्यति ॥ १९ ॥

अथ यक्षस्तं महासत्त्वं प्रसादविस्मयबहुमानावर्जितमतिः साधु
 साध्विति सशिरःप्रकम्पाङ्गुलिविक्षेपमभिसंराध्य तत्तत्रियमुवाच ।
 कुतस्तिरश्चामियमीदृशी स्थितिर्गुणेष्वसौ चादरविस्तरः कुतः ।
 ऋयापि बुद्ध्या त्विदमास्थितो वपुस्तपोवने को ऽपि भवांस्तपस्यति ॥

इत्येनमभिप्रशस्य तं चास्य दुष्टवानरं पृष्ठादवधूय समादिश्य
 वास्य रक्षाविधानं तत्रैवान्तर्दधे ॥

तदेवं सति क्षन्तये क्षमा स्यान्नासतीत्यपकारिणमपि साधवो
 ठाभमिव बहुमन्यन्ते । इति क्षान्तिकथायां वाच्यम् ॥ एवं तिर्य-
 गतानां बोधिसत्त्वानां प्रतिसंख्यानसौष्टवं दृष्टम् । को नाम मनु-
 यभूतः प्रव्रजितप्रतिज्ञो वा तद्विकलः शोभेत । इत्येवमपि वाच्यम् ॥
 तथागतवर्णे सत्कृत्य धर्मश्रवणे चेति ॥

॥ इति महिषजातकं त्रयस्त्रिंशत्तमम् ॥

प्रोत्साह्यमानो ऽपि साधुर्नालं पापे प्रवर्तितुमनभ्यासात् ॥ तद्व-
 गानुश्रूयते । बोधिसत्त्वः किलान्यतमस्मिन्वनप्रदेशे नानाविधरागरु-
 चेरचित्रपत्नः शतपत्नो बभूव । करुणापरिचयाच्च तदवस्थो ऽपि
 । प्राणिहिंसाकलुषां शतपत्नवृत्तिमनुववर्त ।

बालैः प्रवालैः स महीरूहाणां पुष्पाधिवासैर्मधुभिश्च हृद्यैः ।

फलैश्च नानारसगन्धवर्णैः संतोषवृत्तिं विभरांचकार ॥ १ ॥

धर्मं परेभ्यः प्रवदन्यथार्हमार्तान्यथाशक्ति समुद्धरंश्च ।

निवारयंश्चाविनयादनार्यानुद्गावयामास परार्थचर्याम् ॥ २ ॥

इति परिपाल्यमानस्तेन महासत्त्वेन तस्मिन्वनप्रदेशे सत्त्वकायः
साचार्यक इव बन्धुमानिव सवैद्य इव राजन्वानिव सुखमभ्यवर्धत ।

5 दयामहत्त्वात्परिपाल्यमानो वृद्धिं यथासौ गुणतो जगाम ।

स सत्त्वकायो ऽपि तथैव तेन संरक्ष्यमाणो गुणवृद्धिमाप ॥ ३ ॥

अथ कदाचित्स महासत्त्वः सत्त्वानुकम्पया वनान्तराणि समनु-
विचरंस्तीव्रवेदनाभिभवाद्धिचेष्टमानं दिग्धविद्धमिवान्यतमस्मिन्वन-
प्रदेशे रेणुसंपर्कव्याकुलमलिनकेसरसटं सिंहं ददर्श । समभिगम्य चैनं
10 करुणया परिचोद्यमानः पप्रच्छ । किमिदं मृगराज बाढं खल्वकल्य-
शरीरं त्वां पश्यामि ।

द्विपेषु दर्पातिरसानुवृत्त्या जवप्रसङ्गादथवा मृगेषु ।

कृतं तवास्वास्थ्यमिदं श्रमेण व्याधेषुणा वा रुजया कयाचित् ॥ ४ ॥

तद्ब्रूहि वाच्यं मयि चेदिदं ते यदेव वा कृत्यमिहोच्यतां तत् ।

15 ममास्ति या मित्रगता च शक्तिस्तत्साध्यसौख्यस्य भवान्सुखी च ॥ ५ ॥

सिंह उवाच । साधो पक्षिवर न मे श्रमजातमिदमस्वास्थ्यं रु-
जया व्याधेषुणा वा । इदं त्वस्थिशकलं गलान्तरे विलसं शल्यमिव
मां भृशं दुनोति । नद्येनच्छक्नोम्यभ्यवहर्तुमुद्गरितुं वा । तदेष कालः
सुहृदाम् । यथेदानीं जानासि तथा मां सुखिनं कुरुष्वेति ॥ अथ
20 बोधिसत्त्वः पटुविज्ञानत्वाद्धिचिन्त्य शल्योद्धरणोपायं तद्वदनविष्क-
म्भप्रमाणं काष्ठमादाय तं सिंहमुवाच । या ते शक्तिस्तया सम्यक्ता-
वत्स्वमुखं निर्वादेहीति । स तथा चकार ॥ अथ बोधिसत्त्वस्तदस्य
काष्ठं दन्तपाल्योरन्तरे सम्यग्विवेश्य प्रविश्य चास्य गलमूलं तन्निर्य-
गवस्थितमस्थिशकलं वदनायेणाभिहत्यैकस्मिन्नदेशे समुत्पादितशै-

श्ल्यमितरस्मिन्परिगृह्य पर्यन्ते विचकर्ष । निर्गच्छन्नेव तत्तस्य वद-
विष्कम्भणकाष्ठं निपातयमास ।

दृष्टकर्मा निपुणो ऽपि श्ल्यहन्न तत्रयत्नादपि श्ल्यमुद्धरेत् ।

दुज्जहारानभियोगसिद्धया स मेधया जन्मशतानुबद्धया ॥ ६ ॥

इत्य श्ल्येन सहैव तस्य दुःखं च तत्संजनितां श्रुचं च ।

तः स श्ल्योद्धरणाद्यथासीत्प्रीतः सश्ल्योद्धरणात्तथासीत् ॥ ७ ॥

धर्मता ह्येषा सज्जनस्य ।

साध्य सौख्यं व्यसनं निवर्त्य वा सहापि दुःखेन परस्य सज्जनः ।

पैति तां प्रीतिविशेषसंपदं न यां स्वसौख्येषु सुखागतेष्वपि ॥ ८ ॥

इति स महासत्त्वस्तस्य तद्दुःखमुपशमय्य प्रीतहृदयस्तमामन्य

हं प्रतिनन्दितस्तेन यथेष्टं जगाम ॥ अथ स कदाचित्प्रविततरुचि-

चेत्रपत्नः शतपत्नः परिभ्रमन्किञ्चित्क्वचित्तद्विधमाहारजातमना-

द्य क्षुदपिपरिगततनुस्तमेव सिंहमचिरहतस्य हरिणतरुणस्य मां-

मुपभुञ्जानं तद्गुधिरानुरञ्जितवदननखरकेसरायं संध्याप्रभासमालम्बं

रन्मेघविच्छेदमिव ददर्श ।

कृतोपकारो ऽपि तु न प्रसेहे वक्तुं स याञ्चाविरसाक्षरं तम् ।

विशारदस्यापि हि तस्य लज्जा तत्कालमौनव्रतमादिदेश ॥ ९ ॥

कार्यानुरोधान्नु तथापि तस्य चक्षुष्पथे ह्रीविधुरं चचार ।

स चानुपश्यन्नपि तं दुरात्मा निमन्त्रणामथकरोन्न तस्य ॥ १० ॥

शिलातले बीजमिव प्रकीर्णं हुतं च शान्तोष्पणि भस्मपुञ्जे ।

समप्रकारं फलयोगकाले कृतं कृतघ्ने विदुले च पुष्पम् ॥ ११ ॥

अथ बोधिसत्त्वो नूनमयं मां न प्रत्यभिजानीत इति निर्विशङ्क-

ः समभिगम्यैनमर्थिवृत्त्या प्रयुक्तयुक्ताशीर्वादः संविभागमयाचत ।

पथ्यमस्तु मृगेन्द्राय विक्रमार्जितवृत्तये ।

अर्थिसंमानमिच्छामि त्वद्यशःपुण्यसाधनम् ॥ १२ ॥

इत्याशीर्वादमधुरमप्युच्यमानो ऽथ सिंहः क्रौर्यमात्सर्यपरिचयाद-
नुचितार्यवृत्तिः कोपाग्निदीपप्रयातिपिङ्गलया दिधक्षन्निव विवर्तित-
या दृष्ट्या बोधिसत्त्वमीक्षमाण उवाच । मा तावद्भोः ।

दयाक्लैब्यं न यो वेद खादन्विस्फुरतो मृगान् ।

5 प्रविश्य तस्य मे वक्त्रं यज्जीवसि न तद्बहु ॥ १३ ॥

मां पुनः परिभूयैवमासादयसि याञ्जया ।

जीवितेन नु खिन्नो ऽसि परं लोकं दिदृक्षसे ॥ १४ ॥

अथ बोधिसत्त्वस्तेन तस्य रूक्षाक्षरक्रमेण प्रत्याख्यानवचसा स-
मुपजातव्रीडस्तत्रैव नभः समुत्पपात । पक्षिणो वयमित्यर्थतः प-
10 क्षविस्फारणशब्देनैवमुक्त्वा प्रचक्राम ॥ अधान्यतमा वनदेवता तस्य
तमसत्कारमसहमाना धैर्यप्रयामजिज्ञासया वा समुत्पत्य तं महास-
त्त्वमुवाच । पक्षिवर कस्मादिममसत्कारमस्य दुरात्मनः कृतोपकारः
सन्संविद्यमानायां शक्तावपि मर्षयसि । को ऽर्थः कृतघ्नेनानेनैवमु-
पेक्षितेन ।

15 शक्तस्त्वमस्य नयने वदनाभिघाता-

द्विस्फूर्जितः प्रमथितुं बलशालिनो ऽपि ।

दंष्ट्रान्तरस्थमपि चामिषमस्य हर्तुं

तन्मृथते किमयमस्य बलावलेपः ॥ १५ ॥

अथ बोधिसत्त्वस्तथाप्यसत्कारविप्रकृतः प्रोत्साह्यमानो ऽपि तथा
20 वनदेवतया स्वां प्रकृतिभद्रतां प्रदर्शयन्नुवाच । अलमलमनेन क्र-
मेण । नैष मार्गो ऽस्मद्विधानाम् ।

आर्ते प्रवृत्तिः साधूनां कृपया न तु लिप्सया ।

तामवैतु परो मा वा तत्र कोपस्य को विधिः ॥ १६ ॥

वञ्चना सा च तस्यैव यन्न वेत्ति कृतं परः ।

25 को हि प्रत्युपकारार्थी तस्य भूयः करिष्यति ॥ १७ ॥

उपकर्ता तु धर्मेण परतस्तत्फलेन च ।

योगमायाति नियमादिहापि यशसः श्रिया ॥ १८ ॥

कृतश्चेद्धर्म इत्येव कस्तत्रानुशयः पुनः ।

अथ प्रत्युपकारार्थमृणदानं न तत्कृतम् ॥ १९ ॥

उपकृतं किल वेत्ति न मे परस्तदपकारमिति प्रकरोति यः ।

ननु विशोध्य गुणैः स यशस्तनुं द्विरदवृत्तिमभिप्रतिपद्यते ॥ २० ॥

न वेत्ति चेदुपकृतमातुरः परो न योष्यते ऽपि स गुणकान्तया श्रिया ।

तचेतसः पुनरथ को भवेत्क्रमः समुच्छ्रितं प्रमथितुमात्मनो यशः ॥

इदं त्वच्च मे युक्तरूपं प्रतिभाति ।

यस्मिन्साधूपचीर्णे ऽपि मित्रधर्मो न लभ्यते ।

अनिष्टुरमसंरब्धमपयायाच्छनैस्ततः ॥ २२ ॥

अथ सा देवता तत्सुभाषितप्रसादितमनाः साधु साध्विति पुन-
रुक्तमभिप्रशस्य तत्तत्प्रियमुवाच ।

सृते जटावल्कलधारणश्चमाङ्गवानृषिस्त्वं विदितायतिर्यतिः ।

। वेषमात्रं हि मुनित्वसिद्धये गुणैरुपेतस्त्वह तत्त्वतो मुनिः ॥ २३ ॥

इत्यभिलक्ष्य प्रतिपूज्यैनं तत्रैवान्तर्दधे ॥

तदेवं प्रीत्साह्यमानो ऽपि साधुर्नालं पापे प्रवर्तितुमनभ्यासादि-
नं सज्जनप्रशंसायां वाच्यम् ॥ एवं क्षान्तिकथायामप्युपनेयम् । एवं
।मापरिचयान्न वैरबहुलो भवति । नावद्यबहुलो बहुजनप्रियो म-
।ज्ञश्चेति ॥ एवं प्रतिसंख्यानबहुलाः स्वां गुणशोभामनुरक्षन्ति प-
।इता इति प्रतिसंख्यानवर्णे वाच्यम् ॥ तथागतमाहात्म्ये च भद्रप्र-
त्यभ्यासवर्णे च । एवं भद्रप्रकृतिरभ्यस्ता तिर्यग्गतानामपि न नि-
र्तत इति ॥

॥ इति शतपत्रजातकं चतुस्त्रिंशत्तमम् ॥

॥ कृतिरियमार्यशूरपादानाम् ॥

APPENDIX.

अनेकबुद्धविशेषेण भगवता कच्छपभूतो मारस्य हस्तगतो वश-
गतो पञ्जलगतो मुक्तः । अन्यदापि बुद्धविशेषेण एतस्य मारस्य
गतो वशगतो कराडगतो मुक्तः ॥ भूतपूर्वं हि भुवः अतीतमध्वानं
नगरे वाराणसी काशिजनपदे पारिपाडीका नाम नदी तस्य कूले
अपरमालाकारस्य वनमालमसौ दानि मालाकाला मालस्यैव तं
वनं मालाकाल आगत्वा पुष्पाणि उज्जरिय पुष्पकलराडकमादाय
मालाकारणतो निर्धावति । यामाभिमुखो च प्रस्थितो ततः च न-
दीतो कच्छपो उद्धरित्वा गोमयं भक्षयति तस्य मालाकारस्य अवि-
दूरे सो तं मालाकारेण दृष्ट ॥ तस्य उतदभूषि शोभणं मम अयं अथ
कच्छपो ओलंको भविष्यति । तद्यथानुश्रूयते बोधिसत्वः करुणाति-
शयपरित्यचितमपि परहितसुखोपवादनपरः पुण्यं प्रतिपदमुद्गाव-
यन्दानमदसंयमादिभिः कदाचिच्छक्रे देवेन्द्रो बभूव ॥ तेन दानि
पुष्पकलराडं एकान्ते स्थपित्वा सो कच्छपो गृहीतो । सो तं तत्र पु-
ष्पकलराडं प्रक्षिप्य (या)ति । तदा सो तं मानुषिकाय वाचाय आह ॥
प्राणेनमसिं यदि मान्सयोगा इमामहं कर्दमसो च मुक्षिते ।

अनेकतीव्रव्यसनानि तं च ।

सुरेन्द्र[ल]देवा भुवि कराडे वा निधौतगात्रं उदके सुसिक्ताः ॥

इमाहं कर्दममुक्तितो ततः मयं तं पुष्पं कर्दमेन विनासिष्यति ।
अत्र मे उदके धोवित्वा कराडे प्रक्षिपतः तदेते पुष्पां न विनश्य-
न्ति ॥ तदा मालाकारस्य पश्यति शोभनो खल्वयं कच्छपो मानुषि-

। वाचाये कच्छपो गच्छाहि तं अत्र उदके धोवामि । ततो एष
 णि न विनाशिष्यति । कर्दमेन मातापैतृकविषये श्रुण्णकपंच-
 न च अंगानि प्रसारेत्वा तस्य मालाकारहस्तातो भ्रष्टो । तत्र
 ते बुद्धताये नदीये अविदूरे त्वातं मुडित्वा तं मालाकारं वा-
 । भाषति । तीरमये पारिपात्रिका कृथकारणा च मे कालेन
 ततो कर्दमकृतोस्मि पालिके धोविपान पैलाय प्रक्षिप्तः ॥ अथ
 महात्मः स मालाकारः कच्छपमेतदुवाच । बहुकामये सन्धित
 ज्ञा त्रिगन्धो बहुको समागतः । तत्र च तं भद्रकच्छप कराडमा-
 ता तहिं तत्र रमिष्यतीव ॥ अथ खलु महात्मानः स कच्छपं तं
 णकारं गाथाये अध्यभाषे ॥

बहुकालं सन्धिता सुराज्ञा त्रिगणो बहुको समागतः ।

मत्तो प्रलापेसि मालिक तैल भुंजिष्य भद्रकच्छपं ।

तदुपश्रुत्य शक्रो देवेन्द्रः परमविस्मितमनाः साक्षादभिसंराध्य
 युवाच ॥

कच्छपैव स्वत्वेष महानुभावः कूर्मेन्द्र स ह्यतिशयप्रभावः ।


आवर्जिता यत्कलशा इवेमे क्षरन्ति रम्यस्तनिताः पयोदाः ।

महत्प्रमादस्खलितं त्विदं मे यन्नाम कृत्येषु भवद्विधानां

लोकाद्यमभ्युद्यतमानसानां व्यापादयोगा न समभ्युपैमि ॥

इत्येवं कच्छप प्रियवचनैः संराध्य मालाकारहस्तातो मुक्तः त-
 हमेतस्य मालाकारस्य हस्तातो बुद्धिविशेषेण मुक्तरिति ॥

इति श्रीकातकमासायां कच्छपजातकं नाम सप्तदशोऽध्यायः ॥ ९७ ॥



VARIOUS READINGS.

Page 1.

Line 13. A चन्द्रातिभं.—16. All दीप्ति.
—All वत्सर.—

Page 2.

Line 1. B कालुन्य.—All निष्यन्दे°, equally
good.—17. MSS निवृत्य.—

Page 3.

Line 2. MSS लोक.—7. MSS विनिष्यन्द,
but वि erased in B.—11. All भत्सय°.—
23. All पदन्यास°.—

Page 4.

Line 19. A अद्दायुते, B अद्दायत, P अद्दापतं.

Page 5.

Line 3. MSS दृष्टगुणे.—20. P कटुकता,
equally good.—

Page 6.

Line 9. All वाच्यमेव.—After 11. इति
wanting in B. P has इति श्रीजातकमालायां
ध्याघ्रीजातकं प्रथमो ऽध्यायः, which formula
recurs at the end of each following
Jātaka, *mut. mut.*—

Page 7.

Line 20. MSS °भवदत्तिस°.—

Page 8.

Line 1. A रत्नप्रभासिनि.—10. A, P वि-
श्लिष्यमाणपुटानु; in B the words वि° till
°युगेषु omitted. My reading conjectural.—
21. All विमर्ष°.—

Page 9.

Line 22. MSS विमृष्यता°.—26. All
अपेक्षते.—

Page 10.

Line 22. A on the margin °भवमत्य तां
वा पाठः, P °प्ता नृपतितां वदमत्य.—

Page 11.

Line 8. A याचकमभि°.—

Page 12.

Line 2. MSS सोपचार°.—5. All व for
वि.—14. MSS व्रजेच्च.—

Page 13.

Line 6. MSS नभस्यलात्.—16. A मे, P
मो for नो.—17. All एवं तु.—21. A मन्द
only once.—MSS °यातेः.—24. MSS प्रमु-
ख्यस्य.—25. All आत्मोपनायिकं, cp. Pāli
upanāyika.—

Page 15.

Line 19. A वाग्गत्याद°, B वाग्गत्याद°, P
वाग्गत्याद°.—

Page 16.

Line 18. A, B निषिक्ताः, P निषिक्ताः.—
24. B °वृत्तिष्वपिमुखः, P °वृत्तिष्वधिमुखः.—
24. MSS परिपालना°, not faulty, but
ambiguous.—25. All °गुणा° and °भि-
मुख ॥.—

Page 18.

Line 1. All इदं for इमं.—10. दानं added
by me.—22. MSS °चेत्रे.—

Page 19.

Line 7. All प्रीति°.—9. विचार my read-
ing for विचाल of the MSS.—12. A स
त्वर्थि°.—13. A, B सानानु°, P सानाता°.—
22. Anusvāra of गम्भोरं added by me.—
25. All पियङ्गपात्रं.—

Page 20.

Line 6. All पियडपाचं.—A, P विनिस्त्य.
—9. MSS °रोक्षे.—11. All दिसन्ति.—12. A
शक्त, B शतत् for शरत्.—14. P °प्रविष्टः.—

Page 21.

Line 1. MSS यच्छान्ति°.—2. I have left
the reading प्रयास of the MSS, though
I suspect that the word intended is
प्रयाम.—7. A, B सत्, P सुस्तु.—A, B प्रस-
ह्यादवि°, P प्रसह्यादभि°.—14. All रनां.—
20. MSS सन्मान°.—

Page 22.

Line 4. स before विद्यु° added b+ me.—
13. All ज्ञानविस्म°.—

Page 23.

Line 11. B on the margin and A, P
रज्ज्वा दा°.—

Page 24.

Line 13. A भञ्जना°, B भञ्जना°, P
भञ्जना°.—

Page 25.

Line 2. MSS स्वत्यस्तुर्धन्तु.—A, B ल-
भेत. P केन निदानमुखोदयं.—4. All प्रवृत्ति.—
9. A, B सपन्न, P संपन्न.—11. A, B सत्यान,
P सन्यान.—All काम्यया.—

Page 26.

Line 8. MSS यं विदधाति.—

Page 27.

Line 19. All °वदानेन.—20. B first
hand जम्भित.—Read with the MSS शि-
ष्यसुखाः.—22. All यः for ये.—23. MSS
°माननात्वरुढ°.—

Page 28.

Line 3. MSS °ज्ञानत्वाविन°.—5. A, P
गुणवोधिनि.—6. A किम्बित; B, P किम्बत;
for my reading cp. Çatapatha-Brāhm.
1, 1, 1, 8.—

Page 29.

Line 5. All °शासनीं.—15. MSS विम-
घ्न; cp. above at p. 8, l. 21.—23. All

प्रति°.—24. A °शयस्त°, B, P °शयः त°.—
All हृदयः and °जम्भितः.—

Page 30.

Line 2. MSS वितस्तः.—13. MSS
घर्माकृमा°.—19. For नु a second hand r.
in A and B has ऋ; P ऋ नु.—All ह्रास्येत्.—

Page 31.

Line 3. MSS write तूष्णी, and एकाञ्च
गोधां.—11. All प्रीति°.—15. B ङायश्च,
P ङायाश्च.—All श्रोताः.—

Page 32.

Line 10. All नावास्तुमे°.—12. MSS
सहसैव.—14. MSS तं वृष्ट्या and स्वयमेव.—

Page 33.

Line 18. A समुत्पत्तिव, B, P समुपवेव.—

Page 34.

Line 2. MSS निशाकरस्यैव.—4. All
विरोध.—18. All कान्तिव्ये°.—

Page 35.

Line 22. MSS तूष्णी.—

Page 36.

Line 10. All स्वयमेव.—18. MSS °ह-
पता च.—

Page 37.

Line 17. MSS तेनेदम°.—

Page 38.

Line 1. All न चैवमा°.—20. MSS अनर्घः
for अर्घः.—MSS एतद्वरं.—

Page 40.

Line 18. MSS समेन.—After 23. A
समाप्तं for सप्तमम् —

Page 41.

Line 2. A °प्रसवो.—16. B, P निवा-
सिनां.—23. All जनस्य भोजो.—

Page 42.

Line 2. MSS वाद्य.—6. All व्यावृत्तं.—
7. घघदद wanting in A and P; like-
wise काकाकाका in P.—देवेन्द्रेणा° my read-
ing for देवेन्द्रे° of the MSS.—

Page 43.

Line 5. Perhaps to read देशे.—6. MSS °भ्युपेताः, with the correction भ्युपेथाः in A.—21. All स्तुतिम्.—

Page 44.

Line 1. A, P तथा तथा, B तथा तथा या.—9. MSS °विधञ्च.—14. All अत्यत्र.—15. B, P दीर्घपि.—16. All चिपित.—17. B °धराकाराणि.—25. All परः.—

Page 45.

Line 1. MSS प्रत्याह्, but the metre requires a long syllable; प्रत्याहम् we find in Rāja-taraṅgiṇī (Calc. ed.) VII, 145 and 459.—21. All स्वयं.—

Page 47.

Line 1. MSS समीक्ष्यमाणः.—12. All क्षमेयं.—

Page 48.

Line 24. MSS सावर्ष्यं.—

Page 49.

Line 8. All स्म for स्मस्.—

Page 50.

Line 2. MSS किञ्चतेः; cp. above at p. 28, l. 6.—11. A, B आदरस्त्वेष; P आदयस्त्वेषा.—

Page 51.

Line 3. पतत्रि my reading for पतत्र of the MSS.—13. All प्रशंस्येनं.—15. MSS °जगामेति.—19. B यप्रोक्तं.—

Page 52.

Line 13. MSS प्रयामासु.—15. All प्रभतावलेपं.—10. B व्यग (meant वेग) for जव.—

Page 53.

Line 7. ततो conjectural; A, B have तान्, P तां.—

Page 54.

Line 8. A एनम् for एवम्.—21. MSS °हमेनं.—

Page 55.

Line 2. MSS निष्क्रियः.—21. MSS राजकुलायेति.—

Page 56.

Line 16. MSS किञ्चत; cp. above at p. 28, l. 6 and p. 50, l. 2.—17. All पूजितुं, but B adds on the margin our reading.

Page 57.

Line 2. B, P दद्याद्दानं.—9. MSS यास्यति.—23. B second hand चृत्यानि.—

Page 58.

Line 12. A अत.—

Page 59.

Line 9. MSS तपोवना.—A, B इति तयोरतेषाम्, B इति तेषाम्.—A, B वदतामध्या.—A गच्छतः ॥ अथा°, B गच्छतः तां ॥ अथा°, P गच्छतस्तां ॥ अथा°.—

Page 60.

Line 6. MSS प्राप्त for प्रान्त.—

Page 61.

Line 3, seq. °कारेणान्ये, an emendation by Böhtlingk for °कारे नान्ये of the MSS.—11, sq. All सेहवेगा.—21. All °भवतो.—

Page 62.

Line 12. MSS ससंभमा°.—14. A निष्काशयितु°, P निष्काशयितु°.—

Page 63.

Line 3. MSS जालिनो.—5. All °दारयतीति.—7. A चाटको.—19. B शीतानिल, P शीलानिल.—

Page 64.

Line 4. MSS नु for तु.—18. A, P. इदन्ति.—21. All निवेदितानां.—

Page 66.

Line 16. A °सचिभा यां, B °सचिभां यां.—24. MSS विप्रकृष्ट.—

Page 67.

Line 7. All स्वयमेव.—17. MSS °ष्ठापयामासुरिति.—

Page 68.

Line 3. A सर्वभावं, B स्वभावं, omitting स.—10. MSS सरूठ°.—22. All °तन्त्रेव.—

Page 69.

Line 13. B असत्य°, P असत्य° and all °सुतेरनिवर्त्त°.—23. MSS °मात्याः, परोक्ष्यन्तां and निवेदन (sic).—25. A यक्षत्यावभये.—

Page 70.

Line 6. मयार्हः my conjecture for मया of the MSS.—

Page 71.

Line 2. MSS तमन्वेद्य.—

Page 72.

Line 1. All दशः for यशः.—13. MSS संध्यापारे.—19. A प्रद्यमितानोता, B प्रद्यमितानित, P प्रद्यमिता नोलमां.—MSS ष्टापिता.—21. गात्रे न my reading for गात्रेद्य of the MSS.—All सन्तोकायाः, corrected by Böhtlingk.—

Page 73.

After the colophon the MSS give a résumé of the contents of the preceding ten Jatakas as follows ॥ उक्तानं ॥ व्याघ्रौ शिविः कौशलेयः चेष्टिर्मां ब्रह्म एव च ॥ अगस्य-मांसदो विन्वन्तर-यक्षविदो तथा ॥ ० ॥—

Page 74.

Line 2. All निवित्त°.—8. All °मृश्य-माया (sic).—10. °रोक्षेद्य.—16. Not clear whether भभ्यु° or भभ्यु°.—18. MSS स्व-लितं.—21. MSS दाक्यः.—23. A, P मम, omitted in B.—

Page 75.

Line 2. B °ध्वनितो, equally good.—

Page 76.

Line 7. A दृष्टापदाना, P दृष्ट्याध्ययाना; in B by oversight a whole line omitted.—S. A, P दृष्टस्त्वक्षिताः, in B wanting.—°नुषा my conjecture for °तिषा in A, षा in P.—10. MSS जपि सम्भाष्य°.—17. एव तु conjectural for एवंविधं in B, P, एवंविध in A, on the margin एवंविध.—22. MSS °यज्ञेन भाषेद्य.—23. All हि for ह, but see Comm. on Dhammapada

p. 126; Jātaka (Fausböll) I, 31; IV, 496; Theragāthā 35.—

Page 77.

Line 2. MSS अनुपाकुष्ट°.—8. सततं added conjecturally.—

Page 78.

Line 16. MSS अदृष्टैः for अदुष्टैः.—ब्राह्मणानां conjectural for ब्राह्मणयं of the MSS.—

Page 79.

Line 6. परिप्रकाशे conjectural reading for परिक्रोशे in A, P, परिक्रोशे in B.—7. All स्वस्थवदिव.—11. A, B रहोरनुपपत्तेः, P रहारपुनपपत्तेः.—22. All एव for एवं.—

Page 80.

Line 22. A अधर्म°, B, P अधर्म° for आधर्म्यं.—

Page 82.

Line 12. MSS विषक्त°.—

Page 83.

Line 2. All अनिमिषलोचनो.—17. च added by me.—

Page 84.

Line 4. MSS write कार्येन.—

Page 85.

Line 1. A विघातैः.—4. MSS उयेक्षितं.—10. All समाप्नुयात्.—

Page 86.

Line 1. B विरुद्धं.—5. All भवति.—9. All अन्यल्लोके.—15. A तस्मिन्लोके, but on the margin as in B, P and the printed text.—23. All repeat स्यात् after प्रतिग-ह्यतः.—25. All °प्रलय°.—

Page 87.

Line 1. MSS add च before तव.—7. A रम्ये, B रम्ये; the reading of P unknown owing to some lines having been omitted.—21. The Avagraha added by me.—At the end A, B °दशमं.—

Page 88.

Line 3. MSS रषां.—6, seq. All °तानिय° and °तिकानिमित्तः.—11. MSS हृत्येवं.—12. The form Supārāga as a name of the wellknown seaport is wrong, but an error of the author himself. The Prākṛit name of the city may have been Sūpāraka, Suppāraka, or °ga, but never Sūpārāga; cp. Pāli Suppāraka, Skr. Ār-pāra. The name of the man should be Supāraka = Supāra, though the author takes it to be *supāra*+*ga*, as appears from his words: *tasya paramasiddhayā-travāt*.—The sentence यदेतर्हि सूपारगमिति ज्ञायते,—the MSS have सु°—looks as if it were an interpolation.—

Page 90.

Line 5. All धैर्यात् and 11 अपधार्य, for which I read उप°, but अत्र° would do as well.—19. A हृताः.—23. All अनिलफेन.—

Page 91.

Line 15. All साधुः.—

Page 92.

Line 2. A वङ्गराग.—13. A, P समुप-द्वर्त्तमान्येव, B समुपकर्त्तमान्येव; my reading conjectural.—19. All भयेच्चे°.—

Page 94.

Line 8. MSS आरोप्यतां.—A शीता पा-तपदविशेष (r. पोत°) इति, B, P सितानि इति. As vs. 10 the sails are compared to the wings of a Rājahamsī, we should expect a dual शीते, in which case the true reading would be आरोप्येतां. As to the word, cp. Jātaka IV, p. 21 (ed. Fausböll).—13. MSS वाभिः.—14. All °मानातमो°.—18. All वालिकाः and l. 21 वालिका, but l. 16 वालुकाः.—23. All °पूर्णा नौका.—

Page 95.

In the colophon A, B चतुर्दशमं, P च-तुर्दशमो.—6. All कारपडचक्र°.—S. MSS

परमार्थ°.—17. All विकल्यात्.—21. All गतेनेव.—

Page 97.

Line 4. MSS धरण्या.—

Page 98.

In the colophon A, P °दशमं, P °दश-मो.—7. MSS °यतन, and आलक्ष्य°.—9. All समाता° and °गूढ.—

Page 99.

Line 21. MSS विवर्द्ध°.—

Page 100.

After l. 8. A, B षोडशमं.—In P the next following Jātaka is the कच्छपजातक; s. Appendix.—

Page 101.

Line 1. B पापं, P पापा.—

Page 102.

Line 7. MSS विनिमयं.—19. All चृत्तेत् for चृत्येत्.—

Page 103.

Line 7. A दृष्ट्वान्यका, B विवन्धका, P कृष्णान्यका.—12. All जल°.—15. एतं my reading for इमं of the MSS.—22. All पद्धतीं.—

Page 105.

Line 8. A, P लोकायहितः.—A, B स-प्तदशमं, P अष्टादशो ऽध्यायः.—21. All °मर्षात्.—

Page 106.

Line 14. MSS °श्रयेनेव.—24. All तवे-द्यमाया.—

Page 107.

Line 1. All निरसंस्त्व°.—

Page 108.

Line 16. A first hand °प्यत्रोरने. B °प्यत्रावने. P °प्यत्रोरमेहं.—15. MSS सबहु-मानम्, perhaps intended for स्वबहुमानम्, which reading would be better than that adopted by me in the text.—After 22. A, B अष्टादशमं. P उच्चविंशतिमो ऽध्यायः.—Then the MSS have: प्रथिवेकसुरखर

(evidently the first words of the following Jātaka) धगित्यपुत्राख्यजातकं (A °वशि° for °धगि°) । षष्टि श्लोकास्त्रिभिर्न्यूना वर्णानां विंशतिस्तथा ॥—

Page 109.

Line 17. All °वसितव्यं.—24. A, P °ताक्षरेण, B ताक्षारेण.—

Page 110.

Line 5. MSS प्रव्रज्याम.—12. All तापसः.—15. MSS °वनम°.—16. MSS सन्निःसृत्य.—

Page 112.

Line 6. MSS ददुशुषेनं.—18. All मालां and °मृष्टां, which I ought to have left.—

Page 113.

Line 8. चतुःशत is a mistake of the author himself; the parallel passage in Pāli has *catussada*, to which would answer a Skr. चतुस्सद.—9. अपि conjecturally added by me.—12. MSS लब्ध्वा.—

Page 114.

Line 1. A प्रायशतैः.—16. All कुत्सयध्वं.

Page 115.

Line 10. MSS °धात्यं.—14. All व्रमाप्यामास.—16. A first hand नो, sec. hand मे for तद्.—17. MSS स्वलितं, admissible. 20. All यियेक. but see the beginning of the J.—21. The words in brackets have their counterpart in the Pāli redaction of the tale, where the addition is necessary according to the rule that at the end of the Jātaka the incident in hand is connected with the tale related in illustration of it. Such a rule, however, does not apply to the Skr. redaction by Āura. I therefore suppose that the lines have been added by another hand.—

Page 116.

After l. 2. A, B °विश्रुतमं, P विंशति-
मो ऽध्यायः.—Then follows: सूरिभिर्गणितं

सम्यक्सजातकमादरात् । षट्श्लोकोऽनं शतं विंशं
वर्णाद्वादशकं तथा (A °दशस्तथा, B °दस्तथा).—
4. MSS प्रतितव्यं.—13. All प्रस्तावागतं.—
17. It would seem preferable to read
दुर्लभो य.—

Page 117.

Line 2. तस्य वै conjectural reading for
तस्यैव in A, तस्य मे in B, P.—B कुतः, not
bad.—3. MSS चोप.—10. All क्रमः.—
16. MSS °सम्बन्धात्.—

Page 118.

Line 7. MSS °यैनां.—9. All व for च.
—13. A प्रती.—

Page 119.

Line 9, seq. MSS °पादनवि°, admissible.
—11. B second hand प्रयस्ता, A प्रयत्ना.—
18. MSS °मर्ष°.—21. A अर्हो for युक्तो,
but on the margin the latter.—24. B
कृतानुच°.—A तत्र एव, B ततेव.—B तयो-
वनाय.—

Page 120.

Line 1 and 3. ईयुः conjectural reading
for ईयुः of the MSS.—6. MSS °समा-
प्यायाञ्चया; a substantive आयाच्चा being
unknown, the true r. will be °समाप्तिया-
च्चया.—8. All प्रायच्छन्त, and A on the
margin प्रायतन्त, admissible.—

Page 121.

Line 6. All अयं स्थितो.—14. All प्रसहं.
—20. MSS उपेचेयं, which points to a
confusion of two readings: उचेयं and उ-
पनेयं.—After 20. A, B विंशतिमं, P एक-
विंशतिमो.—Then follows: द्वितीयश्लोकम-
धिकं वर्णितं श्रेष्ठिजातकं । तच्छ्लोकानां शतं
ग्राह्यं त्रिभिर्न्यूनं मनीषिभिः । शतानि सप्त सं-
ख्या (!) द्वितीया दृश्यते दशत (P °ते) । (x. तो,
which syllable belongs to संख्या) अष्टा-
शोतिरथान्या च वर्णानाम्यञ्चविंशतिः ॥ उ-
द्दानं ॥ शक्रद्विजोन्मादयन्तोसुपारगजलोभवाः ।
पञ्चकुम्भेत्यतनयास्तापश्रेष्ठिनौ तथा ॥—

Page 122.

Line 16. All भवत्या.—

Page 123.

Line 10. All मूलमुपः, quite nonsensical, but my conjecture in the text is hardly the true reading; the author probably wrote मूलमुपशोभयमाना; cp. p. 185, l. 21.—

Page 124.

Line 8. MSS उपाक्रोशः.—12. MSS °रा-
जो ऽअपितुः.—14. All प्रपट्येः.—18. B तदु-
पायः.—19. All गच्छतैनां.—A प्रवेशयेत्, B,
P प्रवेशयेत.—

Page 127.

Line 19. MSS °शंसा.—The title of this
Jāt. in the MSS, बुद्धबोधि, is meaning-
less; the corresponding Pāli Jāt. is
called *Culla-bodhi*, in Cariyā-Piṭaka
Cūla-bodhi, in contradistinction with
Mahā-bodhi. I have therefore changed
buddha into *cudda*, i. e. *culla*, though
khudda would do as well.—The number
is एकविंशतितमं in A, एकविंशतमं in B,
द्वाविंशतित्तमो in P.—

Page 128.

Line 4. MSS विविध, A adding on
the margin भाव, which I take to be a
misread भार, meant as a gloss to विवध;
here, however, विवध is not synonymous
with भार, but with मार्गः.—18. A only
once सुमुखस्य.—

Page 129.

Line 9. B अतिरतः.—12. MSS °कृष्ये-
येतां.—16. MSS मानसरसः.—20. A इवो-
त्पत्तैः, B इवोत्पत्तैः.—

Page 131.

Line 2. All समुपचितस्य.—9. B वह्नि-
लापः.—15. MSS समुत्पत्यः.—All तत्तस्यः.—
16. MSS °पतिस्तेना° and निवश्यैः.—20. MSS
शङ्कास्तदः.—23. All °कारः.—

Page 132.

Line 1. All केचि° and परिहृयन्ते.—
4. MSS वासिता°.—11. MSS या for घा.—
13. तारा omitted in A. The reading of
the MSS as given in the text cannot be
right; I suppose the author wrote °विभू-
षणरजन्यां.—21. तस्य wanting in B.—
22. A, P सरसि, B सरस्व, which points
to a reading सरसश्च.—

Page 133.

Line 3. MSS गणः.—11. B विवतः.—
13. All दिवः.—18. All गच्छैवं.—

Page 136.

Line 2. ते my addition.—

Page 137.

Line 7. MSS नैर्दन्थात् and हंसयूथं.—
22. All निष्क्रियं.—

Page 138.

Line 3. All विहृगाधिपतेः.—10. MSS
परात्प्रा°.—16. All उच्छ्वसतीवः.—19. MSS
उपधासु शक्तौ°.—22. All शोभं.—

Page 139.

Line 17. All °तागमयोः, either °ताग-
मनयोः or the reading adopted in the
printed text is required.—

Page 140.

Line 16. MSS प्रहृष° without सः.—
22. All विस्त्रम्भजन्यैः; grammatical would
be विस्त्रम्भस्व.—

Page 141.

Line 3. MSS °लम्बेतः.—9. A and
second hand B सुखां.—13. MSS सन्ततिः.—

Page 142.

Line 1. A समुत्पत्य, B, P समुत्पत्यः.—
9. All स्थविर आर्याः.—After 10. P त्रयो-
विंशतिमोः.—14. MSS क्रमतायामोः.—15.
MSS च कलासु च; I think the author
wrote °लश्च चित्रासु कलासु.—

Page 143.

Line 9. All विचचन्तिः.—12. A and

second hand B भक्ति for अभि.—19. MSS
मुख्यतां.—24. All यच्छाते.—

Page 144.

Line 20. MSS राज भ्, a manner of
writing more logical than the common
one, but disregarded by me because the
MSS are not consistent in it.—

Page 145.

Line 6. MSS राज भ्.—19. A, P
चाभ्युप.—All सेवनाच्छ.—24. All सचिचे-
यस्यति ।.—25. MSS seem to have सा-
कल्पे.—All अपि.—

Page 146.

Line 1. All पश्येम क्.—6. Probably
to read पञ्च चाभि.—9. All केशल.—
18. B पूर्वकलं.—

Page 147.

Line 22. A and second hand B प्रति-
द्वारां.—

Page 148.

Line 13. MSS मतिरहो.—16. All
भान् संरब्ध.—20. All परस्य कौ.—22. A
first hand भमात्यम् for भमन्य.—24. वि
my addition.—

Page 149.

Line 21. All भवाक्यु.—24. All एवं
for एव.—

Page 151.

Line 1. MSS पूर्वकर्मकलं.—

Page 152.

Line 12. MSS अघोदृत्य, but not quite
distinct.—17. A second hand तु for न.—
मुखेन is strange; perhaps to read मुखेन
—उपाय, i. e. means.—23. All omit स
before राजिकां.—

Page 153.

Line 8. All ये न.—

Page 154.

Line 10. MSS सर्वोक्.—

Page 155.

Line 4. A हमाभ्यासा.—After 8. A,

B त्रयोविंशतितमं, P चतुर्विंशतितमः.—Then
follows: महाबोधिविगणितः प्रतिवर्षं यश्च-
स्त्रिभिः । एकः ब्रह्मकथते द्वे च वर्णानां सप्तक-
द्वयं ॥.—18. All, except A on the margin
साद्रिवना.—

Page 156.

Line 18. MSS कान्तरगिरिदुर्गं.—

Page 157.

Line 25. A, B भावः.—

Page 158.

Line 9. MSS भारभिः.—11. A first
hand and B खेद.—

Page 159.

Line 1. A on the margin भक्त्यो निसर्ग
वा पाठः.—24. A सीतौर, B सीधौर; in P
some lines wanting.—

Page 160.

Line 8. MSS निर्मोजितः.—

Page 161.

Line 6. All द्रपडनिर्मत्सना.—8. MSS
सः कौ.—21. All चरितां.—

Page 162.

Line 5. All सिद्धिः.—Colophon P पं-
चविंशतितमं.—Then follows: प्रतिवर्षं विग-
णितं सत्यध्वानरजातकं । दशोत्तरं ब्रह्मकथतं वर्ण-
त्रिकसमन्वितं ॥.—

Page 163.

Line 17. All न चैवं.—

Page 164.

Line 8. MSS निर्घातः.—12. All विन-
याभियातः.—19. All एभिः.—22. MSS दृ-
ष्टापदाने, admissible.—

Page 165.

Line 9. All शिरया.—

Page 166.

Line 1. MSS सत्यो विनयः.—19. All दृढ.

Page 167.

In the colophon A and B पञ्चविंश-
तितमं, P त्रिविंशतितमः.—Then the MSS

have: एकानाश्रीतिरन्यच्च वर्णानां पञ्चकट्टयं ।
स्यश्चेतावतीं संख्यां समाप्तः शरभस्त्वयं ॥—
5. MSS तिनिय.—10. All वैदुर्यं.—15. All
विचरितानि.—

Page 168.

Line 2. MSS वत्सला.—3. All विलम्ब-
यितुम्.—4. MSS क्वचिदयं.—9. All सलि-
लोचन.—11. All विदोषयन्.—17. B first
hand and P°दुःखः.—21. Read सीमुख्येन.—

Page 169.

Line 11. MSS निवेद्यः.—13. MSS हृद-
यानि । इति.—19. All ईक्षते.—

Page 170.

Line 1. MSS सा विस्मया°.—21. MSS
गुणाम्य°, intended, perhaps, for गुणान्य°.—
24. All आयतीमिति.—

Page 171.

Line 8. All हस्ताचार्यो.—

Page 173.

Line 1. MSS निर्भत्सन.—11. All उपे-
यिवान्; अभि my addition.—16. MSS ते-
नैवम्.—B गिरः.—25. MSS इहा.—A, P
संगमनं.—

Page 175.

Line 6. MSS दत्तवानिति.—After 9.
A, B षड्विंशतिमं, P सप्तविंशतितमः.—
Then follows: प्रत्यक्षं श्लोकग्रन्थं गणितं रु-
जातकं । एकात्रिंशदन्ये च श्लोका वर्णास्त्रय-
स्तथा ॥—10. MSS °नुवृत्तिः.—19. All
निःश्रित्य.—

Page 176.

Line 6. MSS °पक्ष.—20. A तस्याकुलित°.

Page 177.

Line 6. A, B °सज्जनेन.—11. MSS
ईक्षमायं.—14. MSS अभि for अति.—16.
A व्याधते°, B, P व्यावृते°.—20. A, B स-
ज्जचाप°.—All °वभर्तसन°.—21. All परम-
दुर्ग° and °कामाः.—24. MSS भयविषरस°.—

Page 178.

Line 7. MSS कृपयाति°.—20. All तं
दृष्ट्वा.—22. All ईक्ष्यमाणाः.—

Page 179.

Line 1. अधः only in P.—2. All प्र-
च्छिद्यतामिति.—13. All °भावः.—

Page 180.

Line 3. MSS °यूथैः.—8. All निःश्रित्य.—

Page 181.

Line 5. All द्विजातान्.—13. यथा my
addition.—In the colophon A, B सप्ता-
विंशतिमं. P अष्टाविंशतितमः.—Then fol-
lows: एषा निगद्यते (संख्या) संख्यायैकैकमक्षरं ।
कपिराज्जातकं (sic) श्लोकं शतमेकादशोत्तरं ॥
—21. MSS गृह्णावासं.—

Page 182.

Line 6. MSS °कथान्त्र° and तं for तत्.—
25. All °स्मितत्रास°.—

Page 183.

Line 2. P शलिले°, A सलिले°, but on
the margin ललितैवा पाठः.—3. MSS °देशे-
ष्वविष°.—24. All नैनान्स्ततो.—

Page 184.

Line 14. MSS निस्पृहः.—16. All व-
पुर्गुणस्य.—

Page 185.

Line 8. MSS °तिशय without Visarga.—

Page 186.

Line 5. MSS वैवर्ण्यवेपथुभू°.—7. All
°मदन°.—8. A भम्भो, B हन्भो, and all Ava-
graha instead of अ°.—14. All भोश्चि-
रात्.—19. A, P संपन्न°, B सपन्न°.—

Page 187.

Line 3. A, P °वृयन्त्य, B °वृयन्त्य.—
6. A, B °व्यगती°.—9. All एवं for एव.—
10. A °दृष्टो for °नृष्णां, pointing to a
reading °नृष्टो.—24. A निष्कृत्य, B, P
निष्कृत्य.—

Page 188.

Line 2. All संरम्भतरम्.—3. A, B इदं.
—9. A on the margin and P अव° for
अप°, equally good.—11. A, B उपचित

for उचित.—16. MSS प्रकाशयते; the Avagraha my addition.—21. MSS अतिप्रथन्ने.—25. All क्रियान् for कियान्.—6. A अत्युदिता.—

Page 190.

Line 22. A, B क्षमापमाणाः, A second hand क्षमायमाणाः.—

Page 191.

Line 17. All तितित्थं.—20. All समुपनीय.—21. A, B अवच.—

Page 192.

Line 1. A सम्पादमित्यता, B सम्पादननित्यता; these syllables omitted in P.—After 2. A, B अष्टाविंशतिर्मे, P उनत्रिंशतिमः.—Then follows: श्लोकचतुष्टयसहितं श्लोकानां सप्ततं शतं । ज्ञान्तिवर्णा विंशतिरपरे द्विकयुक्ता नात्र सन्देहः ॥.—10. B भूतां.—All उत्कृष्टा°.—16. MSS अश्राद्धा°.—20. All श्रया and श्रद्धता.—

Page 193.

Line 14. B, P महर्षे.—15. MSS विषह्यमान°.—16. A, B दोषेः.—21. All आमास्ति माहा°.—

Page 195.

Line 8. अहम् added by me.—15. तावद्विध is unknown from elsewhere, at least to me; तादृश्विध would equally suit the metre.—21. A स्वचप्र°, B स्वबन्ध°.—

Page 196.

Line 3. All आतक्ष.—6. All न च यान्ति.—14. MSS निसृजन्ति.—15. All कण्ठक, as in Pāli, and 17 ऊर्ध्व°.—20. MSS विस्यन्दता°.—

Page 197.

Line 19. MSS कडेवर, remarkable because the Pāli word has the dental l.—23. All यज्वा°.—

Page 198.

Line 6. MSS °दार्यमाणाशर्त्तिः; my read-

ing conjectural.—8. MSS तुदेत्.—19. All ऋजु°.—22. MSS विवक्नुः.—

Page 200.

After 1. 3. A, B एकोनत्रिंशत्तमः (sic), P त्रिंशत्तमः.—Then follows: पञ्चविंशत्तं ब्रह्म वर्णानां पञ्चविंशतिः । इति प्रसभमाचार्यैरजलं ख्याप्यमुच्चकैः ॥.—17. All स्वयूथ्य°.—20. MSS अनौजस्को.—

Page 201.

Line 13. All except second hand A कुत्र भवन्तः.—16. MSS वाभिगताः.—17. B मानुष्येणा°.—

Page 202.

Line 7. All प्रावर्तयन्त.—8. B first hand चैतान्.—12. ये my reading for वा of the MSS.—17. All योजनायातं; °नायातं would do.—

Page 203.

Line 11. A जलाशयः.—All वै for वा.—16. MSS °मित्यथ and 20 सरस्तद°.—22. A, B आदाया, P अहाय for आनीय.—23. MSS °तव्यमेव.—24. MSS °यास्यथेति । तद्गच्छत यूयमनेन मार्गथेति.—

Page 204.

Line 1. B श्वावेक्षया.—11. MSS तार्क्ष्य°.—16. °क्षतां.—23. MSS °विकर्षणा त°; possible would be °विकर्षिणा.—

Page 205.

Line 1. All व्यहासयन्त्यां and 2 विभू° for व्यभू°.—4. MSS °विक्रमः.—9. All शिताद्रि, but cp. 206, 10.—14. MSS श्वावेक्षया and 23 °धनं.—

Page 206.

Line 3. MSS चास्य.—6. All सोदत्सतामु°.—14. All °मित्यथ.—15. MSS गर्गराय° and 16 °वेह्यमाणा.—24. को न्वस्य my reading for कामास्य of the MSS.—

Page 207.

Line 5. MSS °वेक्षया.—8. All °य्यु-रिति ॥.—11. प्र wanting after भद्रा in all.—

16. MSS निर्देशयि°.—After 17. P एक-
त्रिंशत्तितमः.—Then follows: द्वाविंशत्श्लोक-
शतं वर्णाः सप्तेति गृह्यतां हस्तौ । गन्यान्वेष्टण-
मतिभिः पूज्यैर्द्वैधापयं त्यक्त्वा ॥ Then the
summary: उक्तानं ॥ बोधिर्हंसो महाबोधिवान-
नरः शरभो रुः । कपिराट् चान्तिवादी च ब्रह्म
हस्तौ च ते दशः (sic) ॥.—20. A, B प्रसं-
सात्, P यसंगात्.—22. A सुगतस्य for सुतस्य;
in P some syllables wanting.—

Page 208.

Line 2. A लोकानां लोके, B लोके लोका-
नां लोके, P लो, the rest wanting. My
reading conjectural.—11. MSS विद्वत्त-
यासु°; the insertion of च would do as
well as that of तु.—16. परभत wanting in
B, P.—18. All अन्यतमदु°.—23. MSS
लक्षिता°.—24. च added by me.—

Page 209.

Line 2. MSS कृतोपकार°.—11. All
इवेत एवा°.—17. All संवृत्ताः.—19. One
would rather expect स्वयं than स्वं.—
21. All सपौरानेव.—

Page 210.

Line 12. B यद् for तद्.—All यथा-
कार°.—13. MSS आगर्गर°.—14. A, B
मार्गमावरण°, P मार्ष्टमावरण°.—15. MSS
°कर without Anusvāra.—16. A, B पटु.
—All विनियत.—17. All द्दमाणां.—19. All
एवानिवर्तस्वा कि°.—25. MSS °हर्षापलेपं.—

Page 211.

Line 3. MSS कडेवर°.—9. MSS °प्रती-
क्षण°.—10. B, P कस्त्वं for कष्टं.—22, seq.
All कम्पत इति.—

Page 212.

Line 22. A second hand and P प्रति-
ज्ञात for प्रतिपन्न.—23. MSS अयं for अहम्.—

Page 213.

Line 13. All विकम्पित for विकल्पित.—
17. B सुभूत°.—

Page 214.

Line 11. A निःक्रियं, B निःक्रयं, P नि-
क्रयं.—15. All परमञ्च.—20. All °संसृतेर-
प्यप्रतिहर्ष°.—

Page 215.

Line 12. MSS °मार्ग वेदविदित, and तेन
for तव.—17. MSS तद् for त्वद्.—22. A
सजन°, with double correction सु and स्व,
P सुजन°.—

Page 216.

Line 9. All इति for अति.—

Page 217.

Line 1. B चितान्मेत्स, A चितापि and
चितान्मे.—8. A, B originally °भाषितस्य.—

Page 218.

Line 13. A, B गुणातिशयाः.—B, P सं-
क्षेपतस्तु.—21. MSS दीन्यार्याणां.—25. B प्र-
तिकारा°.—

Page 219.

Line 1. B पुरुषाः without का.—8. A
first hand and P विचिन्त्याविधि, B विचि-
न्त्यधि च.—24. A, B त्वद्विधे.—

Page 220.

Line 2. MSS अतिवृद्धं.—5. All °गत-
वेगं.—8. A धर्मं, B धर्मं.—16. गम्भीर्या
omitted in A, P.—18. All °पनीतं, and
19 ईदयते.—24. तत् before समीपं added
by me.

Page 221.

Line 4. A यथा for रथा, and first hand
नराणां.—16. ते my addition.—24. A
first hand P तर्तर्हि.—

Page 222.

Line 9. चर my addition.—12. आह् is
here the interjection.—17. यतो my
reading for द्यतो of the MSS.—23. All
निरता for नीचता.—

Page 223.

Line 17. All गर्गरायमान°.—

Page 224.

In the colophon P द्वात्रिंशत्तमः.—Then the MSS have: श्लोकसप्तकसंत्यक्तं चत्वारिंशत्तद्वयं । षष्ठीकादशको ज्येष्ठसुतसोमः प्रकाशयतां ॥—

Page 225.

Line 9. MSS °वेद्यः; so, too, in the sequel.—12. A sec. hand °ख्यानिक°.—22. All °प्रभवत्.—

Page 226.

Line 10. All कोमुदीं.—13. MSS सारधिं.—19. A चरत्व°.—

Page 227.

Line 3. All समन्ताद्विनि°.—12. MSS °विषद्यमान°.—MSS मतिरित्य°.—

Page 228.

Line 4. MSS °दृक्. —15. All सैन्यदर्प°.—16. B ह्यसक्ता°.—18. A, B दृष्ट्या°, P उष्ट्रा°; my reading conjectural.—22. MSS मुशलेः.—

Page 229.

Line 1. A, B धर्म, P धर्म for धर्म.—2. MSS क्तान्तरि.—9. The author not unlikely wrote अभ्युपायैः.—13. A दंष्ट्रव्य, B दंष्ट्रव्य, P दंष्ट्रव्य.—21. A, B विततो°, and all °ग्रहणान्मु°.—24. All भुजगवज्ज°.—

Page 230.

Line 7. All न्यां.—9. MSS पूजारति°.—B, P प्युपेतान्.—

Page 231.

Line 6. A धर्मस्थिताः.—

Page 232.

Line 2. MSS चित्तस्य.—4, seq. MSS चोत्पद्य.—5. All °रुोहेति.—8. MSS °वर्षे भ° and 9. °लोकं भ°.—After 12. P त्रयस्त्रिंशत्तमः.—Then the MSS have: श्लोकद्वादशकोपेतं शतं षष्ठी दशापरे । ख्याप्य (r. °प्यं) प्रकटमाचार्यैरित्ययोग्यहजातकं ॥—

Page 223.

Line 1. All प्रतिभद्रतां.—11. MSS °वगाहेन°.—

Page 234.

Line 3. MSS इदं for इमं.—3. All चोद्धर.—9. MSS वलं for चलं.—13. A, P °स्वरितं, B °स्वरितं.—15. MSS निर्वेशकालः.—21. All मोक्षसे.—

Page 235.

Line 2. MSS निसेवितुं.—4. MSS एवमु°.—8. MSS °प्रकम्प्या°.—16. A, B शोभत, P शोभित.—In the colophon इति wanting in A, B.—P चतुस्त्रिंशत्तमेः.—Then follows in the MSS: महिषः सम्यक्जितः (r. °गणितः) प्रतिवर्षामतन्द्रये (r. °न्द्रितैः) । पञ्चाशत्भवति श्लोको द्वावन्याविति निश्चितं ॥—19. A, B नानाविविध°.—

Page 236.

Line 5. B दयान्महत्या, A first hand and P कृपा जनस्या, A second hand दयामहत्या.—6. MSS °रक्षमाणो.—12. MSS दर्पाभिरसा°.—15. P सुखी. I do not understand सुखी, unless it be taken in the sense of भागी.—18. All एनं श°.—20, seq. B, P विस्क्रमण°, A first hand विस्क्रमन°.—

Page 237.

Line 2. All विस्क°.—8. MSS निवृत्त्य.—20. A on the margin अभि for इव.—21. A, B विदुरे.—23. A, B प्रयुक्तमुक्ता°, P प्रमुक्तमुक्ता°; my reading conjectural.—

Page 238.

Line 9. MSS तत्र एव.—12. All इदम् for इमम्.—16. A विस्फूर्जितं.—

Page 239.

Line 7. MSS योद्यते तद्रण°; my reading conjectural.—10. A on the margin विलुप्यते, B विलप्यत्र न लभ्यते.—14. MSS जटा°.—22. All भ्रदाकृति°.—In the colo-

phon A, B चतुस्त्रिंशत्तमं समाप्तमिति, P पंचत्रिंशत्तमः.—After the title of the work B has the date; see Bendall, Catal. p. 93. In A we find the formula ये धर्मा etc.; after which several stanzas treating of the nature of Bodhisattvas, but otherwise wholly unconnected with the Jātaka-mālā; cp. Bendall, Catal. p. 51.

The same stanzas also in P, but only partially, as the last leaf of the Codex is wanting. At the end of the stanzas A has: इति श्रीबोधिसत्त्वावदानमालायां शतपञ्चाशत्तमं नाम चतुस्त्रिंशत्तमं समाप्तमिति ॥ शुभमस्तु सर्वजगताम् ॥ शुभम् ॥. The final *m* instead of Anusvāra is wholly against the rule of our MSS.—

■

■

दैवतसंमते लोकस्य जन्म प्रतिलेभे । कालानामत्ययेनाभिवृद्धः कृतसं-
स्कारकर्मा श्रुतगुणाभ्यासादचिरेणैव विद्वत्सदस्सु प्रकाशनामा बभूव ।
कीर्तिर्विद्वत्सदस्स्वेव विदुषां प्रविजृम्भते ।

रत्नज्ञेष्विव रत्नानां श्रूराणां समरेष्विव ॥ १ ॥

- 5 अथ स महात्मा प्रव्रज्याकृतपरिचयत्वात्पूर्वजन्मसु स्वभ्यस्तधर्म-
संज्ञत्वात्प्रज्ञावदातमत्तित्वाच्च न गेहे रतिमुपलेभे । स कामान्वियह-
विवादमद्वैरस्यप्राचुर्याद्राजचौरोदकदहनविप्रियदायादसाधारणत्वा-
दतृप्तिजनकत्वाद्नेकदोषायतनत्वाच्च सविषमिवात्तमात्मकामः परि-
त्यज्य संहतकेशश्मश्रुशोभः काषायविवर्णवासाः परित्यक्तगृहवेषवि-
10 भ्रमः प्रव्रज्याविनयनियमश्रियमशिश्चियत् । तदनुरागवशगा चास्य
पत्नी केशानवतार्याहार्याविभूषणोद्धहननिर्व्यापारशरीरा स्वरूपगुण-
शोभाविभूषिता काषायवस्त्रसंवीततनुरनुप्रवव्राज ॥ अथ बोधिसत्त्व-
स्तपोवनानुगमनव्यवसायमस्या विदित्वा तपोवनाध्यासनायोग्यतां
च स्त्रीसौकुमार्यस्यावोचदेनाम् । भद्रे दर्शितस्त्वयायमस्सदनुरागस्व-
15 भावस्तदलमस्सदनुगमनं प्रत्यनेन व्यवसायेन ते । यत्रैव त्वन्याः प्रव-
जिताः प्रतिवसन्ति तत्र भवत्यास्ताभिरेव सार्धं प्रतिरूपं वस्तुं स्यात् ।
दुरभिसंभवानि ह्यरणयायतनानि । पश्य ।

श्मशानशून्यालयपर्वतेषु वनेषु च व्याडमृगाकुलेषु ।

निकेतहीना यतयो वसन्ति यत्रैव चास्तं रविरभ्युपैति ॥ २ ॥

- 20 ध्यानोद्यमादेकचराश्च नित्यं स्त्रीदर्शनादप्यपवृत्तभावाः ।

निवर्तितुं तेन मतिं कुरुष्व को ऽर्थस्तवानेन परिभ्रमेण ॥ ३ ॥

सा नियतमेनमनुगमनकृतनिश्चया बाष्पोपरुध्यमाननयना किं-
चिदीदृशं प्रत्युवाच ।

यदि मे श्रमबुद्धिः स्यात्तवानुगमनोत्सवे ।

- 25 किमित्येवं प्रपद्येय दुःखं तव च विप्रियम् ॥ ४ ॥